



तमसो मा ज्योतिर्गमय

SANTINIKETAN
VISWA BHARATI
LIBRARY

09 : 00

R 141



SANKSHIPTAM
VALMIKIYA RAMAYANAM

EDITED BY
DR. RABINDRA NATH TAGORE

ALLAHABAD
THE INDIAN PRESS
1915

**Printed and published by Apurva Krishna Bose,
at the Indian Press, Allahabad.**

संक्षिप्तम्

वाल्मीकीय-रामाय ॥म्



डा० श्रीरवीन्द्रनाथठाकुरेण सम्पादितम्



तच्च

प्रयागनगरे, इंडियन प्रेस, नाम्नि न्त्रालय

तदध्यक्षेण मुद्रापयित्वा

प्रकाशितम्

सर्वं स्वत्वं स्वायत्तम्]

१९१५

[मूल्यं रूप्यकमेकम्

श्रीः

भूमिका

संक्षेपतो नारदमुखाद्रामवृत्तान्तमधिगम्य तमसातीरात्प्र-
त्यागतेन स्वयं स्वयंभुवानुरुद्धेन महाकविना वाल्मीकिना तत्र-
भगवतो रामचंद्रस्य चारु चरित्रमाश्रित्य विचित्रं विरचितमिद-
मभिरामं रामायणं नाम महाकाव्यम् । तच्च काव्यनिकरं ध्व-
समुद्रोत्थितमुद्गाटितद्वारमगाधममृतभाण्डमिव नितरां
विराजते । किंतु कालवशांल्लोकानामनवकाशतया तस्या-
तिविततायतनतया दुरधिगमतया च तद्रसम्पातुमिच्छतामपि
सुकुमारमतीनाम् बालानान्तद्विस्तृतिदर्शनादेव भयमुप-
चिन्वतां न तद्रसपानं सम्यक् संघटते, अपि च विटपादिच्छेद-
नादृते अतिमहतो विटपिनः समूलमुन्मूलनमिवातिदुर्बोध-
भागस्य विस्तीर्णवर्णनस्य च परिवर्जनेन विना वितताय-
तनस्य महाकाव्यस्योपाख्यानरूपं मूलोन्मूलनं न कथमपि
कर्तुं शक्यते इत्येतदवलोक्य परिचिंत्य च इतः प्रागेव तत्र-
भवता महाकविना श्रीयुक्तरवीन्द्रनाथठाकुरेण दुहितर-
मध्यापयितुं ततो दुर्बोधांशं विस्तीर्णवर्णनं च विहायापनीय
च दुरधिगमताम् सुगमान् कांश्चिच्छ्लोकानादाय केवलं
मूलोपाख्यानं संकलयितुं कश्चित् सुगमः पन्थाः प्रदर्शित
उपदिष्टः । तमेव पन्थानः पृथक् किञ्चिदापूरणपरिवर्जनेन

परिवर्त्य परिदृश्य च मतवैषम्यं संशयेन दोलाचलचित्त-
 वृत्तिभिः विहायात्तरकाण्डम्, युद्धकाण्डपर्यन्तम्, अति-
 सुकुमारमतीनाम्, बालानाम्, सुखबोधाय तांश्चाभिमुखीकर्तुं
 यथामति क्रममनतिक्रम्य, वाल्मीकीयान् श्लोकानेवादाय
 रामायणस्य मूलोपाख्यानं संचिप्ररामायणमिति नाम्ना परिकल्प्य
 संकलितमस्माभिः । शिशून्पाठयन्तो यथामति—परिसंशो-
 धितमेतदवलोकयन्तोऽनन्तगुणगरीयांसो विद्वांसः पुरुषसाधा-
 रणमनश्चाञ्जल्यादनवधानतया चात्र यत्किञ्चित्सुखलितं कृपया
 तत्सर्वं परिसंशोधयन्तो जनतामुपकुर्वन्तु, अनुगृह्यन्त्यादिभि-
 र्मानुनयम्प्रार्थयते । अलमतिविस्तरेण ।

श्रीरमेशचंद्र-भट्टाचार्यः

शांतिनिकेतन-बोलपुरवासी

संक्षिप्तम् वाल्मीकीय रामायणम्

यावत्स्थास्यन्ति गिरयः सरितश्च महीतले ।
तावद्रामायणकथा लोकेषु प्रचरिष्यति ॥
कोशलो नाम मुदितः स्फीतो जनपदो महान् ।
निविष्टः सरयूतीरे प्रभूतधनधान्यवान् ॥
अयोध्या नाम नगरी तत्रासील्लोकविश्रुता ।
मनुना मानवेन्द्रेण या पुरी निर्मिता स्वयम् ॥
तस्यां पुर्यामयोध्यायां वेदवित्सर्वसंग्रहः ।
दीर्घदर्शी महातेजाः पौरजानपदप्रियः ॥
इक्ष्वाकूणामतिरथो यज्वा धर्मपरो वशी ।
महर्षिकल्पो राजर्षिस्त्रिषु लोकेषु विश्रुतः ॥
बलवाग्निहता-मित्रो मित्रवान्विजितेन्द्रियः ।
धनैश्च संचयैश्चान्यैः शक्रवैश्रवणोपमः ॥

यथा मनुर्महातेजा लोकस्य परिरक्षिता ।
 तथा दशरथो राजा लोकस्य परिरक्षिता ॥
 तस्य चैवंप्रभावस्य धर्मज्ञस्य महात्मनः ।
 सुतार्थं तप्यमानस्य नासीद्वंशकरः सुतः ॥
 चिन्तयानस्य तस्यैवं बुद्धिरासीन्महात्मनः ।
 सुतार्थं वाजिमेधेन किमर्थं न यजाम्यहम् ।
 ततो वसिष्ठप्रमुखाः सर्व एव द्विजोत्तमाः ।
 ऋष्यशृङ्गं पुरस्कृत्य यज्ञकर्मारभंस्तदा ।
 यज्ञवाटं गताः सर्वे यथाशास्त्रं यथाविधि ।
 श्रीमांश्च सहपत्नीभी राजा दीक्षामुपाविशत् ॥
 ततो वै यजमानस्य पावकादतुलप्रभम् ।
 प्रादुर्भूतं महद्भूतं महावीर्यं महाबलम् ॥
 कृष्णं रक्ताम्बरधरं रक्तास्यं दुन्दुभिस्वनम् ।
 स्निग्धहयैस्तनुजशमश्रुप्रवरमूर्द्धजम् ॥
 शिखरं शिखरं शिखरं पात्रौ पत्नीमिव प्रियाम् ।
 प्रगृह्य विपुलां दोभ्यां स्वयं मायामयीमिव ॥
 समवेक्ष्याब्रवीद्वाक्यमिदं दशरथं नृपम् ।
 प्राजापत्यं नरं विद्धि मामिहाभ्यागतं नृप ॥
 ततः परं तदा राजा प्रत्युवाच कृताञ्जलिः ।
 भगवन्स्वागतं तेऽस्तु किमहं करवाणि ते ॥
 अथो पुनरिदं वाक्यं प्राजापत्यो नरोऽब्रवीत् ।
 राजन्नर्चयता देवानद्य प्राप्तमिदं त्वया ॥

इदं तु नृपशादूर्ल पायसं देवनिर्मितम् ।
 प्रजाकरं गृहाण त्वं धान्यमारोग्यवर्धनम् ॥
 भार्याणामनुरूपाणामश्रीतेति प्रयच्छ वै ।
 तासु त्वं लप्स्यसे पुत्रान्यदर्थं यजसे नृप ॥
 तथेति नृपतिः प्रीतः शिरसा प्रतिगृह्य ताम् ।
 पात्रीं देवान्नसंपूर्णां देवदत्तां हिरण्मयीम् ॥
 अभिवाद्य च तद्भूतमद्भुतं प्रियदर्शनम् ।
 मुदा परमया युक्तश्चकाराभिप्रदक्षिणम् ॥
 ततस्तदद्भुतप्रख्यं भूतं परमभास्वरम् ।
 संवर्तयित्वा तत्कर्म तत्रैवान्तरधीयत ॥
 सोऽन्तःपुरं प्रविश्यैव कौसल्यामिदमब्रवीत् ।
 पायसं प्रतिगृहीष्व पुत्रीयं त्विदमात्मनः ॥
 कौसल्यायै नरपतिः पायसार्धं ददौ तदा ।
 अर्धादर्थं ददौ चापि सुमित्रायै नराधिपः ॥
 कैकेय्यै चावशिष्टार्धं ददौ पुत्रार्थकारणात् ।
 प्रददौ चावशिष्टार्धं पायसस्यामृतोपमम् ॥
 अनुचिन्त्य सुमित्रायै पुनरेव महामतिः ।
 एवं तासां ददौ राजा भार्याणां पायसं पृथक् ॥
 ताश्चैवं पायसं प्राप्य नरेन्द्रस्योत्तमस्त्रियः ।
 संमानं मेनिरे सर्वाः प्रहर्षोदितचेतसः ॥

ततस्तु ताः प्राश्य तमुत्तमस्त्रियो महीपतेरुत्तमपायसं पृथक् ।
 हुताशनादित्यसमानतेजसोऽचिरेण गङ्गादिप्रेदिरे तदा ॥

ततस्तु राजा प्रतिवीक्ष्य ताः स्त्रियः प्ररूढगर्भाः प्रतिलब्धमानसः ।

बभूव हृष्टस्त्रिदिवे यथा हरिः सुरेन्द्रसिद्धर्षिगणाभिपूजितः ॥

ततश्च द्वादशे मासे चैत्रे नावमिके तिथौ ।

कौसल्याजनयद्रामं दिव्यलक्षणसंयुतम् ॥

भरतो नाम कैकेय्यां जज्ञे सत्यपराक्रमः ।

साक्षाद्विष्णोश्चतुर्भागः सर्वैः समुदितो गुणैः ॥

अथ लक्ष्मणशत्रुघ्नौ सुमित्राजनयत्सुतौ ।

वीरौ सर्वास्त्रकुशलौ विष्णोरर्धसमन्वितौ ॥

सर्वे वेदविदः शूराः सर्वे लोकहिते रताः ।

सर्वे ज्ञानोपसंपन्नाः सर्वे समुदिता गुणैः ॥

तेषामपि महातेजा रामः सत्यपराक्रमः ।

धनुर्वेदे च निरतः पितुः शुश्रूषणे रतः ॥

बाल्यात्प्रभृति सुस्निग्धो लक्ष्मणो लक्ष्मिवर्धनः ।

रामस्य लोकरामस्य भ्रातुर्ज्येष्ठस्य नित्यशः ॥

सर्वप्रियकरस्तस्य रामस्यापि शरीरतः ।

लक्ष्मणो लक्ष्मिसंपन्नो बहिः प्राण इवापरः ॥

न च तेन विना निद्रां लभते पुरुषोत्तमः ।

मृष्टमन्नमुपानीतमश्नाति न हि तं विना ॥

यदा हि हयमारूढो मृगयां याति राघवः ।

अथैनं पृष्ठतोऽभ्येति सधनुः परिपालयन् ॥

भरतस्यापि शत्रुघ्नो लक्ष्मणावरजो हि सः ।

प्राणैः प्रियतरो नित्यं तस्य चासीत्तथा प्रियः ॥

स चतुर्भिर्महाभागैः पुत्रैर्दशरथः प्रियैः ।
 बभूव परमप्रीतो देवैरिव पितामहः ॥
 ते यदा ज्ञानसंपन्नाः सर्वे समुदिता गुणैः ।
 हीमन्तः कीर्तिमन्तश्च सर्वज्ञा दीर्घदर्शिनः ॥
 तेषामेवंप्रभावाणां सर्वेषां दीप्ततेजसाम् ।
 पिता दशरथो हृष्टो ब्रह्मा लोकाधिपा यथा ॥
 ते चापि मनुजव्याघ्रा वैदिकाध्ययने रताः ।
 पितृशुश्रूषणरता धनुर्वेदे च निष्ठिताः ॥
 अथ राजा दशरथस्तेषां दारक्रियां प्रति ।
 चिन्तयामास धर्मात्मा सोपाध्यायः सबान्धवः ।
 तस्य चिन्तयमानस्य मन्त्रिमध्ये महात्मनः ।
 अभ्यागच्छन्महातेजा विश्वामित्रो महामुनिः ॥
 स राज्ञो दर्शनाकांक्षी द्वाराध्यक्षानुवाच ह ।
 शीघ्रमाख्यात मां प्राप्तं कौशिकं गाधिनिः सुतम् ।
 तच्छ्रुत्वा वचनं तस्य राज्ञो वेश्म प्रदुद्रुवुः ।
 संभ्रान्तमनसः सर्वे तेन वाक्येन चोदिताः ॥
 ते गत्वा राजभवनं विश्वामित्रमृषिं तदा ।
 प्राप्तमावेदयामासुर्नृपायैस्त्वाकवे तदा ॥
 तेषां तद्वचनं श्रुत्वा सपुरोधाः समाहितः ।
 प्रत्युज्जगाम संहृष्टो ब्रह्माणमिव वासवः ॥
 स दृष्ट्वा ज्वलितं दीप्त्या तापसं संशितव्रतम् ।
 प्रहृष्टवदनो राजा ततोऽर्घ्यमुपहारयत् ॥

स राज्ञः प्रतिगृह्यार्घ्यं शास्त्रदृष्टेन कर्मणा ।
 कुशलं चाव्ययं चैव पर्यपृच्छन्नराधिपम् ॥
 पुरं कोशे जनपदे बान्धवेषु सुहृत्सु च ।
 कुशलं कौशिको राज्ञः पर्यपृच्छत्सुधार्मिकः ॥
 अपि ते संनताः सर्वे सामन्तरिपवो जिताः ।
 दैवं च मानुषं चैव कर्म ते साध्वनुष्ठितम् ॥
 वसिष्ठं च समागम्य कुशलं मुनिपुंगवः ।
 ऋषींश्च तान्यथान्यायं महाभाग उवाच ह ॥
 ते सर्वे हृष्टमनसस्तस्य राज्ञो निवेशनम् ।
 विविशुः पूजितास्तेन निषेदुश्च यथार्हतः ॥
 अथ हृष्टमना राजा विश्वामित्रं महामुनिम् ।
 उवाच परमोदारं हृष्टस्तमभिपूजयन् ॥
 यथामृतस्य संप्राप्तिर्यथा वर्षमनूदके ।
 यथा सदृशदारेषु पुत्रजन्माप्रजस्य वै ॥
 प्रनष्टस्य यथा लाभो यथा हर्षो महोदयः ।
 तथैवागमनं मन्ये स्वागतं ते महामुने ॥
 कं च ते परमं कामं करोमि किमु हर्षितः ।
 तच्छ्रुत्वा राजसिंहस्य वाक्यमद्भुतविस्तरम् ॥
 हृष्टरोमा महातेजा विश्वामित्रोऽभ्यभाषत ।
 सदृशं राजशार्दूलं तवैव भुवि नान्यतः ॥
 महावंशप्रसूतस्य वसिष्ठव्यपदेशिनः ।
 यत्त मे हृद्गतं वाक्यं तस्य कार्यस्य निश्चयम् ॥

कुरुष्व राजशादूल भव सत्यप्रतिश्रवः ।
 अहं नियममातिष्ठे सिद्धयर्थं पुरुषर्षभ ॥
 तस्य विघ्नकरौ द्वौ तु राक्षसौ कामरूपिणौ ।
 व्रते तु बहुशर्चार्णे समाप्त्यां राक्षसाविमौ ॥
 मारीचश्च सुबाहुश्च वीर्यवन्तौ सुशिक्षितौ ।
 तौ मांसरुधिरौघेण वेदिं तामभ्यवर्षताम् ॥
 अवधूते तथाभूते तस्मिन्नियमनिश्चये ।
 कृतश्रमो निरुत्साहस्तस्माद्देशादपाक्रमे ॥
 न च मे क्रोधमुत्सृष्टुं बुद्धिर्भवति पार्थिव ।
 तथाभूता हि सा चर्या न शापस्तत्र मुच्यते ॥
 स्वपुत्रं राजशादूल रामं सत्यपराक्रमम् ।
 काकपक्षधरं वीरं ज्येष्ठं मे दातुमर्हसि ॥
 शक्तो ह्येष मया गुप्तो दिव्येन स्वेन तेजसा ।
 राक्षसा यं विकर्तारस्तेषामपि विनाशनं ।
 तच्छ्रुत्वा राजशादूलो विश्वामित्रस्य भाषितम् ॥
 मुहूर्तमिव निःसंज्ञः संज्ञावानिदमब्रवीत् ।
 ऊनपोडशवर्षो मे रामो राजीवलोचनः ॥
 न युद्धयोग्यतामस्य पश्यामि सह राक्षसैः ।
 अहमेव धनुष्पाणि गोप्ता समरमूर्द्धनि ॥
 यावत्प्राणान् धरिष्यामि तावद्योत्स्यं निशाचरैः ।
 निर्विघ्ना व्रतचर्या सा भविष्यति सुरक्षिता ॥
 अहं तत्र गमिष्यामि न रामं नेतुमर्हसि ॥

तच्छ्रुत्वा वचनं तस्य स्नेहपर्याकुलाक्षरम् ॥
 समन्युः कौशिको वाक्यं प्रत्युवाच महीपतिम् ।
 पूर्वमर्थं प्रतिश्रुत्य प्रतिज्ञां हातुमिच्छसि ॥
 राघवाणामयुक्तोऽयं कुलस्यास्य विपर्ययः ।
 यदीदं ते क्षमं राजन्गमिष्यामि यथागतम् ॥
 मिथ्याप्रतिज्ञः काकुत्स्थ सुखी भव सुहृद्वृतः ।
 तस्य राषपरीतस्य विश्वामित्रस्य धीमतः ॥
 चचाल वसुधा कृत्स्ना देवानां च भयं महत् ।
 त्रस्तरूपं तु विज्ञाय जगत्सर्वं महानृषिः ॥
 नृपतिं सुव्रतो धीरो वसिष्ठो वाक्यमब्रवीत् ।
 इच्छाकूणां कुले जातः साक्षाद्धर्म इवापरः ॥
 धृतिमान्सुव्रतः श्रीमान्न धर्मं हातुमर्हसि ।
 त्रिषु लोकेषु विख्यातो धर्मात्मा इति राघवः ॥
 स्वधर्मं प्रतिपद्यस्व नाधर्मं वोढुमर्हसि ।
 तथा वसिष्ठे ब्रुवति राजा दशरथः स्वयम् ॥
 प्रहृष्टवदनो राममाजुहाव सलक्ष्मणम् ।
 कृतस्वस्त्ययनं मात्रा पित्रा दशरथेन च ॥
 पुरोधसा वसिष्ठेन मङ्गलैरभिमन्त्रितम् ।
 स पुत्रं मूर्ध्निपात्राय राजा दशरथस्तदा ॥
 ददौ कुशिकपुत्राय सुप्रीतेनान्तरात्मना ।
 ततो वायुः सुखस्पर्शो नीरजस्को बवौ तदा ॥
 विश्वामित्रगतं रामं दृष्ट्वा राजीवलोचनम् ।

पुष्पवृष्टिर्महत्यासीद्देवदुन्दुभिनिःस्वनैः ॥
 शङ्खदुन्दुभिनिर्घोषः प्रयाते तु महात्मनि ।
 विश्वामित्रो ययावग्रे ततो रामो महायशाः ॥
 काकपक्षधरो धन्वी तं च सौमित्रिरन्वगात् ।
 ततः प्रभाते विमले कृताह्निकमरिंदमौ ॥
 विश्वामित्रं पुरस्कृत्य नद्यास्तीरमुपागतौ ।
 ते च सर्वे महात्मानो मुनयः संशितव्रताः ॥
 उपस्थाप्य शुभां नावं विश्वामित्रमश्राब्रुवन् ।
 आरोहतु भवान्नावं राजपुत्रपुरस्कृतः ॥
 अरिष्टं गच्छ पन्थानं मा भूत्कालस्य पर्ययः ।
 विश्वामित्रस्तथेत्युक्त्वा तानृषीन्प्रतिपूज्य च ॥
 ततार सहितस्ताभ्यां सरितं सागरंगमाम् ।
 तीरं दक्षिणमासाद्य जग्मतुर्लघुविक्रमौ ॥
 स वनं घोरसंकाशं दृष्ट्वा नरवरात्मजः ।
 अविप्रहतमैच्चाकः पप्रच्छ मुनिपुंगवम् ॥
 अहो वनमिदं दुर्गं भिल्लिकागणसंयुतम् ।
 भैरवैः श्वापदैः कीर्णं शकुन्तैर्दारुणारवैः ॥
 नानाप्रकारैः शकुनैर्वाशयद्भिर्भैरवस्वनैः ।
 सिंहव्याघ्रवराहैश्च वारणैश्चापि शोभितम् ॥
 धवाश्रकण्ककुभैर्बिल्वतिन्दुकपाटलैः ।
 संकीर्णं बदरीभिश्च किं न्विदं दारुणं वनम् ॥
 तमुवाच महातेजा विश्वामित्रो महामुनिः ।

श्रूयतां वत्स काकुत्स्थ यस्यैतद्दारुणं वनम् ॥
 एतौ जनपदौ स्फीतौ पूर्वमास्तां नरोत्तम ।
 मलदाश्च करूपाश्च देवनिर्माणनिर्मितौ ॥
 कस्यचित्त्वथ कालस्य यत्तिणी कामरूपिणी ।
 बलं नागसहस्रस्य धारयन्ती तदा ह्यभूत् ॥
 ताटका नाम भद्रं ते भार्या सुन्दस्य धीमतः ।
 मारीचो राक्षसः पुत्रो यस्याः शक्रपराक्रमः ॥
 वृत्तबाहुर्महाशीर्षो विपुलास्यतनुर्महान् ।
 राक्षसो भैरवाकारो नित्यं त्रासयते प्रजाः ॥
 इमौ जनपदौ नित्यं विनाशयति राघव ।
 मलदांश्च करूपांश्च ताटका दुष्टचारिणी ॥
 सेयं पन्थानमावृत्य वसत्यत्यर्धयोजने ।
 अत एव च गन्तव्यं ताटकाया वनं यतः ॥
 स्वबाहुबलमाश्रित्य जहीमां दुष्टचारिणीम् ।
 मन्नियंगादिमं देशं कुरु निष्कण्टकं पुनः ॥
 नहि कश्चिदिमं देशं शक्तो ह्यागन्तुमीदृशम् ।
 यत्तिण्या घोरया राम उत्सादितमसह्यया ॥
 एतत्ते सर्वमाख्यातं यथैतद्दारुणं वनम् ।
 यक्ष्या चेत्सादितं सर्वमद्यापि न निवर्तते ॥
 मुनेर्वचनमक्लीबं श्रुत्वा नरवरात्मजः ।
 राघवः प्राञ्जलिभूत्वा प्रत्युवाच दृढव्रतः ॥
 सोऽहं पितुर्वचः श्रुत्वा शासनाद्ब्रह्मवादिनः ।

करिष्यामि न संदेहस्ताटकावधमुत्तमम् ॥
 गोब्राह्मणहितार्थाय देशस्य च हिताय च ।
 तव चैवाप्रमेयस्य वचनं कर्तुमुद्यतः ॥
 एवमुक्त्वा धनुर्मध्यं बद्ध्वा मुष्टिमरिंदमः ।
 ज्याघोषमकरोत्तीव्रं दिशः शब्देन नादयन् ॥
 तेन शब्देन वित्रस्तास्ताटकावनवासिनः ।
 ताटका च सुसंकुद्धा तेन शब्देन मोहिता ॥
 तं शब्दमभिनिध्याय राक्षसी क्रोधमूर्च्छिता ।
 श्रुत्वा चाभ्यद्रवत्कुद्धा यत्र शब्दो विनिःसृतः ॥
 विश्रामित्रस्तु ब्रह्मर्षिर्हुंकारेणाभिभर्त्स्य ताम् ।
 स्वस्ति राघवयोरस्तु जयं चैवाभ्यभाषत ॥
 उद्धन्वाना रजो धारं ताटका राघवावुभौ ।
 रजोमेघेन महता मुहूर्तं सा व्यमोहयत् ॥
 ततो मायां समास्थाय शिलावर्षेण राघवौ ।
 अवाकिरत्सुमहता ततश्चुक्रोध राघवः ॥
 शिलावर्षं महत्तस्याः शरवर्षेण राघवः ।
 प्रतिवार्योपधावन्त्याः करौ चिच्छेद पत्रिभिः ॥
 ततश्छिन्नभुजां श्रान्ताभ्याशं परिगर्जतीम् ।
 सौमित्रिरकरोत्क्रोधाद्धृतकर्णाग्रनासिकाम् ॥
 अभिदुद्राव काकुत्स्थं लक्ष्मणं च विनेदुपी ।
 तामापतन्तीं वेगेन विक्रान्तामशनीमिव ॥
 शरेणोरसि विव्याध पपात च ममार च ।

तां हतां भीमसंकाशां दृष्ट्वा सुरपतिस्तदा ॥
 साधु साध्विति काकुत्स्थं सुराश्चाप्यभिपूजयन् ।
 उवाच परमप्रीतः सहस्राक्षः पुरंदरः ॥
 ततो मुनिवरः प्रीतस्ताटकावधतोषितः ।
 मूर्ध्नि राममुपाघ्राय इदं वचनमब्रवीत् ॥
 इहाद्य रजनीं राम वसाम शुभदर्शन ।
 श्वः प्रभाते गमिष्यामस्तदाश्रमपदं मम ॥
 विश्वामित्रवचः श्रुत्वा हृष्टो दशरथात्मजः ।
 उवास रजनीं तत्र ताटकाया वने सुखम् ॥
 अथ तां रजनीं तत्र कृतार्थौ रामलक्ष्मणौ ।
 ऊषतुर्मदितौ वीरौ प्रहृष्टेनान्तरात्मना ॥
 प्रभातायां तु शर्वर्यां कृतपौर्वाहिकक्रियौ ।
 विश्वामित्रमृषींश्चान्यान्सहितावभिजग्मतुः ॥
 अभिवाद्य मुनिश्रेष्ठं ज्वलन्तमिव पावकम् ।
 ऊचतुः परमोदारंवाक्यं मधुरभाषिणौ ॥
 इमौ स्म मुनिशार्दूल किंकरी समुपागतौ ।
 आज्ञापय मुनिश्रेष्ठ शासनं करवाव किम् ॥
 एवमुक्ते तयोर्वाक्ये सर्व एव महर्षयः ।
 विश्वामित्रं पुरस्कृत्य रामं वचनमब्रुवन् ॥
 मैथिलस्य नरश्रेष्ठ जनकस्य भविष्यति ।
 यज्ञः परमधर्मिष्ठस्तत्र यास्यामहे वयम् ॥
 त्वं चैव नरशार्दूल सहास्माभिर्गमिष्यसि ।

अद्भुतं च धनूरत्नं तत्र त्वं द्रष्टुमर्हसि ॥
 तद्वि पूर्वं नरश्रेष्ठ दत्तं सदसि दैवतैः ।
 अप्रमेयबलं घोरं मखे परमभास्वरम् ॥
 नास्य देवा न गन्धर्वा नासुरा न च राक्षसाः ।
 कर्तुमारोपणं शक्ता न कथंचन मानुषाः ॥
 एवमुक्त्वा मुनिवरः प्रस्थानमकरोत्तदा ।
 सर्षिसङ्गः स काकुत्स्थ आमन्त्र्य वनदेवताः ॥
 ते गत्वा दूरमध्वानं लम्बमाने दिवाकरे ।
 वासं चक्रुर्मुनिगणाः शोणाकूले समाहिताः ॥
 उपास्य रात्रिशेषं तु शोणाकूले महर्षिभिः ।
 निशायां सुप्रभातायां विश्वामित्रोऽभ्यभाषत ॥
 सुप्रभाता निशा राम पूर्वा संध्या प्रवर्तते ।
 उत्तिष्ठोत्तिष्ठ भद्रं ते गमनायाभिराचय ॥
 तच्छ्रुत्वा वचनं तस्य कृतपूर्वाह्निकक्रियः ।
 ततः प्रागुत्तरां गत्वा रामः सौमित्रिणा सह ।
 विश्वामित्रं पुरस्कृत्य यज्ञवाटमुपागमत् ॥
 रामस्तु मुनिशार्दूलमुवाच सहलक्ष्मणः ।
 साध्वी यज्ञसमृद्धिर्हि जनकस्य महात्मनः ॥
 देशो विधीयतां ब्रह्मन् यत्र वत्स्यामहे वयम् ॥
 रामस्य वचनं श्रुत्वा विश्वामित्रो महामुनिः ।
 निवासमकरोद्देशं विविक्ते सलिलान्विते ॥
 विश्वामित्रमनुप्राप्तं श्रुत्वा नृपवरस्तदा ।

शतानन्दं पुरस्कृत्य पुरोहितमनिन्दितः ॥
 ऋत्विजोऽपि महात्मानस्त्वर्घ्यमादाय सत्वरम् ।
 प्रत्युज्जगाम सहसा विनयेन समन्वितः ॥
 विश्वामित्राय धर्मेण ददौ धर्मपुरस्कृतम् ।
 प्रतिगृह्य तु तां पूजां जनकस्य महात्मनः ॥
 पप्रच्छ कुशलं राज्ञो यज्ञस्य च निरामयम् ।
 स तांश्चाथ मुनीन्पृष्ट्वा सोपाध्यायपुरोधसः ॥
 यथार्हमृषिभिः सर्वैः समागच्छत्प्रहृष्टवत् ।
 अथ राजा मुनिश्रेष्ठं कृताञ्जलिरभाषत ॥
 आसने भगवानास्तां सहैभिर्मुनिपुंगवैः ।
 जनकस्य वचः श्रुत्वा निषसाद महामुनिः ॥
 पुनस्तं परिपप्रच्छ प्राञ्जलिः प्रयतो नृपः ।
 इमौ कुमारौ भद्रं ते देवतुल्यपराक्रमौ ॥
 गजतुल्यगती वीरौ शार्दूलवृषभोपमौ ।
 अश्विनाविव रूपेण समुपस्थितयौवनौ ॥
 यदृच्छयं वा गां प्राप्तौ देवलोकादिवामरौ ।
 कथं पद्भ्यामिह प्राप्तौ किमर्थं कस्य वा मुने ॥
 वरायुधधरौ वीरौ कस्य पुत्रौ महामुने ।
 तस्य तद्वचनं श्रुत्वा जनकस्य महात्मनः ।
 न्यवेदयदमेचात्मा पुत्रौ दशरथस्य तौ ॥
 ततः प्रभाते विमले कृतकर्मा नराधिपः ।
 विश्वामित्रं महात्मानमाजुहाव सराधवम् ॥

तमर्चयित्वा धर्मात्मा शास्त्रदृष्टेन कर्मणा ।
 राघवौ च महात्मानौ तदा वाक्यमुवाच ह ॥
 भगवन्स्वागतं तेऽस्तु किं करोमि तवानघ ।
 भवानाज्ञापयतु मामाज्ञाप्यो भवता ह्यहम् ॥
 एवमुक्तः स धर्मात्मा जनकेन महात्मना ।
 प्रत्युवाच मुनिश्रेष्ठो वाक्यं वाक्यविशारदः ॥
 पुत्रौ दशरथस्येमौ क्षत्रियौ लोकविश्रुतौ ।
 द्रष्टुकामौ धनुःश्रेष्ठं यदेतत्त्वयि तिष्ठति ॥
 एतद्दर्शय भद्रं ते कृतकामौ नृपात्मजौ ।
 दर्शनादस्य धनुषो यथेष्टं प्रतियास्यतः ॥
 एममुक्तस्तु जनकः प्रत्युवाच महामुनिम् ।
 श्रूयतामस्य धनुषो यदर्थमिह तिष्ठति ॥
 देवरात इति ख्यातां निमंज्येष्ठां महीपतिः ।
 न्यासोऽयं तस्य भगवान् हस्ते दत्तो महात्मनः ॥
 अथ मे कृषतः क्षेत्रं लाङ्गलादुत्थिता ततः ।
 क्षेत्रं शोधयता लब्धा नाम्ना सीतेति विश्रुता ॥
 भूतलादुत्थिता सा तु व्यवर्धत ममात्मजा ।
 भूतलादुत्थितां तां तु वर्धमानां ममात्मजाम् ॥
 वरयामासुरागत्य राजानो मुनिपुंगव ।
 तेषां वरयतां कन्यां सर्वेषां पृथिवीक्षिताम् ॥
 वीर्यशुल्केति भगवन्न ददामि सुतामहम् ।
 ततः सर्वे नृपतयः समेत्य मुनिपुंगव ॥

मिथिलामप्युपागम्य वीर्यं जिज्ञासवस्तदा ।
 तेषां जिज्ञासमानानां शैवं धनुरुपाहृतम् ॥
 न शेकुर्ग्रहणं तस्य धनुषस्तोलनेऽपि वा ।
 तेषां वीर्यवतां वीर्यमल्पं ज्ञात्वा महामुने ॥
 प्रत्याख्याता नृपतयस्तन्निबोध तपोधन ।
 रोषेण महताविष्टाः पीडयन्मिथिलां पुरीम् ॥
 ततः संवत्सरे पूर्णे क्षयं यातानि सर्वशः ।
 साधनानि मुनिश्रेष्ठ ततोऽहं भृशदुःखितः ।
 ततो देवगणान्सर्वास्तपसाहं प्रसादयम् ।
 ददुश्च परमप्रीताश्चतुरङ्गबलं सुराः ॥
 ततो भग्ना नृपतयो हन्यमाना दिशो ययुः ।
 अवीर्या वीर्यसंदिग्धाः सामात्याः पापकारिणः ॥
 तदेतन्मुनिशादूर्ल धनुः परमभास्वरम् ।
 रामलक्ष्मणयोश्चापि दर्शयिष्यामि सुव्रत ॥
 यद्यस्य धनुषो रामः कुर्यादारोपणं मुने ।
 सुतामयोनिजां सीतां दद्यां दाशरथेरहम् ॥
 जनकस्य वचः श्रुत्वा विश्रामित्रो महामुनिः ।
 धनुर्दर्शय रामाय इति होवाच पार्थिवम् ॥
 ततः स राजा जनकः सचिवान्व्यादिदेश ह ।
 धनुरानीयतां दिव्यं गन्धमाल्यानुलेपितम् ॥
 जनकेन समादिष्टाः सचिवाः प्राविशन्पुरम् ।
 तद्धनुः पुरतः कृत्वा निर्जग्मुरमितौजसः ॥

सुरोपमं ते जनकमूचुर्नृपतिमन्त्रिणः ॥
 इदं धनुर्वरं राजन्पूजितं सर्वराजभिः ।
 मिथिलाधिपराजेन्द्र दर्शनीयं यदीच्छसि ॥
 तेषां नृपो वचः श्रुत्वा कृताञ्जलिरभाषत ।
 विश्वामित्रं महात्मानं तावुभौ रामलक्ष्मणौ ॥
 इदं धनुर्वरं ब्रह्मञ्जनकैरभिपूजितम् ।
 राजभिश्च महावीर्यैरशक्तैः पूरितं तदा ॥
 नैतत्सुरगणाः सर्वे सासुरा न च राक्षसाः ।
 गन्धर्वयक्षप्रवराः सकिंनरमहोरगाः ॥
 क गतिर्मानुषाणां च धनुषोऽस्य प्रपूरणे ।
 आरापणं समायोगे वेपने तालने तथा ॥
 तदेतद्धनुषां श्रेष्ठमानीतं मुनिपुंगव ।
 दर्शयैतन्महाभाग अनयो राजपुत्रयोः ॥
 विश्वामित्रः सरामस्तु श्रुत्वा जनकभाषितम् ।
 वत्स राम धनुः पश्य इति राघवमब्रवीत् ॥
 महर्षेर्वचनाद्रामो यत्र तिष्ठति तद्धनुः ।
 मञ्जूषां तामपावृत्य दृष्ट्वा धनुरथाब्रवीत् ॥
 इदं धनुर्वरं दिव्यं संस्पृशामीह पाणिना ।
 यत्नवांश्च भविष्यामि तालने पूरणेऽपि वा ॥
 बाढमित्यब्रवीद्राजा मुनिश्च समभाषत ।
 लीलया स धनुर्मध्ये जग्राह वचनान्मुनेः ॥
 पश्यतां नृसहस्राणां बहूनां रघुनन्दनः ।

आरोपयत्स धर्मात्मा सलीलमिव तद्वनुः ॥
 आरोपयित्वा मैर्वी च पूरयामास तद्वनुः ।
 तद्वभञ्ज धनुर्मध्ये नरश्रेष्ठो महायशाः ॥
 तस्य शब्दो महानासीन्निर्घातसमनिःस्वनः ।
 भूमिकम्पश्च सुमहान्पर्वतस्येव दीर्यतः ॥
 निपेतुश्च नराः सर्वे तेन शब्देन मोहिताः ।
 वर्जयित्वा मुनिवरं राजानं तौ च राघवौ ॥
 प्रत्याश्रस्ते जने तस्मिन् राजा विगतसाध्वसः ।
 उवाच प्राञ्जलिर्वाक्यं वाक्यज्ञो मुनिपुंगवम् ॥
 भगवन् दृष्टवीर्यो मे रामो दशरथात्मजः ।
 जनकानां कुले कीर्तिमाहरिष्यति मे सुता ।
 सीता भर्तारमासाद्य रामं दशरथात्मजम् ॥
 मम सत्या प्रतिज्ञा सा वीर्यसुल्कोति कौशिक ।
 सीता प्राणैर्बहुमता देया रामाय मे सुता ॥
 भवतोऽनुमते ब्रह्मञ्शीघ्रं गच्छन्तु मन्त्रिणः ।
 मम कौशिक भद्रं ते अयाध्यां त्वरिता रथैः ॥
 राजानं प्रश्रितैर्वाक्यैरानयन्तु पुरं मम ।
 प्रदानं वीर्यशुल्कायाः कथयन्तु च सर्वशः ॥
 कौशिकस्तु तथेत्याह राजा चाभाष्य मन्त्रिणः ।
 अयोध्यां प्रेषयामास धर्मात्मा कृतशासनान् ॥
 यथावृत्तं समाख्यातुमानेतुं च नृपं तथा ।
 जनकेन समादिष्टा दूतास्ते क्लान्तवाहनाः ॥

त्रिरात्रमुषिता मार्गे तंऽयोध्यां प्राविशन्पुरीम् ।
 ते राजवचनाद्गत्वा राजवेश्म प्रवेशिताः ॥
 ददृशुर्देवसंकाशं वृद्धं दशरथं नृपम् ।
 बद्धाञ्जलिपुटाः सर्वे दूता विगतसाध्वसाः ॥
 राजानं प्रश्रितं वाक्यमब्रुवन्मधुराक्षरम् ।
 मैथिलो जनको राजा सामिहोत्रपुरस्कृतः ॥
 मुहुर्मुहुर्मधुरया स्नेहसंरक्त्या गिरा ।
 पृष्ट्वा कुशलमव्यग्रं वैदेहो मिथिलाधिपः ।
 कौशिकानुमते वाक्यं भवन्तमिदमब्रवीत् ॥
 पूर्वं प्रतिज्ञा विदिता वीर्यशुल्का ममात्मजा ।
 राजानश्च कृतामर्षा निर्वीर्या विमुखीकृताः ॥
 सेयं मम सुता राजन्विश्वामित्रपुरस्कृतैः ।
 यदृच्छयागतै राजन्निर्जिता तव पुत्रकैः ॥
 तच्च रत्नं धनुर्दिव्यं मध्यं भग्नं महात्मना ।
 रामेण हि महाबाहो महत्यां जनसंसदि ॥
 अस्मै देया मया सीता वीर्यशुल्का महात्मने ।
 प्रतिज्ञां तर्तुमिच्छामि तदनुज्ञातुमर्हसि ॥
 सोपाध्यायो महाराज पुरोहितपुरस्कृतः ।
 शीघ्रमागच्छ भद्रं ते द्रष्टुमर्हसि राघवौ ॥
 दूतवाक्यं तु तच्छ्रुत्वा राजा परमहर्षितः ।
 वसिष्ठं वामदेवं च मन्त्रिणश्चैवमब्रवीत् ॥
 गुप्तः कुशिकपुत्रेण कौशल्यानन्दवर्धनः ।

लक्ष्मणेन सह भ्राता विदेहेषु वसत्यसौ ॥
 पृष्टवीर्यस्तु काकुत्स्थो जनकेन महात्मना ।
 संप्रदानं सुतायास्तु राघवे कर्तुमिच्छति ॥
 यदि वो रोचते वृत्तं जनकस्य महात्मनः ।
 पुरीं गच्छामहे शीघ्रं मा भूत्कालस्य पर्ययः ॥
 मन्त्रिणो बाढमित्याहुः सह सर्वैर्महर्षिभिः ।
 सुप्रीतश्चाब्रवीद्राजा श्रो यात्रेति च मन्त्रिणः ॥ ४
 मन्त्रिणस्तु नरेन्द्रस्य रात्रिं परमसत्कृताः ।
 ऊषुः प्रमुदिताः सर्वे गुणैः सर्वैः समन्विताः ॥
 ततो रात्र्यां व्यतीतायां सोपाध्यायः सबान्धवः ।
 राजा दशरथा दृष्टः सुमन्त्रमिदमब्रवीत् ॥
 अद्य सर्वे धनाध्यक्षा धनमादाय पुष्कलम् ।
 ब्रजन्त्वग्रे सुविहिता नानारत्नसमन्विताः ॥
 चतुरङ्गबलं चापि शीघ्रं निर्यातु सर्वशः ।
 ममाज्ञासमकालं च यानं युग्यमनुत्तमम् ॥
 वशिष्ठो वामदेवश्च जाबालिरथ कश्यपः ।
 मार्कण्डेयस्तु दीर्घायुर्ऋषिः कात्यायनस्तथा ॥
 एते द्विजाः प्रयान्त्वग्रे स्यन्दनं योजयस्व मे ।
 यथा कालात्ययो न स्याद्भूता हि त्वरयन्ति माम् ॥
 वचनाच्च नरेन्द्रस्य सेना च चतुरङ्गिणी ।
 राजानमृषिभिः सार्धं ब्रजन्तं पृष्ठतोऽन्वयात् ॥
 गत्वा चतुरर्हं मार्गे विदेहानभ्युपेयिवान् ।

राजा च जनकः श्रीमाञ्श्रुत्वा पूजामकल्पयत् ॥
 ततो राजानमासाद्य वृद्धं दशरथं नृपम् ।
 मुदितो जनको राजा प्रहर्ष परमं ययौ ॥
 ततः प्रभाते जनकः कृतकर्मा महर्षिभिः ।
 उवाच वाक्यं वाक्यज्ञः शतानन्दं पुराहितम् ॥
 भ्राता मम महातेजा वीर्यवानतिधार्मिकः ।
 कुशध्वज इति ख्यातः पुरीमध्यवसच्छुभाम् ॥
 वार्याफलकपर्यन्तां पिबन्निक्षुमतीं नदीम् ।
 सांकाश्यां पुण्यसंकाशां विमानमिव पुष्पकम् ॥
 तमहं द्रष्टुमिच्छामि यज्ञगोप्ता स मे ततः ।
 प्रीतिं सोऽपि महातेजा इमां भोक्ता मया सह ॥
 एवमुक्ते तु वचने शतानन्दस्य संनिधौ ।
 आगताः केचिदव्यग्रा जनकस्तान्समादिशत् ॥
 शासनात् नरेन्द्रस्य प्रययुः शीघ्रवाजिभिः ।
 समानेतुं नरव्याघ्रं विष्णुमिन्द्राज्ञया यथा ॥
 सांकाश्यां ते समागम्य ददृशुश्च कुशध्वजम् ।
 न्यवेदयन्त्यथावृत्तं जनकस्य च चिन्तितम् ॥
 तद्वृत्तं नृपतिः श्रुत्वा दूतश्रेष्ठैर्महाजवैः ।
 आज्ञया तु नरेन्द्रस्य आजगाम कुशध्वजः ॥
 स ददर्श महात्मानं जनकं धर्मवत्सलम् ।
 सोऽभिवाद्य शतानन्दं जनकं चातिधार्मिकम् ॥
 राजार्हं परमं दिव्यमासनं सोऽध्यरोहत ।

उपविष्टावुभौ तौ तु भ्रातरावमितद्युती ॥
 प्रेषयामासतुर्वीरौ मन्त्रिश्रेष्ठं सुदामनम् ।
 गच्छ मन्त्रिपते शीघ्रमिच्छ्वाकुममितप्रभम् ॥
 आत्मजैः सह दुर्धर्षमानयस्व समन्त्रिणम् ।
 औपकार्यां स गत्वा तु रघूणां कुलवर्धनम् ॥
 ददर्श शिरसा चैनमभिवाद्येदमब्रवीत् ।
 अयाध्याधिपते वीर वैदेहो मिथिलाधिपः ॥
 स त्वां द्रुतुं व्यवसितः सोपाध्यायपुरोहितम् ।
 मन्त्रिश्रेष्ठवचः श्रुत्वा राजा सर्षिगणस्तथा ॥
 सबन्धुरगमत्तत्र जनको यत्र वर्तते ।
 राजा च मन्त्रिसहितः सोपाध्यायः सबान्धवः ।
 वाक्यं वाक्यविदां श्रेष्ठो वैदेहमिदमब्रवीत् ।
 विदितं ते महाराज इच्छ्वाकुकुलदैवतम् ॥
 वक्ता सर्वेषु कृत्येषु वसिष्ठो भगवानृषिः ।
 विश्वामित्राभ्यनुज्ञातः सह सर्वैर्महर्षिभिः ॥
 एष वक्ष्यति धर्मात्मा वसिष्ठो मे यथाक्रमम् ।
 तूष्णींभूतं दशरथे वसिष्ठो भगवानृषिः ॥
 उवाच वाक्यं वाक्यज्ञो वैदेहं सपुरोधसम् ।
 अम्बरीषस्य पुत्रोऽभून्नहुषश्च महीपतिः ।
 नहुषस्य ययातिस्तु नाभागस्तु ययातिजः ॥
 नाभागस्य बभूवाज अजादशरथोऽभवत् ।
 अस्मादशरथाज्जातौ भ्रातरौ रामलक्ष्मणौ ॥

रामलक्ष्मणयोरर्थे त्वत्सुते वरये नृप ।
 सदृशाभ्यां नरश्रेष्ठ सदृशो दातुमर्हसि ॥
 एवं ब्रुवाणं जनकः प्रत्युवाच कृताञ्जलिः ।
 कनीयानेष मे भ्राता अहं ज्येष्ठो महामुने ।
 ददामि परमप्रीतो बन्धू ते मुनिपुंगव ॥
 सीतां रामाय भद्रं ते ऊर्मिलां लक्ष्मणाय वै ।
 वीर्यशुल्कां मम सुतां सीतां सुरसुतोपमाम् ॥
 द्वितीयामूर्मिलां चैव त्रिर्वदामि न संशयः ।
 ददामि परमप्रीतो बन्धू ते मुनिपुंगव ॥
 रामलक्ष्मणयो राजन्गोदानं कारयस्व ह ।
 पितृकार्यं च भद्रं ते ततो वैवाहिकं कुरु ॥
 मघा ह्यद्य महाबाहो तृतीयदिवसे प्रभो ।
 फल्गुन्यामुत्तरे राजंस्तस्मिन्वैवाहिकं कुरु ॥
 रामलक्ष्मणयोरर्थे दानं कार्यं सुखोदयम् ।
 तमुक्तवन्तं वैदेहं विश्रामित्रो महामुनिः ॥
 उवाच वचनं वीरं वसिष्ठसहितो नृपम् ।
 अचिन्त्यान्यप्रमेयाणि कुलानि नरपुंगव ॥
 इच्छाकूणां विदेहानां नैषां तुल्योऽस्ति कश्चन ।
 सदृशो धर्मसंबन्धः सदृशो रूपसंपदा ॥
 रामलक्ष्मणयो राजन्सीता चोर्मिलया सह ।
 वक्तव्यं च नरश्रेष्ठ श्रूयतां वचनं मम ॥
 भ्राता यवीयान्धर्मज्ञ एष राजा कुशध्वजः ।

अस्य धर्मात्मनो राजन् रूपेणाप्रतिमं भुवि ॥
 सुताद्वयं नरश्रेष्ठ पत्न्यर्थं वरयामहे ।
 भरतस्य कुमारस्य शत्रुघ्नस्य च धीमतः ॥
 वरये तं सुते राजंस्तयोरर्थे महात्मनोः ।
 पुत्रा दशरथस्येमे रूपयौवनशालिनः ॥
 विश्वामित्रवचः श्रुत्वा वसिष्ठस्य मतं तदा ॥
 जनकः प्राञ्जलिर्वाक्यमुवाच मुनिपुंगवौ ।
 एवं भवतु भद्रं वः कुशध्वजसुते इमे ॥
 पत्न्यौ भजेतां सहितौ शत्रुघ्नभरतावुभौ ।
 एकाद्वा राजपुत्रीणां चतसृणां महामुने ॥
 पाणीन्गृह्णन्तु चत्वारो राजपुत्रा महाबलाः ।
 तद्वाक्यं जनकंनोक्तं श्रुत्वा दशरथस्तदा ।
 प्रवेशयामास सुतान् सर्वानृषिगणानपि ॥
 ततो राजा विदेहानां वसिष्ठमिदमब्रवीत् ॥
 कारयस्व ऋषे सर्वामृषिभिः सह धार्मिक ।
 रामस्य लोकरामस्य क्रियां वैवाहिकीं प्रभो ॥
 तथेत्युक्त्वा तु जनकं वसिष्ठो भगवानृषिः ।
 विश्वामित्रं पुगस्कृत्य शतानन्दं च धार्मिकम् ॥
 प्रपामध्ये तु विधिवद्भेदिं कृत्वा महातपाः ।
 अलंचकार तां वेदिं गन्धपुष्पैः समन्ततः ॥
 सुवर्णपालिकाभिश्च चित्रकुम्भैश्च साङ्कुरैः ।
 अग्निमाधाय तं वेदां विधिमन्त्रपुरस्कृतम् ॥

जुहावाग्रौ महातेजा वसिष्ठो मुनिपुंगवः ।
 ततः सीतां समानीय सर्वाभरणभूषिताम् ॥
 समक्षमग्नेः संस्थाप्य राघवाभिमुखे तदा ।
 अब्रवीज्जनको राजा कौसल्यानन्दवर्धनम् ॥
 इयं सीता मम सुता सहधर्मचरी तव ।
 प्रतीच्छ चैनां भद्रं ते पाणिं गृहीष्व पाणिना ॥
 पतिव्रता महाभागा छायंवानुगता सदा ।
 इत्युक्त्वा प्राक्षिपद्राजा मन्त्रपूतं जलं तदा ॥
 साधु साध्विति देवानामृषीणां वदतां तदा ।
 देवदुन्दुभिनिर्घोषः पुष्पवर्षो महानभूत् ॥
 एवं दत्त्वा सुतां सीतां मन्त्रादकपुरस्कृताम् ।
 अब्रवीज्जनको राजा हर्षेणाभिपरिप्लुतः ॥
 लक्ष्मणागच्छ भद्रं ते ऊर्मिलामुद्यतां मया ।
 प्रतीच्छ पाणिं गृहीष्व मा भूत्कालस्य पर्ययः ॥
 तमेवमुक्त्वा जनको भरतं चाभ्यभाषत ।
 गृहाण पाणिं माण्डव्याः पाणिना रघुनन्दन ॥
 शत्रुघ्नं चापि धर्मात्मा अब्रवीन्मथिलेश्वरः ।
 श्रुतिकीर्तेर्महाबाहो पाणिं गृहीष्व पाणिना ॥
 सर्वे भवन्तः सौम्याश्च सर्वे सुचरितव्रताः ।
 पत्नीभिः सन्तु काकुत्स्था मा भूत्कालस्य पर्ययः ।
 जनकस्य वचः श्रुत्वा पाणीन्पाणिभिरस्पृशन् ।
 चत्वारस्ते चतसृणां वसिष्ठस्य मतं स्थिताः ॥

अग्निं प्रदक्षिणं कृत्वा वेदिं राजानमेव च ।
 ऋषींश्चापि महात्मानः सहभार्या रघूद्वहाः ॥
 यथोक्तेन ततश्चक्रुर्विवाहं विधिपूर्वकम् ।
 पुष्पवृष्टिर्महत्यासीदन्तरिक्षात्सुभास्वरा ॥
 दिव्यदुन्दुभिनिर्घोषैर्गीतवादित्रनिःस्वनैः ।
 ननृतुश्चाप्सरःसङ्घा गन्धर्वाश्च जगुः कलम् ॥
 विवाहे रघुमुख्यानां तदद्भुतमदृश्यत ।
 ईदृशो वर्तमाने तु तूर्योद्भुष्टनिनादिते ॥
 त्रिरग्निं ते परिक्रम्य ऊहुर्भार्या महौजसः ।
 अथोपकार्यं जग्मुस्ते सभार्या रघुनन्दनाः ॥
 राजाप्यनुययौ पश्यन्सर्षिसङ्घः सबान्धवः ।
 अथ रात्र्यां व्यतीतायां विश्वामित्रो महामुनिः ॥
 आपृष्ट्वा तौ च राजानौ जगामोत्तरपर्वतम् ।
 विश्वामित्रे गते राजा वैदेहं मिथिलाधिपम् ॥
 आपृष्ट्वैव जगामाशु राजा दशरथः पुरीम् ।
 अथ राजा विदेहानां ददौ कन्याधनं बहु ॥
 दत्त्वा बहुविधं राजा समनुज्ञाप्य पार्थिवम् ।
 प्रविवेश स्वनिलयं मिथिलां मिथिलेश्वरः ॥
 राजाप्ययोध्याधिपतिः सह पुत्रैर्महात्मभिः ।
 ऋषीन्सर्वान्पुरस्कृत्य जगाम सबलान्वितः ॥
 पुत्रैरनुगतः श्रीमाञ्श्रीमद्भिश्च महायशाः ।
 प्रविवेश गृहं राजा हिमवत्सदृशं प्रियम् ॥

ननन्द स्वजनै राजा गृहे कामैः सुपूजितः ।
 कौसल्या च सुमित्रा च कैकेयी च सुमध्यमा ॥
 वधूप्रतिग्रहे युक्ता याश्चान्या राजयोषितः ।
 ततः सीतां महाभागामूर्मिलां च यशस्विनीम् ॥
 कुशध्वजसुते चोभे जगृहुर्नृपयोषितः ।
 मङ्गलालापनैर्होमैः शोभिताः क्षौमवाससः ॥
 देवतायतनान्याशु सर्वास्ताः प्रत्यपूजयन् ।
 अभिवाद्याभिवाद्यांश्च सर्वा राजसुतास्तदा ॥
 रेमिरे मुदिताः सर्वा भर्तृभिर्मुदिता रहः ।
 कृतदाराः कृतास्त्राश्च सधनाः ससुहज्जनाः ॥
 शुश्रूषमाणाः पितरं वर्तयन्ति नरर्षभाः ।
 कस्यचित्त्वथ कालस्य राजा दशरथः सुतम् ॥
 भरतं कैकेयीपुत्रमब्रवीद्रघुनन्दनः ।
 अयं कैकेयराजस्य पुत्रो वसति पुत्रक ॥
 त्वां नेतुमागतो वीरो युधाजिन्मातुलस्तव ।
 श्रुत्वा दशरथस्यैतद्भरतः कैकेयीसुतः ॥
 गमनायाभिचक्राम शत्रुघ्नसहितस्तदा ।
 आपृच्छ पितरं शूरो रामं चाक्लिष्टकारिणम् ॥
 मातृश्चापि नरश्रेष्ठः शत्रुघ्नसहितो ययौ ।
 युधाजित्प्राप्य भरतं सशत्रुघ्नं प्रहर्षितः ॥
 गच्छता मातुलकुलं भरतेन तदानघः ।
 शत्रुघ्नो नित्यशत्रुघ्नो नीतः प्रीतिपुरस्कृतः ॥

स तत्र न्यवसद्भ्रात्रा सह सत्कारसत्कृतः ।
 मातुलेनाश्वपतिना पुत्रस्नेहेन लालितः ॥
 तत्रापि निवसन्तौ तौ तर्प्यमाणौ च कामतः ।
 भ्रातरौ स्मरतां वीरौ वृद्धं दशरथं नृपम् ॥
 राजापि तौ महातेजाः सस्मार प्रोषितौ सुतौ ।
 उभौ भरतशत्रुघ्नौ महेन्द्रवरुणोपमौ ॥
 सर्व एव तु तस्यंष्टाश्चत्वारः पुरुषर्षभाः ।
 स्वशरीराद्विनिर्वृत्ताश्चत्वार इव बाहवः ॥
 तेषामपि महातेजा रामो रतिकरः पितुः ।
 स्वयंभूरिव भूतानां बभूव गुणवत्तरः ॥
 स च नित्यं प्रशान्तात्मा मृदुपूर्व च भाषते ।
 उच्यमानोऽपि परुषं नोत्तरं प्रतिपद्यते ॥
 न स्मरत्यपकाराणां शतमप्यात्मवत्तया ॥
 बुद्धिमान्मधुराभाषी पूर्वभाषी प्रियंवदः ।
 वीर्यवान्न च वीर्येण महता स्वेन विस्मितः ॥
 न चानृतकथो विद्वान्वृद्धानां प्रतिपूजकः ।
 अनुरक्तः प्रजाभिश्च प्रजाश्चाप्यनुरज्यते ॥
 इत्येवं विविधैस्तैस्तैरन्यपार्थिवदुर्लभैः ।
 शिष्टैरपरिमेयैश्च लोके लोकोत्तमैर्गुणैः ॥
 तं समीक्ष्य तदा राजा युक्तं समुदितैर्गुणैः ।
 निश्चित्य सचिवैः सार्धं यौवराज्यममन्यत ॥
 इति प्रत्यर्चितान् राजा ब्राह्मणानिदमब्रवीत् ।

वसिष्ठं वामदेवं च तेषामेवोपशृण्वताम् ॥
 चैत्रः श्रीमानयं मासः पुण्यः पुष्पितकाननः ।
 यौवराज्याय रामस्य सर्वमेवोपकलयताम् ॥
 ततः पौरजनः सर्वः श्रुत्वा रामाभिषेचनम् ।
 प्रभातां रजनीं दृष्ट्वा चक्रे शोभयितुं पुरीम् ॥
 सिताभ्रशिखराभेषु देवतायतनेषु च ।
 चतुष्पथेषु रथ्यासु चैत्येष्वट्टालकेषु च ॥
 नानापण्यसमृद्धेषु वणिजामापणेषु च ।
 कुटुम्बिनां समृद्धेषु श्रीमत्सु भवनेषु च ॥
 सभासु चैव सर्वासु वृत्तं प्वालक्षितेषु च ।
 ध्वजाः समुच्छ्रिताः साधु पताकाश्चाभवन्स्तथा ॥
 नटनर्तकसङ्घानां गायकानां च गायताम् ।
 मनःकर्णसुखा वाचः शुश्राव जनता ततः ॥
 रामाभिषेकयुक्ताश्च कथाश्चक्रुर्मिथो जनाः ।
 रामाभिषेके संप्राप्ते चत्वरंषु गृहेषु च ॥
 बाला अपि क्रोडमाना गृहद्वारेषु सङ्घशः ।
 रामाभिषवसंयुक्ताश्चक्रुरेव कथा मिथः ॥
 कृतपुष्पोपहारश्च धूपगन्धादिवासितः ।
 राजमार्गः कृतः श्रीमान्पौरै रामाभिषेचने ॥
 प्रकाशीकरणार्थं च निशागमनशङ्कया ।
 दीपवृत्तांस्तथा चक्रुरनुरथ्यासु सर्वशः ॥
 ज्ञातिदासी यतो जाता कैकेय्या तु सहोषिता ।

प्रासादं चन्द्रसंकाशमारुरोह यदृच्छया ॥
 सित्तराजपथां कृत्स्नां प्रकीर्णकमलोत्पलाम् ।
 अयोध्यां मन्थरा तस्मात्प्रासादादन्ववैक्षत ॥
 हृष्टप्रमुदितैः पौरैरुच्छ्रितध्वजमालिनीम् ।
 अयोध्यां मन्थरा दृष्ट्वा परं विस्मयमागता ॥
 सा हर्षात्कुल्लनयनां पाण्डुरत्नौमवासिनीम् ।
 अविदूरं स्थितां दृष्ट्वा धात्रीं पप्रच्छ मन्थरा ॥
 उत्तमेनाभिसंयुक्ता हर्षेणार्थपरा सती ।
 राममाता धनं किं नु जनेभ्यः संप्रयच्छति ॥
 अतिमात्रं प्रहर्षः किं जनस्यास्य च शंसने ।
 कारयिष्यति किं वापि संप्रहृष्टो महीपतिः ॥
 विदीर्यमाणा हर्षेण धात्री तु परया मुदा ।
 आचचक्षेऽथ कुब्जायै भूयसीं राघवे श्रियम् ॥
 श्वः पुष्येण जितक्रोधं यौवराज्येन चानघम् ।
 राजा दशरथो राममभिषेक्ता हि राघवम् ॥
 धात्र्यास्तु वचनं श्रुत्वा कुब्जा क्षिप्रममर्षिता ।
 कैलासशिखराकारात्प्रासादादवरोहत ॥
 सा दह्यमाना क्रोधेन मन्थरा पापदर्शिनी ।
 शयानामेव कैकेयीमिदं वचनमब्रवीत् ॥
 उत्तिष्ठ मूढे किं शेषे भयं त्वामभिवर्तते ।
 उपप्लुतमघौघेन नात्मानमवबुद्धयसे ॥
 अनिष्टे सुभगाकारे सौभाग्यं विक्लथसे ।

चलं हि तव सौभाग्यं नद्याः स्नात इवोष्णम् ॥
 एवमुक्ता तु कैकेयी रुष्टया परुषं वचः ।
 कुब्जया पापदर्शिन्या विषादमगमत्परम् ॥
 कैकेयी त्वब्रवीत्कुब्जां कञ्चित्तेभं न मन्यरे ।
 विषण्णवदनां हि त्वां लक्ष्यं भृशदुःखिताम् ॥
 मन्यरा तु वचः श्रुत्वा कैकेय्या मधुराक्षरम् ।
 उवाच क्रोधसंयुक्ता वाक्यं वाक्यविशारदा ॥
 सा विषण्णतरा भूत्वा कुब्जा तस्यां हितैषिणी ।
 विषादयन्ती प्रोवाच भेदयन्ती च राघवम् ॥
 अक्षयं सुमहदेवि प्रवृत्तं त्वद्विनाशनम् ।
 रामं दशरथो राजा यावराज्येऽभिषेक्ष्यति ॥
 मन्यराया वचः श्रुत्वा शयनात्सा शुभानना ।
 उत्तस्थौ हर्षसंपूर्णा चन्द्रलेखेव शारदी ॥
 अतीव सा तु संतुष्टा कैकेयी विस्मयान्विता ।
 दिव्यमाभरणं तस्यै कुब्जायै प्रददौ शुभम् ॥
 दत्त्वा त्वाभरणं तस्यै कुब्जायै प्रमदोत्तमा ।
 कैकेयी मन्यरां दृष्ट्वा पुनरेवाब्रवीदिदम् ॥
 इदं तु मन्यरं मह्यमाख्यातं परमं प्रियम् ।
 एतन्मे प्रियमाख्यातं किं वा भूयः करोमि ते ॥
 रामे वा भरते वाहं विशेषं नोपलक्ष्ये ।
 तस्मात्तुष्टास्मि यद्राजा रामं राज्येऽभिषेक्ष्यति ॥
 न मे परं किञ्चिदितो वरं पुनः प्रियं प्रियार्हे सुवचं वचोऽमृतम् ।

तथाह्वोचस्त्वमतः प्रियोत्तरं वरं परं ते प्रददामि तं वृणु ॥

मन्थरा त्वभ्यसूर्यैनामुत्सृज्याभरणं हि तत् ।

उवाचंदं ततो वाक्यं कोपदुःखसमन्विता ॥

हर्षं किमर्थमस्थाने कृतवत्यसि बालिशे ।

शोकसागरमध्यस्थं नात्मानमवबुद्धयसे ॥

मनसा प्रसहामि त्वां देवि दुःखार्दिता सती ।

यच्छांचितव्ये दृष्टासि प्राप्य त्वं व्यसनं महत् ॥

शोचामि दुर्मतित्वं ते का हि प्राज्ञा प्रहर्षयेत् ।

अरेः सपत्नीपुत्रस्य वृद्धिं मृत्योरिवागताम् ॥

भरतादेव रामस्य राज्यसाधारणाङ्गयम् ।

तद्विचिन्त्य विषण्णास्मि भयं भीताद्वि जायते ॥

प्रत्यासन्नक्रमेणापि भरतस्यैव भामिनि ।

तां दृष्ट्वा परमप्रीतां ब्रुवन्तीं मन्थरां ततः ।

रामस्यैव गुणान्देवी कैकेयी प्रशशंस ह ॥

धर्मज्ञो गुणवान्दान्तः कृतज्ञः सत्यवाञ्छुचिः ।

रामो राजसुतो ज्येष्ठो यौवराज्यमतोऽर्हति ॥

भ्रातृन्भृत्यांश्च दीर्घायुः पितृवत्पालयिष्यति ।

संतप्यसे कथं कुब्जे श्रुत्वा रामाभिषेचनम् ॥

कैकेय्या वचनं श्रुत्वा मन्थरा भृशदुःखिता ।

दीर्घमुष्णं विनिःश्वस्य कैकेयीमिदमब्रवीत् ॥

अनर्थदर्शिनी मौख्यान्नात्मानमवबुद्धयसे ।

शोकव्यसनविस्तीर्णे मज्जन्ती दुःखसागरे ॥

भविता राघवो राजा राघवस्य च यः सुतः ।
 राजवंशात्तु भरतः कैकेयि परिहास्यते ॥
 ध्रुवं तु भरतं रामः प्राप्य राज्यमकण्टकम् ।
 देशान्तरं नाययिता लोकान्तरमथापि वा ॥
 गोप्ता हि रामं सौमित्रिर्लक्ष्मणं चापि राघवः ।
 अश्विनोरिव सौभ्रात्रं तयोर्लोकेषु विश्रुतम् ॥
 तस्मान्न लक्ष्मणे रामः पापं किञ्चित्करिष्यति ।
 रामस्तु भरते पापं कुर्यादेव न संशयः ।
 स ते सुखोचितो बालो रामस्य सहजो रिपुः ॥
 समृद्धार्थस्य नष्टार्थो जीविष्यति कथं वशे ।
 दर्पान्निराकृता पूर्वं त्वया सौभाग्यवत्तया ।
 राममाता सपत्नी ते कथं वैरं न यापयन्त ॥
 यद्वाहि रामः पृथिवीमवाप्स्यते ध्रुवं प्रणष्टो भरतो भविष्यति ।
 अतोहि संचिन्तय राज्यमात्मजे परस्य चैवास्य विवासकारणम् ॥
 एवमुक्ता तु कैकेयी क्रोधेन ज्वलितानना ।
 दीर्घमुष्णं विनिःश्वस्य मन्थरामिदमब्रवीत् ॥
 अद्य राममितः क्षिप्रं वनं प्रस्थापयाम्यहम् ।
 यौवराज्येन भरतं क्षिप्रमद्याभिषेचये ॥
 इदं त्विदानीं संपश्य केनोपायेन साधये ।
 भरतः प्राप्नुयाद्राज्यं न तु रामः कथंचन ॥
 एवमुक्ता तु सा देव्या मन्थरा पापदर्शिनी ।
 रामार्थमुपहिंसन्ती कैकेयीमिदमब्रवीत् ॥

पुरा देवासुरं युद्धे सह राजर्षिभिः पतिः ।
 आगच्छत्त्वामुपादाय देवराजस्य साह्यकृत् ॥
 तत्रापि विक्षतः शस्त्रैः पतिस्ते रक्षितस्त्वया ॥
 तुष्टेन तेन दत्तौ ते द्वौ वरौ शुभदर्शने ।
 स त्वयोक्तः पतिर्देवि यदिच्छेयं तदा वरम् ॥
 गृहीयां तु तदा भर्तस्तथेत्युक्तं महात्मना ।
 अनभिज्ञा ह्यहं देवि त्वयैव कथितं पुरा ॥
 कथेषा तव तु स्नेहान्मनसा धार्यते मया ।
 रामाभिषेकसंभारान्निगृह्य विनिवर्तय ॥
 तौ च याचस्व भर्तारं भरतस्याभिषेचनम् ।
 प्रब्राजनं च रामस्य वर्षाणि च चतुर्दश ॥
 चतुर्दश हि वर्षाणि रामे प्रब्राजिते वनम् ।
 प्रजाभावगतस्नेहः स्थिरः पुत्रो भविष्यति ॥
 तथा प्रोत्साहिता देवी गत्वा मन्थरया सह ।
 क्रोधागारं विशालाक्षी सौभाग्यमदगर्विता ॥
 तदाहेमोपमा तत्र कुब्जावाक्यवशंगता ।
 संविश्य भूमौ कैकेयी मन्थराम्बुजं वन्दते ॥
 इह वा मां मृतां कुब्जे नृपायावेदयिष्यसि ।
 वनं तु राघवे प्राप्ते भरतः प्राप्स्यते क्षितिम् ॥
 सुवर्णेन न मे ह्यर्थो न रत्नैर्न च भोजनैः ।
 एष मे जीवितस्यान्तो रामो यद्यभिषिच्यते ॥
 आज्ञाप्य तु महाराजो राघवस्याभिषेचनम् ॥

उपस्थानमनुज्ञाप्य प्रविवेश निवेशनम् ।
 अथ रामाभिषेको वै प्रसिद्ध इति जज्ञिवान् ॥
 प्रियार्हा' प्रियमाख्यातु' विवेशान्तःपुरं वशी ।
 स कैकेय्या गृहं श्रेष्ठं प्रविवेश महायशाः ॥
 ततो गृहगतो राजा कैकेयीं पर्य'पृच्छत ॥
 प्रतिहारी त्वथोवाच संत्रस्ता तु कृताञ्जलिः ॥
 देव देवी भृशं क्रुद्धा क्रोधागारमभिद्रुता ।
 प्रतीहार्या वचः श्रुत्वा राजा परमदुर्मनाः ॥
 तत्र तां पतितां भूमौ शयानामतथोचिताम् ॥
 अपापः पापसंकल्पां ददर्श धरणीतले ।
 परिमृज्य च पाणिभ्यामभिसंत्रस्तचेतनः ।
 कामी कमलपत्राक्षीमुवाच वनितामिदम् ॥
 न तेऽहमभिजानामि क्रोधमात्मनि संश्रितम् ।
 देवि केनाभियुक्तासि केन वासि विमानता ॥
 तथोक्ता सा समाश्रुता वक्तुकामा तदप्रियम् ।
 परिपीडयितुं भूयो भर्तारमुपचक्रमे ॥
 नास्मि विप्रकृता देव केनचिन्नावमानिता ।
 अभिप्रायस्तु मे कश्चित्तमिच्छामि त्वया कृतम् ।
 प्रतिज्ञां प्रतिजानीष्व यदि त्वं कर्तुमिच्छसि ।
 अथ ते व्याहरिष्यामि यथाभिप्रार्थितं मया ॥
 तामुवाच महाराजः कैकेयीमीषदुत्समयः ।
 यं मुहूर्तमपश्यंस्तु न जीवे तमहं ध्रुवम् ।

तेन रामेण कैकेयि शपे ते वचनक्रियाम् ॥
 करिष्यामि तव प्रीतिं सुकृतेनापि ते शपे ॥
 सा तदर्थमना देवी तमभिप्रायमागतम् ।
 निर्माध्यस्थयाञ्च हर्षाञ्च बभाषे दुर्वचं वचः ॥
 स्मर राजन्पुरा वृत्तं तस्मिन्देवासुरे रणे ।
 तत्र त्वां च्यावयच्छत्रुस्तव जीवितमन्तरा ॥
 तत्र चापि मया देव यत्त्वं समभिरक्षितः ।
 जाग्रत्या यतमानायास्ततो मे प्रददौ वरौ ॥
 तौ दत्तौ च वरौ देव निक्षेपौ मृगयाम्यहम् ।
 तवैव पृथिवीपाल सकाशे रघुनन्दन ॥
 तत्प्रतिश्रुत्य धर्मेण न चेद्दास्यसि मे वरम् ।
 अद्यैव हि प्रहास्यामि जीवितं त्वद्विमानिता ॥
 तौ तावदहमद्यैव वक्ष्यामि शृणु मे वचः ।
 अभिषेकसमारम्भो राघवस्योपकल्पितः ॥
 अनेनैवाभिषेकेण भरतो मेऽभिषिच्यताम् ।
 यो द्वितीयो वरो देव दत्तः प्रीतेन मे त्वया ॥
 तदा देवासुरे युद्धे तस्य कालोऽयमागतः ।
 नव पञ्च च वर्षाणि दण्डकारण्यमाश्रितः ॥
 चीराजिनधरो धीरो रामो भवतु तापसः ।
 भरतो भजतामद्य यौवराज्यमकण्टकम् ॥
 एष मे परमः कामो दत्तमेव वरं वृणे ।
 अद्य चैव हि पश्येयं प्रयान्तं राघवं वने ॥

ततः श्रुत्वा महाराजः कैकेय्या दारुणं वचः ।
 चिन्तामभिसमापेदे मुहूर्तं प्रतताप च ॥
 किं नु मेऽयं दिवास्वप्नश्चित्तमोहोऽपि वा मम ।
 अनुभूतोपसर्गो वा मनसो वाप्युपद्रवः ॥
 कैकेयीमब्रवीत्क्रुद्धो निर्दहन्निव तेजसा ।
 नृशंसे दुष्टचारित्रे कुलस्यास्य विनाशिनी ॥
 किं कृतं तव रामेण पापे पापं मयापि वा ।
 सदा ते जननीतुल्यां वृत्तिं वहति राघवः ॥
 तस्यैवं त्वमनर्थाय किंनिमित्तमिहोद्यता ।
 त्वं मयात्मविनाशाय भवनं स्वं निवेशिता ॥
 पारं शोकार्णवस्याशु प्रलपन्तं पुनः पुनः ।
 प्रत्युवाचाथ कैकेयी रौद्रा रौद्रतरं वचः ॥
 यदि दत्त्वा वरौ राजन्पुनः प्रत्यनुत्तप्यसे ।
 धार्मिकत्वं कथं वीर पृथिव्यां कथयिष्यसि ॥
 भरतेनात्मना चाहं शपे ते मनुजाधिप ।
 यथा नान्येन तुष्येयमृते रामविवासनात् ॥
 एतावदुक्त्वा वचनं कैकेयी विरराम ह ।
 विलपन्तं च राजानं न प्रतिव्याजहार सा ॥
 श्रुत्वा तु राजा कैकेय्या वाक्यं परमशोभनम् ।
 रामस्य च वने वासमैश्वर्यं भरतस्य च ॥
 नाभ्यभाषत कैकेयीं मुहूर्तं व्याकुलेन्द्रियः ।
 प्रैक्षतानिमिषो देवीं प्रियामप्रियवादिनीम् ॥

स देव्या व्यवसायं च धोरं च शपथं कृतम् ।
 ध्यात्वा रामेऽतिनिःश्वस्य चिह्नन्नस्तरुरिवापतत् ॥
 ततः प्रभातां रजनीमुदिते च दिवाकरे ।
 पुण्ये नक्षत्रयागे च मुहूर्ते च समागते ॥
 वसिष्ठो गुणसंपन्नः शिष्यैः परिवृतस्तथा ।
 उपगृह्णाशु संभारान्प्रविवेश पुरोत्तमम् ॥
 पौरजानपदाकीर्णं ब्राह्मणैरुपशोभितम् ।
 यष्टिमद्भिः सुसंपूर्णं सदश्वैः परमार्चितैः ॥
 तदन्तःपुरमासाद्य व्यतिचक्राम तं जनम् ।
 वसिष्ठः परमप्रीतः परमर्षिभिरावृतः ॥
 स त्वपश्यद्विनिष्क्रान्तं सुमन्त्रं नाम सारथिम् ।
 द्वारे मनुजसिंहस्य सचिवं प्रियदर्शनम् ॥
 तमुवाच महातेजाः सूतपुत्रं विशारदम् ।
 वसिष्ठः क्षिप्रमाचक्ष्व नृपतेर्माभिहागतम् ॥
 त्वरयस्व महाराजं यथा समुदितेऽहनि ।
 पुण्ये नक्षत्रयागे च रामो राज्यमवाप्नुयात् ॥
 इति तस्य वचः श्रुत्वा सूतपुत्रो महाबलः ।
 स्तुवन्नृपतिशादूर्लं प्रविवेश निवेशनम् ॥
 तं तु पूर्वोदितं वृद्धं द्वारस्था राजसंमताः ।
 न शेकुरभिसंरोद्धुं राज्ञः प्रियचिकीर्षवः ॥
 स समीपस्थितो राज्ञस्तामवस्थामजज्ञिवान् ।
 वाग्भिः परमतुष्टाभिरभिष्टोतुं प्रचक्रमे ॥

उत्तिष्ठ सुमहाराज कृतकौतुकमङ्गलः ।
 विराजमानो वपुषा मेरोरिव दिवाकरः ॥
 उदतिष्ठत रामस्य समग्रमभिषेचनम् ।
 पौरजानपदाश्चापि नैगमश्च कृताञ्जलिः ॥
 अयं वसिष्ठो भगवान्ब्राह्मणैः सह तिष्ठति ।
 क्षिप्रमाज्ञाप्यतां राजन्राघवस्याभिषेचनम् ॥
 यदा वक्तुं स्वयं दैन्यान्न शशाक महीपतिः ।
 तदा सुमन्त्रं मन्त्रज्ञा कैकेयी प्रत्युवाच ह ॥
 सुमन्त्र राजा रजनीं रामहर्षसमुत्सुकः ।
 प्रजागरपरिश्रान्तो निद्रावशमुपागतः ॥
 तद्गच्छ त्वरितं सूत राजपुत्रं यशस्विनम् ।
 राममानय भद्रं ते नात्र कार्या विचारणा ॥
 अश्रुत्वा राजवचनं कथं गच्छामि भामिनि ।
 तच्छ्रुत्वा मन्त्रिणो वाक्यं राजा मन्त्रिणमब्रवीत्
 सुमन्त्र रामं द्रक्ष्यामि शीघ्रमानय सुन्दरम् ।
 स मन्यमानः कल्याणं हृदयं न ननन्द च ॥
 निर्जगाम च स प्रीत्या त्वरितो राजशासनान् ।
 स तदन्तःपुरद्वारं समतीत्य जनाकुलम् ।
 प्रविविक्तां ततः कक्ष्यामाससाद पुराणविन् ॥
 प्रासकार्मुकविभ्रद्विर्युवभिर्मुष्टकुण्डलैः ।
 अप्रमादिभिरेकाग्रैः स्वानुरक्तैरधिष्ठिताम् ॥
 अत्र काषायिणो वृद्धान्वेत्रपाणीन्स्वलंकृतान् ।

ददर्श विष्टितान्द्वारि स्त्र्यध्यक्षान्सुसङ्गहिताद् ॥
 ते समीक्ष्य समायान्तं रामप्रियचिकीर्षवः ।
 सहसोत्पतिताः सर्वे ह्यासनेभ्यः ससंभ्रमाः ॥
 तानुवाच विनीतात्मा सूतपुत्रः प्रदक्षिणः ।
 क्षिप्रमाख्यात रामाय सुमन्त्रो द्वारि तिष्ठति ॥
 ते राममुपसंगम्य भर्तुः प्रियचिकीर्षवः ।
 सहभार्याय रामाय क्षिप्रमेवाचचक्षिरे ॥
 प्रतिवेदितमाज्ञाय सूतमभ्यन्तरं पितुः ।
 तत्रैवानाययामास राघवः प्रियकाम्यया ॥
 तं वैश्रवणसंकाशमुपविष्टं स्वलंकृतम् ।
 ददर्श सूतः पर्यङ्के सौवर्णे सोत्तरच्छदे ॥
 स्थितया पार्श्वतश्चापि बालव्यजनहस्तया ।
 उपेतं सीतया भूयश्चित्रया शशिनं यथा ॥
 तं तपन्तमिवादित्यमुपपन्नं स्वतेजसा ।
 ववन्दे वरदं बन्दी विनयज्ञो विनीतवत् ॥
 प्राञ्जलिः सुमुखं दृष्ट्वा विहारशयनासने ।
 राजपुत्रमुवाचेदं सुमन्त्रो राजसत्कृतः ॥
 कौसल्यासुप्रज्ज राम पिता त्वां द्रष्टुमिच्छति ।
 महिष्यापि हि कैकेय्या गम्यतां तत्र मा चिरम् ॥
 एवमुक्तस्तु संहृष्टो नरसिंहो महाद्युतिः ।
 ततः संमानयामास सीतामिदमुवाच ह ॥
 देवि देवश्च देवी च समागम्य मदन्तरे ।

मन्त्रयेते ध्रुवं किञ्चिदभिषेचनसंहितम् ॥
 लक्षयित्वा ह्यभिप्रायं प्रियकामा सुदक्षिणा ।
 संचोदयति राजानं मदर्थमसितेक्षणा ॥
 सा प्रहृष्टा महाराजं हितकामानुवर्तिनी ।
 जननी चार्थकामा मे केकयाधिपतेः सुता ॥
 दिष्ट्या खलु महाराजो महिष्या प्रियया सह ।
 सुमन्त्रं प्राहिणोद्धृतमर्थकामकरं मम ॥
 यादृशी परिषत्तत्र तादृशो दूत आगतः ।
 ध्रुवमद्यैव मां राजा यौवराज्येऽभिषेदयति ॥
 हन्त शीघ्रमितो गत्वा द्रक्ष्यामि च महीपतिम् ।
 सह त्वं परिवारंण सुखमास्व रमस्व च ॥
 अथ सीता मनुज्ञाप्य कृतकौतुक मङ्गलः ।
 निश्चक्राम सुमन्त्रेण सहरामो निवेशनात् ।
 स ददर्शासने रामो विषण्णं पितरं शुभं ।
 कैकेय्या सहितं दीनं मुखेन परिशुष्यता ॥
 स पितुश्चरणौ पूर्वमभिवाद्य विनीतवत् ।
 ततो ववन्दे चरणौ कैकेय्याः सुसमाहितः ॥
 रामेत्युक्त्वा तु वचनं बाष्पपर्याकुलेक्षणाः ।
 शशाक नृपतिर्दीनो नेक्षितुं नाभिभाषितुम् ॥
 तदपूर्वं नरपतेर्दृष्ट्वा रूपं भयावहम् ।
 रामोऽपि भयमापन्नः पदा स्पृष्ट्वेव पन्नगम् ॥
 इन्द्रियैरप्रहृष्टैस्तं शोकसंतापकशितम् ।

निःश्वसन्तं महाराजं व्यथिताकुलचेतसम् ॥
 ऊर्मि'मालिनमक्षोभ्यं क्षुभ्यन्तमिव सागरम् ।
 उपप्लुतमिवादित्यमुक्तानृतमृषिं यथा ॥
 अचिन्त्यकल्पं नृपतेस्तं शोकमुपधारयन् ।
 बभूव संरब्धतरः समुद्र इव पर्वणि ॥
 चिन्तयामास चतुरा रामः पितृहिते रतः ।
 किं'स्विदद्यैव नृपतिर्न मां प्रत्यभिनन्दति ॥
 अन्यदा मां पिता दृष्ट्वा कुपितोऽपि प्रसीदति ।
 तस्य मामद्य संप्रेक्ष्य किमायासः प्रवर्तते ॥
 स दीन इव शोकार्तो विषण्णवदनद्युतिः ।
 कैकेयीमभिवाद्यैव रामो वचनमब्रवीत् ॥
 कञ्चिन्मया नापराद्धमज्ञानाद्येन मे पिता ।
 कुपितस्तन्ममाचक्ष्व त्वमेवैनं प्रसादय ॥
 एवमुक्त्वा तु कैकेयी राघवेण महात्मना ।
 उवाचेदं सुनिर्लज्जा धृष्टमात्महितं वचः ॥
 न राजा कुपितो राम व्यसनं नास्य किञ्चन ।
 किञ्चिन्मनोगतं त्वस्य त्वद्वयान्नानुभाषते ॥
 एष मह्यं वरं दत्त्वा पुरा मामभिपूज्य च ।
 स पश्चात्तप्यते राजा यथान्यः प्राकृतस्तथा ॥
 धर्ममूलमिदं राम विदितं च सतामपि ।
 तत्सत्यं न त्यजेद्राजा कुपितस्त्वत्कृते यथा ॥
 यदि तद्वक्ष्यते राजा शुभं वा यदि वाशुभम् ।

करिष्यसि ततः सर्वमाख्यास्यामि पुनस्त्वहम् ॥
 यदि त्वभिहितं राज्ञा त्वयि तन्न विपत्स्यते ।
 ततोऽहमभिधास्यामि नह्येष त्वयि वक्ष्यति ॥
 एतत्तु वचनं श्रुत्वा कैकेय्या समुदाहृतम् ।
 उवाच व्यथितो रामस्तां देवीं नृपसंनिधौ ॥
 अहो धिङ् नार्हसे देवि वक्तुं मामीदृशं वचः ।
 अहं हि वचनाद्राज्ञः पतेयमपि पावके ॥
 भक्षयेयं विषं तीक्ष्णं पतेयमपि चार्णवे ।
 नियुक्तो गुरुणा पित्रा नृपेण च हितेन च ॥
 तद्ब्रूहि वचनं देवि राज्ञो यदभिकाङ्क्षितम् ।
 करिष्ये प्रतिजाने च रामो द्विर्नाभिभाषते ॥
 तमार्जवसमायुक्तमनार्था सत्यवादिनम् ।
 उवाच रामं कैकेयी वचनं भृशदारुणम् ॥
 पुरा देवासुरे युद्धे पित्रा ते मम राघव ।
 रक्षितेन वरौ दत्तौ सशल्येन महारणे ॥
 तत्र मे याचितो राजा भरतस्याभिपंचनम् ।
 गमनं दण्डकारण्ये तव चाद्यैव राघव ॥
 यदि सत्यप्रतिज्ञं त्वं पितरं कर्तुमिच्छसि ।
 आत्मानं च नरश्रेष्ठ मम वाक्यमिदं शृणु ॥
 संनिदेशे पितुस्तिष्ठ यथानेन प्रतिश्रुतम् ।
 त्वयारण्यं प्रवेष्टव्यं नव वर्षाणि पञ्च च ॥
 भरतश्चाभिपिच्येत यदेतदभिपंचनम् ।

त्वदर्शे विहितं राज्ञा तेन सर्वेण राघव ॥
 सप्त सप्त च वर्षाणि दण्डकारण्यमाश्रितः ।
 अभिषेकमिदं त्यक्त्वा जटाचीरधरो भव ॥
 भरतः कोसलपतेः प्रशास्तु वसुधामिमाम् ।
 एतेन त्वां नरेन्द्रोऽयं कारुण्येन समाप्नुतः ।
 शोकैः संक्लिष्टवदनो न शक्नोति निरीक्षितुम् ॥
 एतत्कुरु नरेन्द्रस्य वचनं रघुनन्दन ।
 सत्येन महता राम तारयस्व नरेश्वरम् ॥
 इतीव तस्यां परुषं वदन्त्यां न चैव रामः प्रविवेश शोकम् ।
 प्रविव्यथे चापि महानुभावो राजा च पुत्रव्यसनाभितप्तः ॥
 तदप्रियममित्रघ्नो वचनं मरणोपमम् ।
 श्रुत्वा न विव्यथे रामः कैकेयीं चेदमब्रवीत् ॥
 एवमस्तु गमिष्यामि वनं वस्तुमहं त्वितः ।
 जटाचीरधरो राज्ञः प्रतिज्ञामनुपालयन् ॥
 इदं तु ज्ञातुमिच्छामि किमर्थं मां महीपतिः ।
 नाभिनन्दति दुर्धर्षो यथापूर्वमरिंदमः ॥
 अलीकं मानसं त्वेकं हृदयं दहते मम ।
 स्वयं यन्नाह मां राजा भरतस्याभिषेचनम् ॥
 अहं हि सीतां राज्यं च प्राणानिष्टान्धनानि च ।
 हृष्टो भ्रात्रे स्वयं दद्यां भरताय प्रचोदितः ॥
 गच्छन्तु चैवानयितुं दूताः शीघ्रजवैर्हयैः ।
 भरतं मातुलकुलादद्यैव नृपशासनात् ॥

दण्डकारण्यमेषोऽहं गच्छाम्येव हि सत्वरः ।
 अविचार्य पितुर्वाक्यं समावस्तुं चतुर्दश ॥
 सा हृष्टा तस्य तद्वाक्यं श्रुत्वा रामस्य कैकेयी ।
 प्रस्थानं श्रद्धधाना सा त्वरयामास राघवम् ॥
 एवं भवतु यास्यन्ति दूताः शीघ्रजवैर्हयैः ।
 भरतं मातुलकुलादिहावर्तयितुं नराः ॥
 तव त्वहं क्षमं मन्ये नोत्सुकस्य विलम्बनम् ।
 राम तस्मादितः शीघ्रं वनं त्वं गन्तुमर्हसि ॥
 ब्रीडान्वितः स्वयं यच्च नृपस्त्वां नाभिभाषते ।
 नैतत्किञ्चिन्नरश्रेष्ठ मन्युरेषोऽपनीयताम् ॥
 यावत्त्वं न वनं यातः पुरादस्मादतित्वरन् ।
 पिता तावन्न ते राम स्नास्यते भोक्ष्यतेऽपि वा ॥
 धिक्कष्टमिति निःश्वस्य राजा शोकपरिप्लुतः ।
 मूर्च्छितो न्यपतत्तस्मिन्पर्यङ्के हेमभूषिते ॥
 रामोऽप्युत्थाप्य राजानं कैकेय्याभिप्रचोदितः ।
 कशयेव हतो वाजी वनं गन्तुं कृतत्वरः ॥
 तदप्रियमनार्याया वचनं दारुणोदयम् ।
 श्रुत्वा गतव्यथो रामः कैकेयीं वाक्यमब्रवीत् ॥
 यावन्मातरमापृच्छे सीतां चानुनयाम्यहम् ।
 ततोऽद्यैव गमिष्यामि दण्डकानां महद्वनम् ॥
 भरतः पालयेद्राज्यं शुश्रूषेच्च पितुर्यथा ।
 तथा भवत्या कर्तव्यं स हि धर्मः सनातनः ॥

वन्दित्वा चरणौ राज्ञो विसंज्ञस्य पितुस्तदा ।
 कैकेय्याश्चाप्यनार्याया निष्पपात महाद्युतिः ॥
 स रामः पितरं कृत्वा कैकेयीं च प्रदक्षिणम् ।
 निष्कम्यान्तःपुरात्तस्मात्स्वं ददर्श सुहृज्जनम् ॥
 तं बाष्पपरिपूर्णाक्षः पृष्ठतोऽनुजगाम ह ।
 लक्ष्मणः परमक्रुद्धः सुमित्रानन्दवर्धनः ॥
 आभिषेचनिकं भाण्डं कृत्वा रामः प्रदक्षिणम् ।
 शनैर्जगाम सापेक्षो दृष्टिं तत्राविचालयन् ॥
 न चास्य महतीं लक्ष्मीं राज्यनाशोऽपकर्षति ।
 लोककान्तस्य कान्तत्वाच्छीतरश्मेरिव क्षयः ॥
 वाचा मधुरया रामः सर्वं संमानयञ्जनम् ।
 मातुः समीपं धर्मात्मा प्रविवेश महायशाः ॥
 तं गुणैः समतां प्राप्नो भ्राता विपुलविक्रमः ।
 सौमित्रिरनुवव्राज धारयन्दुःखमात्मजम् ॥
 प्रविश्य वेश्मातिभृशं मुदायुतं समीक्ष्य तां चार्थविपत्तिमागताम् ।
 न चैव रामोऽत्र जगाम विक्रियां सुहृज्जनस्यात्मविपत्तिशङ्कया ॥
 कौसल्यापि तदा देवी रात्रिं स्थित्वा समाहिता ।
 प्रभाते चाकरोत्पूजां विष्णोः पुत्रहितैषिणी ॥
 अभिं जुहोति स्म तदा मन्त्रवत्कृतमङ्गला ॥
 सा चिरस्यात्मजं दृष्ट्वा मातृनन्दनमागतम् ।
 अभिचक्राम संहृष्टा किशोरं वडवा यथा ॥
 स मातरमुपक्रान्तामुपसंगृह्य राघवः ।

परिष्वक्तश्च बाहुभ्यामवघ्रातश्च मूर्द्धनि ॥
 तमुवाच दुराधर्षं राघवं सुतमात्मनः ।
 कौसल्यापुत्रवात्सल्यादिदं प्रियहितं वचः ॥
 अद्यैव त्वां स धर्मात्मा यौवराज्येऽभिषेक्ष्यति ।
 मातरं राघवः किञ्चित् प्रसार्याञ्जलिमब्रवीत् ॥
 देवि नूनं न जानीषे महद्भयमुपस्थितम् ।
 भरताय महाराजो यौवराज्यं प्रयच्छति ॥
 मां पुनर्दण्डकारण्यं विवासयति तापसम् ।
 स षट् चाष्टौ च वर्षाणि वत्स्यामि विजने वने ॥
 सा निकृतेव सालस्य यष्टिः परशुना वने ।
 पपात सहसा देवी देवतेव दिवश्च्युता ॥
 तामदुःखोचितां दृष्ट्वा पतितां कदलीमिव ।
 रामस्तूत्थापयामास मातरं गतचेतसम् ॥
 उपावृत्योत्थितां दीनां वडवामिव वाहिताम् ।
 पांसुगुण्ठितसर्वाङ्गीं विममर्शं च पाणिना ॥
 सा राघवमुपासीनमसुखार्तां सुखोचिता ।
 उवाच पुरुषव्याघ्रमुपशृण्वति लक्ष्मणे ॥
 यदि पुत्र न जायेथा मम शोकाय राघव ।
 न स्म दुःखमतो भूयः पश्यंयमहमप्रजाः ॥

ममैव नूनं मरणं न विद्यते न चावकाशोऽस्ति यमक्षयं मम ।
 यदन्तकोऽद्यैव न मां जिहीर्षति प्रसह्य सिंहो रुदतीं मृगीमिव ॥
 स्थिरं हि नूनं हृदयं ममायसं न भिद्यते यद्भवि नो विदीर्यते ।

अनेन दुःखेन च देहमर्पितं ध्रुवं ह्यकाले मरणं न विद्यते ॥
 इदं तु दुःखं यदनर्थकानि मे व्रतानि दानानि च संयमाश्च हि ।
 तपश्च तप्तं यदपत्यकाम्यया सुनिष्फलं बीजमिवोप्तमूषरे ॥
 यदि ह्यकाले मरणं यदृच्छया लभेत कश्चिद्गुरुदुःखकर्षितः ।
 गताहमग्नौ परेतसंसदं विना त्वया धेनुरिवात्मजेन वै ॥
 अथापि किं जीवितमद्य मे वृथा त्वया विना चन्द्रनिभाननप्रभ ।
 शत्रुञ्जयः वनं त्वयैव गौः सुदुर्बला वत्समिवाभिकाङ्क्षया ॥
 भृशमसुखममर्पिता यदा बहु विललाप समीक्ष्य राघवम् ।
 व्यसनमुपनिशाम्यता महत्सुतमिव बद्धमवेक्ष्य किंनरी ॥

विलपन्तीं तथा दीनां कौसल्यां जननीं ततः ।
 उवाच रामो धर्मात्मा वचनं धर्मसंहितम् ॥
 नास्ति शक्तिः पितुर्वाक्यं समतिक्रमितुं मम ।
 प्रसादये त्वां शिरसा गन्तुमिच्छाम्यहं वनम् ॥
 अनुमन्यस्व मां देवि गमिष्यन्तमितो वनम् ।
 शापितासि मम प्राणैः कुरु स्वस्त्ययनानि मे ॥
 तीर्णप्रतिज्ञां वनात्पुनरेष्याम्यहं पुरीम् ।
 ययातिरिव राजर्षिः पुरा हित्वा पुनर्दिवम् ॥
 शोकः संधार्यतां मातर्हृदये साधु मा शुचः ।
 वनवासादिहैष्यामि पुनः कृत्वा पितुर्वचः ॥
 त्वया मया च वैदेह्या लक्ष्मणेन सुमित्रया ।
 पितुर्नियोगे स्थातव्यमेष धर्मः सनातनः ॥
 अम्ब संभृत्य संभारान्दुःखं हृदि निगृह्य च ।

वनवासकृता बुद्धिर्मम धर्म्यानुवर्त्यताम् ॥
 एवमुक्ता तु रामेण बाष्पपर्याकुलेक्षणा ॥
 कौसल्या पुत्रशोकार्ता रामं वचनमब्रवीत् ।
 गमने सुकृतां बुद्धिं न ते शक्नोमि पुत्रक ॥
 विनिवर्तयितुं वीर नूनं कालो दुरत्ययः ।
 गच्छ पुत्र त्वमेकाग्रो भद्रं तेऽस्तु सदा विभो ॥
 पुनस्त्वयि निवृत्ते तु भविष्यामि गतकुमा ।
 कृतान्तस्य गतिः पुत्र दुर्विभाव्या सदा भुवि ।
 यत्त्वां संचोदयति मे वच आविद्धय राघव ॥
 गच्छेदानीं महाबाहो क्षमेण पुनरागतः ।
 नन्दयिष्यसि मां पुत्र साम्रा श्रद्धणेन चारुणा ॥
 अपीदानीं स कालः स्याद्द्वनात्प्रत्यागतं पुनः ।
 यत्त्वां पुत्रक पश्येयं जटावल्कलधारिणम् ॥
 तथाहि रामं वनवासनिश्चितं ददर्श देवी परमेण चेतसा ।
 उवाच रामं शुभलक्षणं वचो बभूव च स्वस्त्ययनाभिकाङ्क्षिणी ॥
 सा विनीय तमायासमुपस्पृश्य जलं शुचि ।
 चकार माता रामस्य मङ्गलानि मनस्विनी ॥
 न शक्यते वारयितुं गच्छेदानीं रघूत्तम ।
 शीघ्रं च विनिवर्तस्व वर्तस्व च सतां क्रमे ॥
 यं पालयसि धर्मं त्वं प्रीत्या च नियमेन च ।
 स वै राघवशादूल धर्मस्त्वामभिरक्षतु ॥
 येभ्यः प्रणमसे पुत्र देवेष्वायतनेषु च ।

ते च त्वामभिरक्षन्तु वने सह महर्षिभिः ॥
 यानि दत्तानि तेऽस्त्राणि विश्वामित्रेण धीमता ।
 तानि त्वामभिरक्षन्तु गुणैः समुदितं सदा ॥
 पितृशुश्रूषया पुत्र मातृशुश्रूषया तथा ।
 सत्यं च महाबाहो चिरं जीवाभिरक्षितः ॥
 समित्कुशपवित्राणि वेद्यश्चायतनानि च ।
 स्थण्डिलानि च विप्राणां शैला वृक्षाः क्षुपा हृदाः ॥
 पतङ्गाः पन्नगाः सिंहास्त्वां रक्षन्तु नरोत्तम ॥
 स्वस्ति साध्याश्च विश्वे च मरुतश्च महर्षिभिः ।
 स्वस्ति धाता विधाता च स्वस्ति पूषा भगोऽर्यमा ॥
 लोकपालाश्च ते सर्वे वासवप्रमुखास्तथा ।
 ऋतवः षट् च ते सर्वे मासाः संवत्सराः क्षपाः ॥
 दिनानि च मुहूर्ताश्च स्वस्ति कुर्वन्तु ते सदा ।
 महावनेऽपि चरतो मुनिवेषस्य धीमतः ।
 तथा देवाश्च दैत्याश्च भवन्तु सुखदाः सदा ॥
 राक्षसानां पिशाचानां रौद्राणां क्रूरकर्मणाम् ।
 क्रव्यादानां च सर्वेषां मा भूत्पुत्रक ते भयम् ॥
 प्लवगा वृश्चिका दंशा मशकाश्चैव कानने ।
 सरीसृपाश्च कीटाश्च माभूवन्गहने तव ॥
 महाद्विपाश्च सिंहाश्च व्याघ्रा ऋक्षाश्च दंष्ट्रिणः ।
 महिषाः शृङ्गिणो रौद्रा न ते द्रव्यन्तु पुत्रक ॥

नृमांसभोजना रौद्रा ये चान्ये सर्वजातियाः । *
 मा च त्वां हिंसिषुः पुत्र मया संपूजितास्त्वह ॥
 इति पुत्रस्य शेषाश्च कृत्वा शिरसि भामिनी ।
 आनम्य मूर्ध्नि चाघ्राय परिष्वज्य यशस्विनी ।
 अवदत्पुत्रमिष्टार्थो गच्छ राम यथासुखम् ॥
 अरोगं सर्वसिद्धार्थमयाध्यां पुनरागतम् ।
 पश्यामि त्वां सुखं वत्स संधितं राजवत्सु ॥
 तया हि देव्या च कृतप्रदक्षिणो निपीड्य मातुश्चरणौ पुनः पुनः ।
 जगाम सीतानिलयं महायशाः स राघवः प्रज्वलितस्तया श्रिया ॥
 अभिवाद्य तु कौसल्यां रामः संप्रस्थितो वनम् ।
 कृतस्वस्त्ययनो मात्रा धर्मिष्ठे वर्त्मनि स्थितः ॥
 विराजयन् राजसुतो राजमार्गं नरैर्वृतम् ।
 हृदयान्याममन्थेव जनस्य गुणवत्तया ॥
 वैदेही चापि तत्सर्वं न शुश्राव तपस्विनी ।
 तदेव हृदि तस्याश्च यौवराज्याभिषेचनम् ॥
 देवकार्यं स्म सा कृत्वा कृतज्ञा हृष्टचेतना ।
 अभिज्ञा राजधर्माणां राजपुत्री प्रतीक्षती ॥
 प्रविवेशाथ रामस्तु स्ववेश्म सुविभूषितम् ।
 प्रहृष्टजनसंपूर्णं हिया किञ्चिदवाङ्मुखः ॥
 अथ सीता समुत्पत्य वेपमाना च तं पतिम् ।
 अपश्यच्छोकसंतप्तं चिन्ताव्याकुलितेन्द्रियम् ॥

* सर्वजातयः इति पाठान्तरम् ।

तां दृष्ट्वा स हि धर्मात्मा न शशाक मनोगतम्
 तं शोकं राघवः सोढुं ततो विवृततां गतः ॥
 विवर्णवदनं दृष्ट्वा तं प्रस्विन्नममर्षणम् ।
 आह दुःखाभिसंतप्ता किमिदानीमिदं प्रभो ॥
 अद्य बार्हस्पतः श्रीमान्युक्तः पुष्येण राघव ।
 प्रोच्यते ब्राह्मणैः प्राज्ञैः केन त्वमसि दुर्मनाः ॥
 अभिषेको यदा सज्जः किमिदानीमिदं तव ।
 अपूर्वो मुखवर्णश्च न प्रहर्षश्च लक्ष्यते ॥
 इतीव विलपन्तीं तां प्रोवाच रघुनन्दनः ।
 सीते तत्रभवांस्तातः प्रब्राजयति मां वनम् ॥
 कुले महति संभूते धर्मज्ञे धर्मचारिणि ।
 शृणु जानकि येनेदं क्रमेणाद्यागतं मम ॥
 राज्ञा सत्यप्रतिज्ञेन पित्रा दशरथेन वै ।
 कैकेय्यै मम मात्रे तु पुरा दत्तौ महावरौ ॥
 तयाद्य मम सज्जेऽस्मिन्नभिषेके नृपोद्यते ।
 प्रचेदितः स समयो धर्मेण प्रतिनिर्जितः ॥
 चतुर्दश हि वर्षाणि वस्तव्यं दण्डके मया ।
 पित्रा मे भरतश्चापि यौवराज्ये नियोजितः ॥
 याते च मयि कल्याणि वनं मुनिनिषेवितम् ।
 व्रतोपवासपरया भवितव्यं त्वयानघे ॥
 कल्यमुत्थाय देवानां कृत्वा पूजां यथाविधि ।
 वन्दितव्यो दशरथः पिता मम जनेश्वरः ॥

माता च मम कौसल्या वृद्धा संतापकर्षिता ।
 धर्ममेवाग्रतः कृत्वा त्वत्तः संमानमर्हति ॥
 एवमुक्ता तु वैदेही प्रियार्हा प्रियवादिनी ।
 प्रणयादेव संक्रुद्धा भर्तारमिदमब्रवीत् ॥
 किमिदं भाषसे राम वाक्यं लघुतया ध्रुवम् ।
 त्वया यदपहास्यं मे श्रुत्वा नरवरोत्तम ॥
 यदि त्वं प्रस्थितो दुर्गं वनमद्यैव राघव ।
 अग्रतस्ते गमिष्यामि मृद्नन्ती कुशकण्टकान् ॥
 अनन्यभावामनुरक्तचेतसं त्वया वियुक्तां मरणाय निश्चिताम् ।
 नयस्व मां साधु कुरुष्व याचनां नातो मया ते गुरुता भविष्यति ।
 तां परिष्वज्य बाहुभ्यां विसंज्ञामिव दुःखिताम् ।
 उवाच वचनं रामः परिविश्वासयंस्तदा ॥
 न देवि तव दुःखेन स्वर्गमप्यभिरोचयं ।
 नहि मेऽस्ति भयं किञ्चित्स्वयंभोरिव सर्वतः ॥
 मम सन्ना मतिः सीते नेतुं त्वां दण्डकावनम् ।
 वसिष्यामीति सा त्वं मामनुयातुं सुनिश्चिता ॥
 सा हि दिष्टानवद्याङ्गि वनाय मदिरेक्षणं ।
 अनुगच्छस्व मां भीरु सहधर्मचरी भव ॥
 एवं श्रुत्वा स संवादं लक्ष्मणः पूर्वमागतः ।
 बाष्पपर्याकुलमुखः शोकं सोढुमशक्नुवन् ॥
 स भ्रातुश्चरणौ गाढं निपीड्य रघुनन्दनः ।
 सीतामुवाचातियशां राघवं च महाव्रतम् ॥

यदि गन्तुं कृता बुद्धिर्वनं मृगगजायुतम् ।
 अहं त्वानुगमिष्यामि वनमग्रे धनुर्धरः ॥
 रामस्त्वनेन वाक्येन सुप्रीतः प्रत्युवाच तम् ।
 ब्रजापृच्छस्व सौमित्रे सर्वमेव सुहृज्जनम् ॥
 स सुहृज्जनमामन्त्र्य वनवासाय निश्चितः ।
 इच्छाकुगुरुमागम्य जग्राहायुधमुत्तमम् ॥
 ततः सुमन्त्रः काकुत्स्थं प्राञ्जलिर्वाक्यमब्रवीत् ।
 विनीतो विनयज्ञश्च मातलिर्वासवं यथा ॥
 रथमारोह भद्रं ते राजपुत्र महायशः ।
 क्षिप्रं त्वां प्रापयिष्यामि यत्र मां राम वक्ष्यसे ॥
 चतुर्दश हि वर्षाणि वस्तव्यानि वने त्वया ।
 तान्युपक्रमितव्यानि यानि देव्या प्रचोदितः ॥
 तं रथं सूर्यसंकाशं सीता हृष्टेन चेतसा ।
 आरुरोहा वरारोहा कृत्वालंकारमात्मनः ॥
 अथो ज्वलनसंकाशं चामीकरविभूषितम् ।
 तमारुरुहतुस्तूर्णं भ्रातरौ रामलक्ष्मणौ ॥
 सीतातृतीयानारूढान्दृष्ट्वा रथमचोदयत् ।
 सुमन्त्रः संमतानश्चान्वायुवेगसमाञ्जवे ॥
 तत्समाकुलसंभ्रान्तं मत्तसंकुपितद्विपम् ।
 हयसिञ्जितनिर्घोषं पुरमासीन्महास्वनम् ॥
 ततः सबालवृद्धा सा पुरी परमपीडिता ।
 राममेवाभिदुद्राव घर्मार्तः सलिलं यथा ॥

पार्श्वतः पृष्ठतश्चापि लम्बमानास्तदुन्मुखाः ।
 बाष्पपूर्णमुखाः सर्वे तमूचुर्भृशनिःस्वनाः ॥
 अन्वीक्षमाणा रामस्तु विषण्णं भ्रान्तचेतसम् ।
 राजानं मातरं चैव ददर्शानुगतौ पथि ॥
 स बद्ध इव पाशेन किशोरो मातरं यथा ।
 धर्मपाशेन संयुक्तः प्रकाशं नाभ्युदैक्षत ॥
 पदातिनौ च यानार्हावदुःखाह्नीं मुखेचितौ ।
 दृष्ट्वा संचोदयामास शीघ्रं याहीति सारथिम् ॥
 विशालान्कोसलान् रम्यान् यात्वा लक्ष्मणपूर्वजः ।
 अयाध्यामुन्मुखो धीमान् प्राञ्जलिर्वाक्यमब्रवीत् ॥
 आपृच्छं त्वां पुरिश्रेष्ठं काकुत्स्थपरिपालिते ।
 दैवतानि च यानि त्वां पालयन्त्यावसन्ति च ॥
 निवृत्तवनवासस्त्वामनृणां जगतीपतेः ।
 पुनर्द्रक्ष्यामि मात्रा च पित्रा च सह संगतः ॥
 ततो रुचिरताम्राक्षो भुजमुद्यम्य दक्षिणम् ।
 अश्रुपूर्णमुखो दीनोऽब्रवीज्जानपदं जनम् ॥
 अनुक्रोशो दया चैव यथार्हं मयि वः कृतः ।
 चिरं दुःखस्य पापी यो गम्यतामर्थसिद्धये ॥
 तेऽभिवाद्य महात्मानं कृत्वा चापि प्रदक्षिणम् ।
 विलपन्तो नरा धारं व्यतिष्ठंश्च कचित्कचित् ॥
 तथा विलपतां तेषामतृप्तानां च राघवः ।
 अचक्षुर्विषयं प्रायाद्यथार्कः क्षणदामुखे ॥

ततो धान्यधनोपेतानन्दानशीलजनाञ्छिवान् ।
 रथेन पुरुषव्याघ्रः कोसलानत्यवर्तत ।
 मध्येन मुदितं स्फीतं रम्योद्यानसमाकुलम् ।
 राज्यं भोज्यं नरेन्द्राणां ययौ धृतिमतां वरः ॥
 तत्र राजा गुहो नाम रामस्यात्मसमः सखा ।
 निषादजात्या बलवान्स्थपतिश्चेति विश्रुतः ॥
 स श्रुत्वा पुरुषव्याघ्रं रामं विषयमागतम् ।
 वृद्धैः परिवृतोऽमात्यैर्ज्ञातिभिश्चाप्युपागतः ॥
 ततो निषादाधिपतिं दृष्ट्वा दूरादुपस्थितम् ।
 सह सौमित्रिणा रामः समागच्छद्गुहेन सः ॥
 तमार्तः संपरिष्वज्य गुहो राघवमब्रवीत् ।
 यथायोध्या तथेदं ते राम किं करवाणि ते ॥
 गुहमेवं ब्रुवाणं तु राघवः प्रत्युवाच ह ।
 अर्चिताश्चैव हृष्टाश्च भवता सर्वदा वयम् ॥
 पद्मयामभिगमाच्चैव स्नेहसंदर्शनेन च ।
 भुजाभ्यां साधुवृत्ताभ्यां पीडयन्वाक्यमब्रवीत् ॥
 दिष्ट्या त्वां गुह पश्यामि ह्यरोगं सह बान्धवैः ।
 अपि ते कुशलं राष्ट्रे मित्रेषु च वनेषु च ॥
 ततश्चीरोत्तरासङ्गः संध्यामन्वास्य पश्चिमाम् ।
 जलमेवाददे भोज्यं लक्ष्मणेनाहृतंस्वयम् ॥
 तस्य भूमौ शयानस्य पादौ प्रक्षाल्य लक्ष्मणः ।
 सभार्यस्य ततोऽभ्येत्य तस्थौ वृत्तमुपाश्रितः ॥

प्रभातायां तु शर्वर्यां पृथुवक्षा महायशाः ।
 उवाच रामः सौमित्रिं लक्ष्मणं शुभलक्षणम् ॥
 भास्करोदयकालोऽसौ गता भगवती निशा ।
 असौ सुकृष्णो विहगः कोकिलस्तात कूजति ॥
 बर्हिणानां च निर्घोषः श्रूयते नदतां वने ।
 तराम जाह्नवीं सौम्य शीघ्रगां सागरंगमाम् ॥
 विज्ञाय रामस्य वचः सौमित्रिर्मित्रनन्दनः ।
 गुहमामन्त्र्य सूतं च सोऽतिष्ठद्भ्रातुरग्रतः ॥
 स तु रामस्य वचनं निशम्य प्रतिगृह्य च ।
 स्थपतिस्तूर्णमाहूय सचिवानिदमब्रवीत् ॥
 अस्य वाहनसंयुक्तां कर्णग्राहवतीं शुभाम् ।
 सुप्रतारां दृढां तीर्थे शीघ्रं नावमुपाहर ॥
 तं निशम्य गुहादेशं गुहामात्यां गतां महान् ।
 उपोह्य रुचिरां नावं गुहाय प्रत्यवेदयत् ॥
 ततः स प्राञ्जलिभूत्वा गूहो राघवमब्रवीत् ।
 उपस्थितेयं नौर्देव भूयः किं करवाणि तं ॥
 तवामरसुतप्रख्य ततुर् सागरगामिनीम् ।
 नौरियं पुरुषव्याघ्र शीघ्रमाराह सुव्रत ॥
 अथोवाच महातेजा रामो गुहमिदं वचः ।
 कृतकामोऽस्मि भवता शीघ्रमाराप्यतामिति ॥
 ततः कलापान्संनह्य खड्गो बद्ध्वा च धन्विनौ ।
 जग्मतुर्येन तां गङ्गां सीतया सह राघवौ ॥

राममेवं तु धर्मज्ञमुपागत्य विनीतवत् ।

किमहं करवाणीति सूतः प्राञ्जलिरब्रवीत् ॥

ततोऽब्रवीद्वाशरथिः सुमन्त्रं स्पृशन्करंणोत्तमदक्षिणेन ।

सुमन्त्र शीघ्रं पुनरेव याहि राज्ञः सकाशे भव चाप्रमत्तः ॥

अनुज्ञाय सुमन्त्रं च सबलं चैव तं गुहम् ।

आस्थाय नावं रामस्तु चोदयामास नाविकान् ॥

ततस्तैश्चालिता नौका कर्णधारसमाहिता ।

मध्यं तु समनुप्राप्य भागीरथ्यास्त्वनिन्दिता ।

वैदेही प्राञ्जलिभूत्वा तां नदीमिदमब्रवीत् ॥

पुत्रो दशरथस्यायं महाराजस्य धीमतः ।

निदेशं पालयत्वेनं गङ्गे त्वदभिरक्षितः ॥

चतुर्दश हि वर्षाणि समग्राण्युष्य कानने ।

भ्रात्रा सह मया चैव पुनः प्रत्यागमिष्यति ॥

ततस्त्वां देवि सुभगे क्षेमेण पुनरागता ।

यत्न्यं प्रमुदिता गङ्गे सर्वकामसमृद्धिनी ॥

तथा संभाषमाणा मा सीता गङ्गामनिन्दिता ।

दक्षिणा दक्षिणं तीरं क्षिप्रमेवाभ्युपागमत् ॥

तीरं तु समनुप्राप्य नावं हित्वानरर्षभः ।

प्रातिष्ठत सह भ्रात्रा वैदेह्या च परंतपः ॥

कथयित्वा तु दुःखार्तः सुमन्त्रेण चिरं सह ।

रामे दक्षिणकूलस्थे जगाम स्वगृहं गुहः ॥

अनुज्ञातः सुमन्त्रोऽथ योजयित्वा ह्योत्तमान् ।

अयोध्यामेव नगरीं प्रययौ गाढदुर्मनाः ॥
 ततः सायाह्नसमये द्वितीयेऽहनि सारथिः ।
 अयोध्यां समनुप्राप्य निरानन्दां ददर्श ह ॥
 सोऽवतीर्य रथाच्छीघ्रं राजवेश्म प्रविश्य च ।
 कक्ष्याः सप्ताभिचक्राम महाजनसमाकुलाः ॥
 स प्रविश्याष्टमीं कक्ष्यां राजानं दीनमातुरम् ।
 पुत्रशोकपरिद्वूनमपश्यत्पाण्डुरे गृहे ॥
 अभिगम्य तमासीनं राजानमभिवाद्य च ।
 सुमन्त्रो रामवचनं यथोक्तं प्रत्यवेदयत् ॥
 स तूष्णीमेव तच्छ्रुत्वा राजा विद्रुतमानसः ।
 मूर्च्छितो न्यपद्मौ रामशोकाभिपीडितः ॥
 अथ याः कोशलेन्द्रस्य शयनं प्रत्यनन्तराः ।
 ताः स्त्रियस्तु समागम्य भर्तारं प्रत्यबोधयन् ॥
 अथाप्युचित्तवृत्तास्ता विनयनं नयनं च ।
 न ह्यस्य शयनं स्पृष्ट्वा किञ्चिदप्युपलेभिरं ॥
 ताः स्त्रियः स्वप्रशीलज्ञाश्चंष्टां संचलनाडिषु ।
 ता वेषथुपरीताश्च राज्ञः प्राणेषु शङ्किताः ॥
 प्रतिस्रोतस्तृणाग्राणां सदृशं संचकाशिरे ।
 अथ संदेहमानानां स्त्रीणां दृष्ट्वा च पार्थिवम् ।
 यत्तदाशङ्कितं पापं तदा जज्ञे विनिश्चयः ।
 कौसल्या च सुमित्रा च पुत्रशोकपराजिते ।
 निष्प्रभाषा विवर्णा च सप्ता शोकेन संयता ।

ते च दृष्ट्वा तदा सुप्ते उभे देव्यौ च तं नृपम् ।
 सुप्तमेवोद्गतप्राणमन्तःपुरमदृश्यत ॥
 ततः प्रचुक्रुशुर्दीनाः सस्वरं ता वराङ्गनाः ।
 करेणव इवारण्ये स्थानप्रच्युतयूथपाः ॥
 तासामाक्रन्दशब्देन सहसोद्गतचेतने ।
 कौसल्या च सुमित्रा च त्यक्तनिद्रे बभूवतुः ॥
 कौसल्या च सुमित्रा च दृष्ट्वा स्पृष्ट्वा च पार्थिवम् ।
 हा भर्तेति परिक्रुश्य पेततुर्धरणीतले ॥
 आक्रन्दिता निरानन्दा सास्रकण्ठजनाविला ।
 अयोध्यायामवतता सा व्यतीयाय शर्वरी ॥
 व्यतीतायां तु शर्वर्यामादित्यस्योदये ततः ।
 समेत्य राजकर्तारः सभामीयुर्द्विजातयः ॥
 मार्कण्डेयोऽथ मौद्गल्यो वामदेवश्च कश्यपः ।
 कात्यायनो गौतमश्च जाबालिश्च महायशाः ॥
 एते द्विजाः सहामात्यैः पृथग्वाचमुदीरयन् ।
 वशिष्ठमेवाभिमुखाः श्रेष्ठं राजपुरोहितम् ॥
 अतीता शर्वरी दुःखं या नो वर्षशतोपमा ।
 अस्मिन्पञ्चत्वमापन्ने पुत्रशोकेन पार्थिवे ॥
 स्वर्गस्थश्च महाराजो रामश्चारण्यमाश्रितः ।
 लक्ष्मणश्चापि तेजस्वी रामेणैव गतः सह ॥
 उभौ भरतशत्रुघ्नो केकयेषु परंतपौ ।
 पुरे राजगृहे रम्ये मातामहनिवेशने ॥

इच्छाकूणामिहाद्यैव कश्चिद्राजा विधीयताम् ।
 अराजकं हि नो राष्ट्रं विनाशं समवाप्नुयात् ॥
 तेषां तद्वचनं श्रुत्वा वशिष्ठः प्रत्युवाच ह ।
 मित्रामात्यजनान्सर्वान्ब्राह्मणांस्तानिदं वचः ॥
 यदसौ मातुलकुले दत्तराज्यः परं सुखी ।
 भरतो वसति भ्रात्रा शत्रुघ्नेन मुदान्वितः ॥
 तच्छ्रीघ्रं जवना दूता गच्छन्तु त्वरितं हर्यैः ।
 आनेतुं भ्रातरौ वीरौ किं समीक्षामहे वयम् ॥
 ततः प्रास्थानिकं कृत्वा कार्यशेषमनन्तरम् ।
 वसिष्ठेनाभ्यनुज्ञाता दूताः संत्वरितं ययुः ॥
 यामेव रात्रिं ते दूताः प्रविशन्ति स्म तां पुरीम् ।
 भरतेनापि तां रात्रिं स्वप्नोदृष्टोऽयमप्रियः ॥
 भरते ब्रुवति स्वप्नं दूतास्ते क्लान्तवाहनाः ।
 प्रवृश्यासह्यपरिखं रम्यं राजगृहं पुरम् ॥
 समागम्य च राज्ञा ते राजपुत्रेण चार्चिताः ।
 राज्ञः पादौ गृहीत्वा च तमूचुर्भरतं वचः ॥
 पुरोहितस्त्वां कुशलं प्राह सर्वे च मन्त्रिणः ।
 त्वरमाणश्च निर्याहि कृत्यमात्ययिकं त्वया ॥
 एवमुक्त्वा तु तान्दूतान्भरतः पार्थिवात्मजः ।
 प्रतिगृह्य च तत्सर्वं स्वनुरक्तः सुहृज्जने ।
 दूतानुवाच भरतः कामैः संप्रतिपूज्य तान् ।
 कश्चित्स कुशली राजा पिता दशरथो मम ।

कश्चिदारोग्यता रामे लक्ष्मणे च म...ात्मनि ।
 दूतैः संचोदितो वाक्यं मातामहमुवाच ह ॥
 राजन्पितुर्गमिष्यामि सकाशं दूतचोदितः ।
 पुनरप्यहमेष्यामि यदा मे त्वं स्मरिष्यसि ॥
 भरतेनैवमुक्तस्तु नृपो मातामहस्तदा ।
 तमुवाच शुभं वाक्यं शिरस्याघ्राय राघवम् ॥
 गच्छतातानुजाने त्वां कैकेयी सुप्रजास्त्वया ।
 मातरं कुशलं ब्रूयाः पितरं च परंतप ॥
 स मातामहमापृच्छ्य मातुलं च युधाजितम् ।
 रथमारुह्य भरतः शत्रुघ्नसहितो ययौ ॥
 अयोध्यां मनुना राज्ञा निर्मितां स ददर्श ह ।
 तां पुरीं पुरुषव्याघ्रः सप्तरात्रोषितः पथि ॥
 अयोध्यामग्रतो दृष्ट्वा सारथिं चेदमब्रवीत् ।
 एषा नातिप्रतीता मे पुण्योद्याना यशस्विनी ॥
 अयोध्या दृश्यते दूरात्सारथे पाण्डुमृत्तिका ।
 यज्विभिर्गुणसंपन्नैर्ब्राह्मणैर्वेदपारगैः ॥
 भूयिष्ठमृद्धैराकीर्णा राजर्षिवरपालिता ।
 अयोध्यायां पुराशब्दः श्रूयते तुमुलो महान् ॥
 समन्तान्नरनारीणां तमद्य न शृणोम्यहम् ।
 उद्यानानि हि सायाह्ने क्रोडित्वोपरतैर्नरैः ॥
 इत्येवमुक्त्वा भरतः सूतं तं दीनमानसः ।
 तान्यनिष्टान्ययोध्यायां प्रेक्ष्य राजगृहं ययौ ॥

अपश्यंस्तु ततस्तत्र पितरं पितुरालयं ।
 जगाम भरतो द्रष्टुं मातरं मातुरालयं ॥
 अनुप्राप्तं तु तं दृष्ट्वा कैकेयी प्रोषितं सुतम् ।
 उत्पपात तदा हृष्टा त्यक्त्वा सौवर्णमासनम् ॥
 तं प्रत्युवाच कैकेयी प्रियवद्घोरमप्रियम् ।
 अजानन्तं प्रजानन्ती राज्यलोभेन मोहिता ॥
 या गतिः सर्वभूतानां तां गतिं ते पिता गतः ।
 राजा महात्मा तेजस्वी यायजूकः सतां गतिः ॥
 तच्छ्रुत्वा भरतो वाक्यं धर्माभिजनवाञ्छुचिः ।
 पपात सहसा भूमौ पितृशोकबलार्दितः ॥
 अभिषेद्यति रामं तु राजा यज्ञं नु यक्ष्यते ।
 इत्यहं कृतसंकल्पो हृष्टो यात्रामयासिषम् ॥
 यो मे भ्राता पिता बन्धुर्यस्य दासोऽस्मि संमतः ।
 तस्य मां शीघ्रमाख्याहि रामस्याक्लिष्टकर्मणः ॥
 तथा पृष्टा यथान्यायमाख्यातुमुपचक्रमे ।
 मातास्य युगपद्वाक्यं विप्रियं प्रियशंसया ॥
 स हि राजसुतः पुत्र चीरवासा महावनम् ।
 दण्डकान्सह वैदेह्या लक्ष्मणानुचरो गतः ॥
 तच्छ्रुत्वा भरतस्त्रस्तो भ्रातुश्चारित्रशङ्कया ।
 स्वस्य वंशस्य माहात्म्यात्प्रष्टुं समुपचक्रमे ॥
 कश्चिन्न ब्राह्मणधनं हृतं रामेण कस्यचित् ।
 कश्चिन्नाढ्यो दरिद्रो वा तेनापापो विहिंसितः ॥

कञ्चिन्न परदारान्वा राजपुत्रोऽभिमन्यते ।
 कस्मात्स दण्डकारण्ये भ्राता रामो विवासितः ॥
 एवमुक्ता तु कैकेयी भरतेन महात्मना ।
 उवाच वचनं हृष्टा वृथापण्डितमानिनी ॥
 न ब्राह्मणधनं किञ्चिद्धृतं रामेण कस्यचित् ।
 न रामः परदारान्स चक्षुर्भ्यामपि पश्यति ॥
 मया तु पुत्र श्रुत्वैव रामस्येहाभिषेचनम् ।
 याचितस्ते पिता राज्यं रामस्य च विवासनम् ॥
 स स्ववृत्तिं समास्थाय पिता ते तत्तथाकरोत् ।
 रामस्तु सहसौमित्रिः प्रोषितः सह सीतया ॥
 तमपश्यन्प्रियं पुत्रं महीपालो महायशाः ।
 पुत्रशोकपरिहूनः पञ्चत्वमुपपेदिवान् ॥
 त्वया त्विदानीं धर्मज्ञ राजत्वमवलम्ब्यताम् ।
 त्वत्कृते हि मया सर्वमिदमेवंविधं कृतम् ॥
 मा शोकं मा च संतापं धैर्यमाश्रय पुत्रक ।
 त्वदधीना हि नगरी राज्यं चैतदनामयम् ॥
 तत्पुत्र शीघ्रं विधिना विधिज्ञैर्वसिष्ठमुख्यैः सहितो द्विजेन्द्रैः
 संकाल्य राजानमदीनसत्त्वमात्मानमुर्व्यामभिषेचयस्व ॥
 श्रुत्वा च स पितुर्वृत्तं भ्रातरौ च विवासितौ ।
 भरतो दुःखसंतप्त इदं वचनमब्रवीत् ॥
 किं नु कार्यं हतस्येह मम राज्येन शोचतः ।
 विहीनस्याथ पित्रा च भ्रात्रा पितृसमेन च ॥

दुःखे मे दुःखमकरोव्रणे चारमिवाददाः ।
 राजानं प्रेतभावस्थं कृत्वा रामं च तापसम् ॥
 कुलस्य त्वमभावाय कालरात्रिरिवागता ।
 अङ्गारमुपगुह्य स्म पिता मे नावबुद्धवान् ॥
 मृत्युमापादितो राजा त्वया मे पापदर्शिनि ।
 सुखं परिहृतं मोहात्कुलेऽस्मिन्कुलपांसनि ॥
 नन्वार्योऽपि च धर्मात्मा त्वयि वृत्तिमनुत्तमाम् ।
 वर्तते गुरुवृत्तिज्ञो यथा मातरि वर्तते ॥
 तथा ज्येष्ठा हि मे माता कौसल्या दीर्घदर्शिनी ।
 त्वयि धर्मं समास्थाय भगिन्यामिव वर्तते ॥
 तस्याः पुत्रं महात्मानं चीरवल्कलवाससम् ।
 प्रस्थाप्य वनवासाय कथं पापे न शोचसे ॥
 सोऽहं कथमिमं भारं महाधुर्यसमुद्यतम् ।
 दम्यो धुरमिवासाद्य सहेयं केन चौजसा ॥
 अथवा मे भवेच्छक्तियोंगैर्बुद्धिबलेन वा ।
 सकामां न करिष्यामि त्वामहं पुत्रगर्धिनीम् ॥
 न मे विकाङ्क्षा जायेत त्यक्तुं त्वां पापनिश्चयाम् ।
 यदि रामस्य नावेक्षा त्वयि स्यान्मातृवत्सदा ॥
 सततं राजपुत्रेषु ज्येष्ठो राजाभिषिच्यते ।
 राज्ञामेतत्समं तत्स्यादिच्चाकूणां विशेषतः ॥
 न तु कामं करिष्यामि तवाहं पापनिश्चये ।
 यया व्यसनमारब्धं जीवितान्तकरं मम ॥

एष त्विदानीमेवाहमप्रियार्थं तवानघे ।
 निवर्तयिष्यामि वनाद्भ्रातरं स्वजनप्रियम् ॥
 निवर्तयित्वा रामं च तस्याहं दीप्रतेजसः ।
 दासभूतो भविष्यामि सुस्थितेनान्तरात्मना ॥
 नह्यहं पापसंकल्पे पापे पापं त्वया कृतम् ।
 शक्तो धारयितुं पौरैरश्रुकण्ठैर्निरीक्षितः ॥
 सा त्वमग्निं प्रविश वा स्वयं वा विश दण्डकान् ।
 रज्जुं बद्ध्वाथवा कण्ठे नहि तंऽन्यत्परायणम् ॥
 ततः शत्रुघ्नभरतौ कौसल्यां प्रेक्ष्य दुःखितौ ।
 पर्यष्वजेतां दुःखार्तां पतितां नष्टचेतनाम् ॥
 रुदन्तौ रुदती दुःखात्समेत्यार्या मनस्विनी ।
 भरतं प्रत्युवाचेदं कौसल्या भृशदुःखिता ॥
 प्रस्थाप्य चीरवसनं पुत्रं मे वनवासिनम् ।
 कैकेयी कं गुणं तत्र पश्यति क्रूरदर्शिनी ॥
 इदं हि तव विस्तीर्णं धनधान्यसमाचितम् ।
 हस्त्यश्वरथसंपूर्णं राज्यं निर्यातितं तया ॥
 इत्यादिबहुभिर्वाक्यैः क्रूरैः संभर्त्सितोऽनघः ।
 विव्यथे भरतो तीव्रव्रणे तुद्येव सूचिना ॥
 पपात चरणौ तस्यास्तदा संभ्रान्तचेतनः ।
 विलप्य बहुधासंज्ञो लब्धसंज्ञस्तदाभवत् ॥
 एवं विलपमानां तां प्राञ्जलिर्भरतस्तदा ।
 कौसल्यां प्रत्युवाचेदं शोकैर्बहुभिरावृताम् ॥

आर्ये कस्मादजानन्तं गर्हसे मामकल्मषम् ।
 विपुलां च मम प्रीतिं स्थितां जानासि राघवे ॥
 तदा तं शपथैः कष्टैः शपमानमचेतनम् ।
 भरतं शोकसंतप्तं कौसल्या वाक्यमब्रवीत् ॥
 मम दुःखमिदं पुत्र भूयः समुपजायते ।
 शपथैः शपमानो हि प्राणानुपरुणत्सि मे ॥
 दिष्ट्या न चलितो धर्मादात्मा ते सहलक्षणः ।
 वत्स सत्यप्रतिज्ञो हि सतां लोकानवाप्स्यसि ॥
 इत्युक्त्वा चाङ्कमानीय भरतं भ्रातृवत्सलम् ।
 परिष्वज्य महाबाहुं रुरोद भृशदुःखिता ॥
 ततो दशाहेऽतिगते कृतशौचो नृपात्मजः ।
 द्वादशेऽहनि संप्राप्ते श्राद्धकर्माण्यकारयत् ॥
 ततः प्रभातसमये दिवसेऽथ चतुर्दशे ।
 समेत्य राजकर्तारो भरतं वाक्यमब्रुवन् ॥
 गतो दशरथः स्वर्गं यो नो गुरुतरो गुरुः ।
 रामं प्रब्राज्य वै ज्येष्ठं लक्ष्मणं च महाबलम् ॥
 अभिषेचय चात्मानं पाहि चास्मान्नरर्षभ ।
 भरतस्तं जनं सर्वं प्रत्युवाच धृतव्रतः ॥
 ज्येष्ठस्य राजता नित्यमुचिता हि कुलस्य नः ।
 नैवं भवन्तो मां वक्तुमर्हन्ति कुशला जनाः ॥
 रामः पूर्वं हि नो भ्राता भविष्यति महीपतिः ।
 अहं त्वरण्ये वत्स्यामि वर्षाणि नव पञ्च च ॥

युज्यतां महती सेना चतुरङ्गमहाबला ।
 आनयिष्याम्यहं ज्येष्ठं भ्रातरं राघवं वनात् ॥
 आभिपेचनिकं चैव सर्वमेतदुपस्कृतम् ।
 पुरस्कृत्य गमिष्यामि रामहेतोर्वनं प्रति ॥
 तत्रैव तं नरव्याघ्रमभिषिच्य पुरस्कृतम् ।
 आनयिष्यामि वै रामं हव्यवाहमिवाध्वरात् ॥
 न सकामां करिष्यामि स्वामिमां पुत्रगृद्धिनीम् ।
 वने वत्स्याम्यहं दुर्गे रामो राजा भविष्यति ॥
 क्रियतां शिल्पिभिः पन्थाः समानि विषमाणि च ।
 रक्षिणश्चानुसंयान्तु पथि दुर्गविचारकाः ॥
 एवं संभाषमाणं तं रामहेतोर्नृपात्मजम् ।
 प्रत्युवाच जनः सर्वः श्रीमद्वाक्यमनुत्तमम् ॥
 एवं ते भाषमाणस्य पद्मा श्रीरूपतिष्ठताम् ।
 यस्त्वं ज्येष्ठे नृपसुते पृथिवीं दातुमिच्छसि ॥
 एवमुक्त्वा तु धर्मात्मा भरतो भ्रातृवत्सलः ।
 समीपस्थमुवाचेदं सुमन्त्रं मन्त्रकोविदम् ॥
 तूर्णमुत्थाय गच्छ त्वं सुमन्त्र मम शासनात् ।
 यात्रामाज्ञापय क्षिप्रं बलं चैव समानय ॥
 ततो योधाङ्गनाः सर्वा भतन्सर्वान्गृहे गृहे ।
 यात्रागमनमाज्ञाय त्वरयन्ति स्म हर्षिताः ॥
 सज्जं तु तद्बलं दृष्ट्वा भरतो गुरुसंनिधौ ।
 रथं मे त्वरयस्वेति सुमन्त्रं पार्श्वतोऽब्रवीत् ॥

भरतस्य तु तस्याङ्गां परिगृह्य प्रहर्षितः ।
 रथं गृहीत्वोपययौ युक्तं परमवाजिभिः ॥
 ततः समुत्थितः कल्यमास्थाय स्यन्दनोत्तमम् ।
 प्रययौ भरतः शीघ्रं रामदर्शनकाम्यया ॥
 कैकेयी च सुमित्रा च कौसल्या च यशस्विनी ।
 रामानयनसंतुष्टा ययुर्यानेन भास्वता ॥
 प्रहृष्टमुदिता सेना सान्वयात्कैकयीसुतम् ।
 भ्रातुरानयने यातं भरतं भ्रातृवत्सलम् ॥
 ते गत्वा दूरमध्वानं रथयानाश्चकुञ्जरैः ।
 समासेदुस्ततो गङ्गां शृङ्गवेरपुरं प्रति ॥
 निवेश्य गङ्गामनु तां महानदीं चमूं विधानैः परिवर्हशोभिनीम् ।
 उवास रामस्य तदा महात्मनो विचिन्तमानो भरतो निवर्तनम् ॥
 ततो निविष्टां ध्वजिनीं गङ्गामन्वाश्रितां नदीम् ।
 निषादराजां दृष्ट्वैव ज्ञातीन्स परितोऽब्रवीत् ॥
 यदा नु खलु दुर्बुद्धिर्भरतः स्वयमागतः ।
 स एष हि महाकायः कोविदारध्वजां रथे ॥
 बन्धयिष्यति वा पार्श्वे रथे वास्मान्वधिष्यति ।
 अनु दाशरथिं रामं पित्रा राज्याद्विवासितम् ॥
 संपन्नां श्रियमन्विच्छंस्तस्य राज्ञः सुदुर्लभाम् ।
 भरतः कैकयीपुत्रो हन्तुं समधिगच्छति ॥
 यदि तुष्टस्तु भरतो रामस्येह भविष्यति ।
 इयं स्वस्तिमती सेना गङ्गामद्य तरिष्यति ॥

इत्युक्त्वोपायनं गृह्य मत्स्यमांसमधूनि च ।
 अभिचक्राम भरतं निषादाधिपतिर्गुहः ॥
 लब्ध्वानुज्ञां संप्रहृष्टो ज्ञातिभिः परिवारितः ।
 आगम्य भरतं प्रहो गुहो वचनमब्रवीत् ॥
 दाशास्त्वनुगमिष्यन्ति देशज्ञाः सुसमाहिताः ।
 अहं चानुगमिष्यामि राजपुत्र महाबल ॥
 कच्चिन्न दुष्टो ब्रजसि रामस्याक्लिष्टकर्मणः ।
 इयं ते महती सेना शङ्कां जनयतीव मे ॥
 तमेवमभिभाषन्तमाकाश इव निर्मलः ।
 भरतः श्रद्धया वाचा गुहं वचनमब्रवीत् ॥
 मा भूत्स कालो यत्कष्टं न मां शङ्कितुमर्हसि ।
 राघवः स हि मे भ्राता ज्येष्ठः पितृसमो मतः ।
 तं निवर्तयितुं यामि काकुत्स्थं वनवासिनम् ।
 बुद्धिरन्या न मे कार्या गुह सत्यं ब्रवीमि ते ॥
 स तु संहृष्टवदनः श्रुत्वा भरतभाषितम् ।
 पुनरेवाब्रवीद्वाक्यं भरतं प्रति हर्षितः ॥
 धन्यस्त्वं न त्वया तुल्यं पश्यामि जगतीतले ।
 अयन्नादागतं राज्यं यस्त्वं त्यक्तुमिहेच्छसि ॥
 शाश्वती खलु ते कीर्तिर्लोकाननुचरिष्यति ।
 यस्त्वं कृच्छ्रगतं रामं प्रत्यानयितुमिच्छसि ॥
 आचचक्षेऽथ सद्भावं लक्ष्मणस्य महात्मनः ।
 भरतायाप्रमेयाय गुहो गहनगोचरः ॥

तं जाग्रतं गुणैर्युक्तं वरचापेषुधारिणम् ।
 भ्रातृगुण्यर्थमत्यन्तमहं लक्ष्मणमब्रुवम् ॥
 इयं तात सुखा शय्या त्वदर्थमुपकल्पिता ।
 प्रत्याश्वसिहि शेष्वास्यां सुखं राघवनन्दन ॥
 साऽहं प्रियसखं रामं शयानं सह सीतया ।
 रक्षिष्यामि धनुष्पाणिः सर्वैः स्वैर्ज्ञातिभिः सह ॥
 एवमस्माभिरुक्तेन लक्ष्मणेन महात्मना ।
 अनुनीता वयं सर्वे धर्ममेवानुपश्यता ॥
 कथं दाशरथौ भूमौ शयाने सह सीतया ।
 शक्या निद्रा मया लब्धुं जीवितानि सुखानि वा ॥
 परिदेवयमानस्य तस्यैवं हि महात्मनः ।
 तिष्ठतो राजपुत्रस्य शर्वरी सात्यवर्तत ॥
 गुहस्य वचनं श्रुत्वा भरतो भृशमप्रियम् ।
 ध्यानं जगाम तत्रैव यत्र तच्छ्रुतमप्रियम् ॥
 तदवस्थं तु भरतं शत्रुघ्नोऽनन्तरस्थितः ।
 परिष्वज्य रुरादोच्चैर्विसंज्ञः शोककर्षितः ॥
 ततः सर्वाः समापेतुर्मातरा भरतस्य ताः ।
 उपवासकृशा दीना भर्तृव्यसनकर्षिताः ॥
 ताश्च तं पतितं भूमौ रुदत्यः पर्यवारयन् ।
 कौसल्या त्वनुसृत्यैनं दुर्मनाः परिष्वजे ॥
 स मुहूर्तं समाश्वस्य रुदन्नेव महायशाः ।
 कौसल्यां परिसान्त्वयंदं गृहं वचनमब्रवीत् ॥

भ्राता मे कावसद्रात्रिं क सीता क च लक्ष्मणः ।

अस्वपच्छयने कस्मिन्किं भुक्त्वा गुह शंस मे ॥

सोऽब्रवीद्भरतं हृष्टो निषादाधिपतिर्गुहः ।

यद्विधं प्रतिपदे च रामे प्रियहितेऽतिथौ ॥

एतत्तदिङ्गुदीमूलमिदमेव च तत्तृणम् ।

अस्मिन्नामश्च सीता च रात्रिं तां शयिताभूमौ ॥

तच्छ्रुत्वा निपुणं सर्वं भरतः सह मन्त्रिभिः ।

इङ्गुदीमूलमागम्य रामशय्यामवैक्षत ॥

अब्रवीज्जननीः सर्वा इह तस्य महात्मनः ।

शर्वरी शयिता भूमाविदमस्य विमर्दितम् ॥

यस्मिन्निदेहराजस्य सुता च प्रियदर्शना ।

दयिता शयिता भूमौ स्नुषा दशरथस्य च ॥

इयं शय्या मम भ्रातुरिदमावर्तितं शुभम् ।

स्थण्डिले कठिने सर्वं गात्रैर्विमृदितं तृणम् ॥

हा हतोऽस्मि नृशंसोऽस्मि यत्सभार्यः कृते मम ।

ईदृशीं राघवः शय्यामधिशेते ह्यनाथवत् ॥

अद्यप्रभृति भूमौ तु शयिष्येऽहं तृणेषु वा ।

फलमूलाशनो नित्यं जटाचीराणि धारयन् ॥

तस्याहमुत्तरं कालं निवत्स्यामि सुखं वने ।

तत्प्रतिश्रुतमार्यस्य नैव मिथ्या भविष्यति ॥

प्रसाद्यमानः शिरसा मया स्वयं बहुप्रकारं यदि न प्रपत्स्यते ।

ततोऽनुवत्स्यामि चिराय राघवं वनेचरं नार्हति मामुपेक्षितुम् ॥

ततः स्वस्तिकविज्ञेयां पाण्डुकम्बलसंवृताम् ।
 सनन्दिघोषां कल्याणीं गुह्यो नावमुपाहरत् ॥
 तामारुरोह भरतः शत्रुघ्नश्च महाबलः ।
 कौसल्या च सुमित्रा च याश्चान्या राजयोषितः ॥
 नावश्चारुरुहुस्त्वन्यं प्रवैस्तेरुस्तथापरं ।
 अन्यंकुम्भघटैस्तेरुन्यं तेरुश्च बाहुभिः ॥
 सा पुण्या ध्वजिनी गङ्गां दारौः संतारिता स्वयम् ।
 मैत्रं मुहूर्ते प्रययौ प्रयागवनमुत्तमम् ॥
 आश्वासयित्वा च चमूँ महात्मा निवेशयित्वा च यथोपजोषम् ।
 द्रष्टुं भरद्वाजमृषिप्रवर्यं ऋत्विक्सदस्यैर्भरतः प्रतस्थं ॥
 भरद्वाजाश्रमं गत्वा कंशादेव नरर्षभः ।
 जनं सर्वमवस्थाप्य जगाम सह मन्त्रिभिः ॥
 पद्भ्यामेव तु धर्मज्ञां न्यस्तशस्त्रपरिच्छदः ।
 वसानो वाससी क्षौमे पुराधाय पुराहितम् ॥
 ताभ्यामर्घ्यं च पाद्यं च दत्त्वा पश्चात्फलानि च ।
 आनुपूर्व्याञ्च धर्मज्ञः पप्रच्छ कुशलं कुलं ॥
 अयाध्यायां बले कोशे मित्रेष्वपि च मन्त्रिषु ।
 जानन्दशरथं वृत्तं नराजानमुदाहरत् ॥
 वसिष्ठो भरतश्चैनं पप्रच्छतुरनामयम् ।
 शरीरेऽग्निषु शिष्येषु वृत्तं पु मृगपक्षिषु ॥
 तथेति तु प्रतिज्ञाय भरद्वाजो महायशाः ।
 भरतं प्रत्युवाचेदं राघवस्नेहबन्धनात् ॥

किमिहागमने कार्यं तव राज्यं प्रशासतः ।
 एतदाचक्ष्व सर्वं मे न हि मे शुध्यते मनः ॥
 सुषुवे यममित्रघ्नं कौसल्यानन्दवर्धनम् ।
 भ्रात्रा सह सभार्यो यश्चिरं प्रव्राजितो वनम् ॥
 कञ्चिन्न तस्यापापस्य पापं कर्तुमिहेच्छसि ।
 अकण्टकं भोक्तुमना राज्यं तस्यानुजस्य च ॥
 एवमुक्तो भरद्वाजं भरतः प्रत्युवाच ह ।
 पर्यश्रुनयनो दुःखाद्वाचा संसज्जमानया ॥
 हतोऽस्मि यदि मामेवं भगवानपि मन्यते ।
 मत्तो न दोषमाशङ्कं मैवं मामनुशाधि हि ॥
 न चैतदिष्टं माता मे यदवोचन्मदन्तरे ।
 नाहमेतेन तुष्टश्च न तद्वचनमाददे ॥
 अहं तु तं नरव्याघ्रमुपयातः प्रसादकः ।
 प्रतिनेतुमयोध्यायां पादौ चास्याभिवन्दितुम् ॥
 तं मामेवंगतं मत्वा प्रसादं कर्तुमर्हसि ।
 शंस मे भगवन् रामः क संप्रति महीपतिः ॥
 उवाच तं भरद्वाजः प्रसादाद्भरतं वचः ॥
 त्वय्येतत्पुरुषव्याघ्र युक्तं राघववंशजे ।
 गुरुवृत्तिर्दमश्चैव साधूनां चानुयायिता ॥
 जाने चैतन्मनस्थं ते दृढीकरणमस्त्विति ।
 अपृच्छं त्वां तवात्यर्थं कीर्तिं समभिवर्धयन् ॥
 जाने च रामं धर्मज्ञं ससीतं सहलक्ष्मणम् ।

अयं वसति ते भ्राता चित्रकूटे महागिरौ ॥
 श्वस्तु गन्तासि तं देशं वसाद्य सह मन्त्रिभिः ।
 ततस्तां रजनीं व्युष्य भरतः सपरिच्छदः ।
 कृतातिथ्यो भरद्वाजं कामादभिजगाम ह ॥
 आमन्त्रयेऽहं भगवन् कामं त्वामृषिसत्तम ।
 इति पृष्टस्तु भरतं भ्रातुर्दर्शनलालसम् ॥
 प्रत्युवाच महातेजा भरद्वाजो महातपाः ।
 भरतार्द्धतृतीयेषु योजनेष्वजने वने ॥
 चित्रकूटगिरिस्तत्र रम्यनिर्भरकाननः ।
 उत्तरं पाश्चर्मासाद्य तस्य मन्दाकिनी नदी ॥
 अनन्तरं तत्सरितश्चित्रकूटश्च पर्वतम् ।
 तयोः पर्णकुटीं तात तत्र तौ वसतो ध्रुवम् ॥
 अभिवाद्य तु संसिद्धः कृत्वा चैनं प्रदक्षिणम् ।
 आमन्त्र्य भरतः सैन्यं युज्यतामिति चाब्रवीत् ॥
 स गत्वा दूरमध्वानं संपरिश्रान्तवाहनः ।
 उवाच वचनं श्रीमान् वसिष्ठं मन्त्रिणां वरम् ॥
 यादृशं लक्ष्यते रूपं यथा चैव मया श्रुतम् ।
 व्यक्तं प्राप्ताः स्म तद्देशं भरद्वाजो यमब्रवीत् ॥
 अयं गिरिश्चित्रकूटस्तथा मन्दाकिनी नदी ।
 एतत्प्रकाशतेदूरान्नीलमेघनिभं वनम् ॥
 एवमुक्तास्ततः सैन्यास्तत्र तस्थुः समन्ततः ।
 तथातत्रासतस्तस्य भरतस्योपयायिनः ॥

सैन्यरेणुश्च शब्दश्च प्रादुरास्तां नभस्पृशौ ।
 स तत् सैन्यसमुद्भूतं शब्दं शुश्राव राघवः ॥
 उवाच रामः सौमित्रिं लक्ष्मणं दीप्ततेजसम् ।
 हन्त लक्ष्मण पश्यंह सूमित्रासुप्रजास्त्वया ॥
 भीमस्तनितगम्भीरं तुमुलः श्रूयते स्वनः ।
 राजा वा राजपुत्रो वा मृगयामटते वने ॥
 अन्यद्वा श्वापदं किञ्चित् सौमित्रं ज्ञातुमर्हसि ।
 स लक्ष्मणः संत्वरितः सालमारुह्य पुष्पितम् ॥
 प्रेक्षमाणो दिशः सर्वाः पूर्वा दिशमवैक्षत ।
 उदङ्मुखः प्रेक्षमाणं ददर्श महतीं चमूम् ॥
 गजाश्चरथसम्बाधां यत्तैर्युक्तां पदातिभिः ।
 शशंस सेनां रामाय वचनं चेदमब्रवीत् ॥
 अग्निं संशमयत्वायः सीताच भजतां गुहाम् ।
 सज्जं कुरुष्व चापं च शरांश्चक्रवचं तथा ॥
 सम्पन्नं राज्यमिच्छंस्तु व्यक्तं प्राप्याभिषेचनम् ।
 आवां हन्तुं समभ्यंति कैकेय्या भरतः सुतः ॥
 गृहीतधनुषावावां गिरिशीर्षश्रयावहे ।
 अथवेहैव तिष्ठावः संनद्धावुद्यतायुधौ ॥
 अद्यैव चित्रकूटस्य काननं निशितैः शरैः ।
 छिन्दच्छत्रुशरीराणि करिष्ये शोणितोक्षितम् ॥
 शराणां धनुषश्चाहमनृणोऽस्मिमहावने ।
 ससैन्यं भरतं हत्वा भविष्यामि न संशयः ॥

रामस्तु परिसान्त्वयाथ इदं वचनमब्रवीत् ।
 किमत्र धनुषा कार्यमसिना वा स चर्मणा ॥
 पितुः सत्यं प्रतिश्रुत्य हत्वा भरतमाहवे ।
 किं करिष्यामि राज्येन सापवादेन लक्ष्मण ॥
 धर्ममर्थञ्च कामं च पृथिवीं वापि लक्ष्मण ।
 इच्छामि भवतामर्थे एतत् प्रतिशृणोमि ते ॥
 मन्येऽहमागतोऽयोध्यां भरतो भ्रातृवत्सलः ।
 श्रुत्वा प्रब्राजितं मां हि जटावल्कलधारिणं ॥
 अम्बाञ्च केकयीं रुष्य भरतश्चाप्रियं वदन् ।
 प्रसाद्य पितरं श्रीमान् राज्यं मे दातुमागतः ॥
 नहि ते निष्ठुरं वाच्यां भरतो नाप्रियं वचः ।
 निरीक्ष्य स मुहूर्तन्तु ददर्श भरतो गृहम् ॥
 उटजे राममासीनं जटामण्डलधारिणम् ।
 स्थण्डिले दर्भसंस्तीर्णे सीतया लक्ष्मणेन च ॥
 अभ्यधावत धर्म्मात्मा भरतः कंकरीसुतः ।
 पादावप्राप्य रामस्य पपात भरतो रुदन् ॥
 शत्रुघ्नश्चापि रामस्य ववन्दे चरणौ रुदन् ।
 तावुभौ च समालिङ्ग्य रामोऽप्यश्रून्यवर्तयत् ॥
 भ्रातरं भरतं रामः परिजग्राह पाणिना ।
 आघ्राय रामस्तं मूर्ध्नि परिष्वज्य च राघवम् ॥
 अङ्गे भरतमारोप्य पथ्यं पृच्छत सादरम् ।
 क्वनुतेऽभूत् पिता तात यदरण्यं त्वमागतः ॥

नहि त्वं जीवतस्तस्य वनमागन्तुमर्हसि ।
 क्वचिन्न दीनः सहसा राजा लोकान्तरं गतः ॥
 यन्निमित्तमिमं देशं कृष्णाजिनजटाधरः ।
 हित्वा राज्यं प्रविष्टस्त्वं तत्सत्यं वक्तुमर्हसि ॥
 इत्युक्तः केकयीपुत्रः काकुत्स्थेन महात्मना ।
 प्रगृह्य बलवद् भूयः प्राञ्जलिर्वाक्यमब्रवीत् ॥
 आर्य तातः परित्यज्य कृत्वा कर्मसुदुष्करम् ।
 गतः स्वर्गं महाबाहुः पुत्रशोकाभिपीडितः ॥
 स्त्रिया नियुक्तः कैकेय्या मम मात्रा परंतप ।
 चकार सा महत्पापमिदमात्मयशोहरम् ॥
 सा राज्यफलमप्राप्य विधवा शोककशिता ।
 पतिष्यति महाघोरे नरके जननी मम ॥
 इमाः प्रकृतयः सर्वा विधवा मातरस्त्रयः ।
 त्वत्सकाशमनुप्राप्ताः प्रसादं कर्तुमर्हसि ॥
 एवमुक्त्वा महाबाहुः सबाष्पः केकयीसुतः ।
 रामस्य शिरसा पादौ जग्राह भरतः पुनः ॥
 भ्रातरं भरतं रामः परिष्वज्येदमब्रवीत् ।
 न दोषं त्वयि पश्यामि सूक्ष्ममप्यरिसूदन ॥
 न चापि जननीं बाल्यात् त्वं विगर्हितुमर्हसि ।
 राज्यहेतोः कथं पापमाचरेत् मद्विधो जनः ॥
 रामस्य वचनं श्रुत्वा भरतः प्रत्युवाच ह ।
 ज्येष्ठे पुत्रे स्थिते राजा न कनीयान् भवेन्नृपः ॥

स समृद्धां मया सार्द्धमयोध्यां गच्छ राघव ।
 निष्क्रान्तमात्रे भवति सहसीते सलक्ष्मणे ॥
 दुःखशोकाभिभूतस्तु राजा त्रिदिवमभ्यगात् ।
 उत्तिष्ठ पुरुषव्याघ्र क्रियतामुदकं पितुः ॥
 अहं चायञ्च शत्रुघ्नः पूर्वमेव कृतोदकौ ।
 स रामः स्वर्गतं श्रुत्वा पितरं पृथिवीपतिम् ॥
 उवाच भरतं वाक्यं धर्मात्मा धर्मसंहितम् ।
 यत्राहमपि तेनैव नियुक्तः पुण्यकर्मणा ॥
 तत्रैवाहं करिष्यामि पितुरार्यस्य शासनम् ।
 न मया शासनं तस्य त्यक्तुं न्याय्यमरिन्दम ॥
 स त्वयापि सदा मान्यः स वै बन्धुः स नः पिता
 अयोध्यां गच्छ भरत प्रकृतीरुपरञ्जय ॥
 शत्रुघ्नसहितो वीर सहस्रवैर्द्विजातिभिः ।
 आश्वासयन्तं भरतं जाबालिर्ब्राह्मणोत्तमः ।
 उवाच रामं धर्मज्ञं धर्मापंतमिदं वचः ॥
 सतां बुद्धिं पुरस्कृत्य सर्वलोकनिदर्शिनीम् ।
 राज्यं स त्वं निगृहीष्व भरतेन प्रसादितः ॥
 जाबालेस्तु वचः श्रुत्वा रामः सत्यपराक्रमः ।
 उवाच परयासूक्त्या बुद्ध्या विप्रतिपन्नया ॥
 कथं ह्यहं प्रतिज्ञाय वनवासमिमं गुरोः ।
 भरतस्य करिष्यामि वचो हित्वा गुरोर्वचः ॥
 क्रुद्धमाज्ञाय रामं तु वशिष्ठः प्रत्युवाच ह ।

स राघवाणां कुलधर्ममात्मनः सनातनं नाद्य विहन्तुमर्हसि ।

प्रभूतरत्नामनुशाधि मेदिनीं प्रभूतराष्ट्रां पितृवन्महायशाः ॥

स तेऽहं पितुराचार्यस्तव चैव परंतप ।

मम त्वं वचनं कुर्वन्नातिवर्तेः सतां गतिम् ॥

इमा हि ते परिषदो ज्ञातयश्च नृपास्तथा ।

एषु तात चरन्धर्मं नातिवर्तेः सतां गतिम् ॥

वृद्धाया धर्मशीलाया मातुर्नार्हस्यवर्तितुम् ।

अस्या हि वचनं कुर्वन्नातिवर्तेः सतां गतिम् ॥

भरतस्य वचः कुर्वन्त्याचमानस्य राघव ।

आत्मानं नातिवर्तेस्त्वं सत्यधर्मपराक्रम ॥

एवं मधुरमुक्तः स गुरुणा राघवः स्वयम् ।

प्रत्युवाच समासीनं वसिष्ठं पुरुषर्षभः ॥

स हि राजा दशरथः पिता जनयिता मम ।

आज्ञापयन्मां यत्तस्य न तन्मिथ्या भविष्यति ॥

एवमुक्तेन रामेण भरतः प्रत्यनन्तरम् ।

उवाच विपुलोरस्कः सूतं परमदुर्मनाः ॥

इह तु स्थण्डिले शीघ्रं कुशानास्तर सारथे ।

आर्यं प्रत्युपवेक्ष्यामि यावन्मे संप्रसीदति ॥

निराहारो निरालोको धनहीनो यथा द्विजः ।

शये पुरस्ताच्छालायां यावन्मां प्रतियास्यति ॥

स तु राममवेक्षन्तं सुमन्त्रं प्रेक्ष्य दुर्मनाः ।

कुशोत्तरमुपस्थाप्य भूमावेवास्थितः स्वयम् ॥

तमुवाच महातेजा रामो राजर्षिसत्तमः ।
 किं मां भरत कुर्वाणं तात प्रत्युपवेक्ष्यसे ॥
 उत्तिष्ठ नरशार्दूल हित्वैतद्दारुणं व्रतम् ।
 पुरवर्यामितः क्षिप्रमयोध्यां याहि राघव ॥
 अथोत्थाय जलं स्पृष्ट्वा भरतो वाक्यमब्रवीत् ।
 शृण्वन्तु मे परिपदो मन्त्रिणः शृणुयुस्तथा ॥
 न याचे पितरं राज्यं नानुशासामि मातरम् ।
 एवं परमधर्मज्ञं नानुजानामि राघवम् ॥
 यदि त्ववश्यं वस्तव्यं कर्तव्यं च पितुर्वचः ।
 अहमेव निवत्स्यामि चतुर्दश वने समाः ॥
 धर्मात्मा तस्य सत्येन भ्रातुर्वाक्येन विस्मितः ।
 उवाच रामः संप्रेक्ष्य पौरजानपदं जनम् ॥
 विक्रीतमाहितं क्रीतं यत्पित्रा जीवता मम ।
 न तल्लोपयितुं शक्यं मया वा भरतेन वा ॥
 जानामि भरतं क्षान्तं गुरुसत्कारकारिणम् ।
 सर्वमेवात्र कल्याणं सत्यसंधे महात्मनि ॥
 अनेन धर्मशीलेन वनात्प्रत्यागतः पुनः ।
 भ्रात्रा सह भविष्यामि पृथिव्याः पतिरुत्तमः ॥
 व्रस्तगात्रस्तु भरतः स वाचा सज्जमानया ।
 कृताञ्जलिरिदं वाक्यं राघवं पुनरब्रवीत् ॥
 राम धर्ममिमं प्रेक्ष्य कुलधर्मानुसंततम् ।
 कर्तुमर्हसि काकुत्स्थ मम मातुश्च याचनाम् ॥

तवागमनमाकाङ्क्षन्वसन्वै नगराद्बहिः ॥
 तव पादुकयोन्यस्य राज्यतन्त्रं परंतप ।
 चतुर्दशे हि संपूर्णे वर्षेऽहनि रघूत्तम ॥
 न द्रक्ष्यामि यदि त्वां तु प्रवेक्ष्यामि हुताशनम् ।
 तथेति च प्रतिज्ञाय तं परिष्वज्य सादरम् ॥
 शत्रुघ्नं च परिष्वज्य वचनं चेदमब्रवीत् ।
 मातरं रक्त कैकेयीं मा रापं कुरु तां प्रति ॥
 मया च सीतया चैव शप्तोऽसि रघुनन्दन ।
 इत्युक्त्वाश्रुपरीताक्षां भ्रातरं विसमर्ज ह ॥

तं मातरं बाष्पगृहीतकण्ठ्यो दुःखेन नामन्त्रयितुं हि शकुः ।
 स चैव मातरमिवाद्य सर्वा रुदन्कुटीं स्थां प्रविवेश रामः ॥

ततः शिरसि कृत्वा तु पादुके भरतस्तदा ।
 आरुराह रथं दृष्टः शत्रुघ्नसहितस्तदा ॥
 ततः प्रदक्षिणं कृत्वा भरद्वाजं पुनः पुनः ।
 भरतस्तु ययौ श्रीमानयोध्यां सह मन्त्रिभिः ॥
 ततो निक्षिप्य मातस्ता अयोध्यायां दृढव्रतः ।
 भरतः शोकसंतप्तो गुरुनिदमथाब्रवीत् ॥
 नन्दिग्रामं गमिष्यामि सर्वानामन्त्रयंऽत्र वः ।
 तत्र दुःखमिदं सर्वं सहिष्ये राघवं विना ॥
 भरतस्तु ततः क्षिप्रं नन्दिग्रामं प्रविश्य सः ।
 अवतीर्य रथात्तूर्णं गुरुनिदमभाषत ॥
 एतद्राज्यं मम भ्रात्रा दत्तं संन्यासमुत्तमम् ।

यांगक्षेमवहे चमं पादुके हेमभूषिते ॥
 भरतः शिरसा कृत्वा संन्यासं पादुके ततः ।
 श्रवणीदुःखसंतप्तः सर्वं प्रकृतिमण्डलम् ॥
 छत्रं धारयत क्षिप्रमार्यपादाविमौ मतौ ।
 आभ्यां राज्ये स्थितो धर्मः पादुकाभ्यां गुरोर्मम ॥
 भ्रात्रा तु मयि संन्यासां निक्षिप्रः सोऽहदादयम् ।
 तमिमं पालयिष्यामि राघवागमनं प्रति ॥
 ततो निक्षिप्रभारोऽहं राघवेण समागतः ।
 निवेद्य गुरवे राज्यं भजिष्यं गुरुवर्तिताम् ॥
 राघवाय च संन्यासं दत्त्वेमं वरपादुके ।
 राज्यं चंदमयाध्यां च श्रूतपापो भवान्यहम् ॥
 स वल्कलजटाधारी मुनिवेषधरः प्रभुः ।
 नन्दिग्रामेऽवसद्भीरुः ससैन्या भरतस्तदा ॥
 सबालव्यजनं छत्रं धारयामास स स्वयम् ।
 भरतः शासनं सर्वं पादुकाभ्यां निवेदयन् ॥
 प्रतियाते तु भरते वसन् रामस्तदा वने ।
 न तत्राराचयद्वासं कारणैर्बहुभिस्तदा ॥
 सोऽत्रैराश्रममासाद्य तं ववन्दे महायशाः ।
 स्वयमातिथ्यमादिश्य सर्वमस्य सुसत्कृतम् ।
 तं चापि भगवानत्रिः पुत्रवत्प्रत्यपद्यत ॥
 एष पन्था महर्षीणां फलान्याहरतां वने ॥
 अनेन तु वनं दुर्गं गन्तुं राघव ते क्षमम् ।

इतीरितः प्राञ्जलिभिस्तपस्विभिर्द्विजैः कृतस्वस्त्ययनः परन्तपः ।

वनं सभार्यः प्रविवेश राघवः स लक्ष्मणः सूर्य इवाभ्रमण्डलम् ॥

प्रविश्य तु महारण्यं दण्डकारण्यमात्मवान् ।

रामो ददर्श दुर्धर्षस्तापसाश्रममण्डलम् ॥

दिव्यज्ञानापपन्नास्ते रामं दृष्ट्वा महर्षयः ।

अभिजग्मुस्तदा प्रीता वैदेहीं च यशस्विनीम् ॥

कृतातिथ्योऽथ रामस्तु सूर्यस्योदयनं प्रति ।

हत्वा तु तं भीमबलं विराधं राक्षसं वनं ।

ततः सीतां परिष्वज्य समाश्रास्य च वीर्यवान् ॥

अब्रवीद्भ्रातरं रामो लक्ष्मणं दीप्रतेजसम् ।

कष्टं वनमिदं दुर्गं न च स्मो वनगांचराः ॥

अभिगच्छामहे शीघ्रं शरभङ्गं तपोवनम् ।

आश्रमं शरभङ्गस्य राघवोऽभिजगाम ह ॥

शरभङ्गे दिवं प्रापे मुनिमङ्गाः समागताः ।

अभ्यगच्छन्त काकुत्स्थं रामं ज्वलिततेजसम् ॥

रामस्तु सहितो भ्रात्रा सीतया च परंतपः ।

सुतीक्ष्णस्याश्रमपदं जगाम सह तैर्द्विजैः ॥

रामस्तु सहसौमित्रिः सुतीक्ष्णनाभिपूजितः ।

परिणाम्य निशां तत्र प्रभाते प्रत्यबुध्यत ॥

उत्थाय च यथाकालं राघवः सहसीतया ॥

अग्रतः प्रययौ रामः सीता मध्ये सुशोभना ।

पृष्ठतस्तु धनुष्पाणिर्लक्ष्मणोऽनुजगाम ह ॥

सुतीक्ष्णेनोपदिष्टेन गत्वा तेन पथा सुखम् ।
 इदं परमसंहृष्टो वाक्यं लक्ष्मणमब्रवीत् ॥
 अयं दीर्घायुपस्तस्य लोके विश्रुतकर्मणः ।
 अगस्त्यस्याश्रमः श्रीमान्विनीतमृगसेवितः ॥
 प्रविष्ट्वाश्रमपदं सीतया सहभार्यया ।
 गृहीतचारुपां तु नराधिपात्मजौ विषक्ततूणी समरंष्वकातरौ ।
 यथोपदिष्टेन पथा महर्षिणा प्रजग्मतुः पञ्चवटीं समाहितौ ॥
 ततः पञ्चवटीं गत्वा नानाव्यालमृगायुताम् ।
 उवाच लक्ष्मणं रामो भ्रातरं दीप्ततेजसम् ॥
 आगताः स्म यथादिष्टं यं देशं मुनिरब्रवीत् ।
 अयं पञ्चवटीदेशः सौम्य पुष्पितकाननः ॥
 आश्रमः कतरस्मिन्नो देशं भवति संमतः ॥
 एवमुक्तस्तु रामेण लक्ष्मणः परवीरहा ।
 इहाश्रमपदं रम्यं यथा वा कर्तुमर्हसि ॥
 अचिरंणाश्रमं भ्रातुश्चकार सुमहाबलः ॥
 स रामः पर्णशालायामासीनः सह सीतया ।
 लक्ष्मणेन सह भ्रात्रा चकार विविधाः कथाः ॥
 तदासीनस्य रामस्य कथासंसक्तचेतसः ।
 तं देशं राक्षसी काचिदाजगाम यदृच्छया ॥
 सा तु शूर्पणखा नाम दशग्रीवस्य रत्नसः ।
 भगिनी राममासाद्य ददर्श त्रिदशोपमम् ॥
 बभूवेन्द्रोपमं दृष्ट्वा राक्षसी काममोहिता ।

सुमुखं दुर्मुखी रामं वृत्तमध्यं महोदरी ॥
 तां तु शूर्पणखां रामः कामपाशावपाशिताम् ।
 स्वेच्छया शलक्षण्या वाचा स्मितपूर्वमथाब्रवीत् ॥
 कृतदारोऽस्मि भवति भार्येयं दयिता मम ।
 त्वद्विधानां तु नारीणां सुदुःखा ससपन्नता ॥
 अनुजस्त्वेष मे भ्राता शीलवान्प्रियदर्शनः ।
 श्रीमानकृतदारश्च लक्ष्मणो नाम वीर्यवान् ॥
 अनुरूपश्च ते भर्ता रूपस्यास्य भविष्यति ।
 एनं भज विशालाक्षि भर्तारं भ्रातरं मम ॥
 इति रामेण सा प्रोक्ता राक्षसी काममोहिता ।
 विसृज्य रामं सहसा ततो लक्ष्मणमब्रवीत् ॥
 अस्य रूपस्य ते युक्ता भार्याहं वरवर्णिनी ।
 मया सह सुखं सर्वान्दण्डकान्विचरिष्यसि ॥
 एवमुक्तस्तु सौमित्रो राक्षस्या वाक्यकोविदः ।
 ततः शूर्पणखां स्मित्वा लक्ष्मणो युक्तमब्रवीत् ॥
 कथं दासस्य मे दासी भार्या भवितुमिच्छसि ।
 सोऽहमार्येण परवान्भ्रात्रा कमलवर्णिनी ॥
 समृद्धार्थस्य सिद्धार्था मुदितामलवर्णिनी ।
 आर्यस्य त्वं विशालाक्षि भार्या भव यवीयसी ॥
 इति सा लक्ष्मणेनोक्ता कराला निर्णतोदरी ।
 मन्यते तद्वचः सत्यं परिहासाविचक्षणा ॥
 सा रामं पर्णशालायामुपविष्टं परंतपम् ।

सीतया सह दुर्धमब्रवीत्काममोहिता ॥
 इमां विरूपामसतीं करालां निर्णतादरीम् ।
 वृद्धां भार्यामवष्टभ्य न मां त्वं बहु मन्यसे ।
 अद्ये मां भक्षयिष्यामि पश्यतस्तव मानुषीम् ।
 त्वया सह चरिष्यामि निःसपत्ना यथासुखम् ।
 तां मृत्युपाशप्रतिमामापतन्तीं महाबलः ।
 निगृह्य रामः कुपितस्ततो लक्ष्मणमब्रवीत् ।
 इमां विरूपामसतीमतिमत्तां महोदरीम् ।
 राक्षसीं पुरुषव्याघ्र विरूपयितुमर्हसि ॥
 इत्युक्त्वा लक्ष्मणस्तस्याः क्रुद्धो रामस्य पश्यतः ।
 उद्धृत्य खड्गं चिच्छेद कर्णनासं महाबलः ॥
 निकृत्तकर्णनासा तु विस्वरं सा विनद्य च ।
 यथागतं प्रदुद्राव घारा शूर्पणखा वनम् ॥

ततस्तु सा राक्षससङ्घसंवृतं खरं जनस्थानगतं विरूपिता ।
 उपेत्य तं भ्रातरमुग्रतेजसं पपात भूमौ गगनाद्यथाशनिः ॥
 ततः सभार्यं भयमोहमूर्छिता मलक्ष्मणं राघवमागतं वनम् ।
 विरूपणं चात्मनि शोणितोक्षिता शशंस सर्वं भगिनी खरस्य सा ॥
 प्रवृद्धमन्युस्तु खरः खरस्वरां रिपोर्वधार्थं त्वरितो यथान्तकः ।
 अचूचुदत्सारथिमुन्नदन्पुनर्महाबलो मेघ इवाश्मवर्षवान् ॥
 सा भीमवेगा समराभिकाङ्क्षिणी सुदारुणा राक्षसवीरसेना ।
 तौ राजपुत्रौ सहसाभ्युपेता माला ग्रहाणामिव चन्द्रसूर्यौ ॥
 आश्रमं प्रतियाते तु खरं खरपराक्रमे ।

तानंवौत्पातिकान् रामः सहभ्रात्रा ददर्श ह ।
 रामोऽपि चारयंश्चक्षुः सर्वतो रणपण्डितः ।
 वितत्य च धनुर्भीमं तूण्याश्चोद्धृत्य सायकान् ।
 दुष्प्रेक्ष्यश्चाभवत्कुङ्क्षो युगान्ताग्निरिव ज्वलन् ॥
 चतुर्दशसहस्राणि रत्नसां भीमकर्मणाम् ।
 हतान्येकेन रामेण मानुपेण पदातिना ॥
 निहतं दूषणं दृष्ट्वा रणे त्रिशिरसा सह ।
 खरस्याप्यभवत्तापो दृष्ट्वा रामस्य विक्रमम् ॥
 ततः पावकसंकाशं बधाय समरं शरम् ।
 खरस्य रामो जग्राह ब्रह्मदण्डमिवापरम् ॥
 स पपात खरो भूमौ दह्यमानः शराग्निना ।
 रुद्रेणैव विनिर्दग्धः श्वेतारण्यं यथान्धकः ॥

ततस्तु तं राक्षससङ्घमर्दनं संपूज्यमानं मुदितैर्महात्मभिः ।
 पुनः परिष्वज्य मुदान्वितानना बभूव हृष्टा जनकात्मजा तदा ॥
 त्वरमाणस्ततो गत्वा जनस्थानादकम्पनः ।
 प्रविश्य लङ्कां वेगेन रावणं वाक्यमब्रवीन् ॥
 पुत्रो दशरथस्यास्ति सिंहसंहननो युवा ।
 रामो नाम महास्कन्धो वृत्तायतमहाभुजः ॥
 हतस्तेन जनस्थाने खरश्च सहदूषणः ॥
 अकम्पनवचः श्रुत्वा रावणो वाक्यमब्रवीन् ।
 गमिष्यामि जनस्थानं रामं हन्तुं सलक्ष्मणम् ॥
 अथैवमुक्तं वचने प्रावाचेदमकम्पनः ।

नहि रामो दशग्रीव शक्यो जेतुं रणे त्वया ॥
 तस्यापहर भार्या त्वं तं प्रमथ्य महावने ।
 सीतया रहितो रामो न चैव हि भविष्यति ॥
 अरञ्चयत तद्वाक्यं रावणो राक्षसाधिपः ।
 चिन्तयित्वा महाबाहुरकम्पनमुवाच ह ।
 आनेष्यामि च वैदेहीमिमां हृष्टो महापुरीम् ॥
 तदेवमुक्त्वा प्रययौ खरयुक्तेन रावणः ।
 स दूरं चाश्रमं गत्वा ताटकेयमुपागमत् ॥
 मारिचेनार्चिता राजा भक्ष्यभोज्यैरमानुषैः ।
 ततः पश्चादिदं वाक्यमब्रवीद् वाक्यकोविदः ॥
 आरक्षो मे हतस्तात रामेणाक्लिष्टकर्मणा ।
 तस्य मे कुरु साचिव्यं तस्य भार्यापहारणं ॥
 राक्षसेन्द्रवचः श्रुत्वा मारीचो वाक्यमब्रवीत् ॥
 आख्याता केन वा सीता मित्ररूपेण शत्रुणा ।
 सीतामिहानयस्वेति को ब्रवीति ब्रवीहि मे ॥
 प्रसीद लङ्केश्वर राक्षसेन्द्र लङ्कां प्रसन्नो भव साधु गच्छ ।
 त्वं स्वेषु दारेषु रमस्व नित्यं रामः सभार्यो रमतां वनेषु ॥
 एवमुक्तो दशग्रीवो मारीचेन स रावणः ।
 न्यवर्तत पुरीं लङ्कां विवेश च गृहोत्तमम् ॥
 ततः शूर्पणखा दीप्ता रावणं लोकरावणम् ।
 अमात्यमध्ये संक्रुद्धा परुषं वाक्यमब्रवीत् ॥
 चतुर्दश सहस्राणि रक्षसां भीमकर्मणाम् ।

हतान्यंकेन रामेण खरश्च सहदृषणः ॥
 त्वं तु लुब्धः प्रमत्तश्च पराधीनश्च राक्षस ।
 विषये स्वे समुत्पन्नं यद्भयं नावबुध्यसे ॥
 रामस्य तु विशालाक्षी पूर्णेन्दुसदृशानना ।
 धर्मपत्नी प्रिया नित्यं भर्तुः प्रियहिते रता ॥
 भार्याथे' तु तवानेतुमुद्यताहं वराननाम् ।
 राचते यदि ते वाक्यं ममैतद्राक्षसेश्वर ।
 क्रियतां निर्विशङ्कं वचनं मम रावण ॥
 विज्ञायैषामशक्तिं च क्रियतां च महाबल ।
 सीता तवानवद्याङ्गी भार्यात्वे राक्षसेश्वर ॥
 ततः शूर्पणखावाक्यं तच्छ्रुत्वा रामहर्षणम् ।
 सूतं संचोदयामास रथः संयुज्यतामिति ॥
 स रावणः समागम्य विधिवत्तेन रक्षसा ।
 मारीचेनार्चितो राजा सर्वकामैरमानुषैः ॥
 तं स्वयं पूजयित्वा च भोजनेनादकंन च ।
 अर्थोपहितया वाचा मारीचां वाक्यमब्रवीत् ॥
 कञ्चित्ते कुशलं राजंल्लङ्कायां राक्षसेश्वर ।
 कंनार्थेन पुनस्त्वं वै तूर्णमेव इहागतः ॥
 एवमुक्तो महातेजा मारीचेन स रावणः ।
 ततः पश्चादिदं वाक्यमब्रवीद्वाक्यकाविदः ॥
 एतदर्थमहं प्राप्तस्त्वत्समीपं निशाचर ।
 शृणु तत्कर्म साहाय्यं यत्कार्यं वचनान्मम ।

सौवर्णस्त्वं मृगो भूत्वा चित्रो रजतविन्दुभिः ।
 आश्रमे तस्य रामस्य सीतायाः प्रमुखं चर ॥
 त्वां तु निःसंशयं सीता दृष्ट्वा तु मृगरूपिणम् ।
 गृह्यतामिति भर्तारं लक्ष्मणं चाभिधास्यति ॥
 ततस्तयोरपायं तु शून्यं सीतां यथासुखम् ।
 निराबाधां हरिष्यामि राहुश्चन्द्रप्रभामिव ॥
 तच्छ्रुत्वा राक्षसेन्द्रस्य वाक्यं वाक्यविशारदः ।
 प्रत्युवाच महातेजा मारीचो राक्षसेश्वरम् ॥
 सुलभाः पुरुषा राजन्मततं प्रियवादिनः ।
 अप्रियस्य च पथ्यस्य वक्ता भोक्ता च दुर्लभः ॥
 न नूनं बुध्यसे रामं महावीर्यगुणोन्नतम् ।
 अयुक्तचारश्चपलो महेन्द्रवरुणापमम् ॥
 तस्य वै नरसिंहस्य सिंहोरस्कस्य भामिनी ।
 न सा धर्पयितुं शक्या मैथिल्याजस्विनः प्रिया ॥
 अहं तु मन्ये तव न क्षमं रणे समागमं कांसलराजसूनुना ।
 इदं हि भूयः शृणु वाक्यमुत्तमं क्षमं च युक्तं च निशाचराधिप ॥
 निवार्यमाणः सुहृदा मया भृशं प्रसह्य सीतां यदि धर्पयिष्यसि ।
 गमिष्यसि क्षीणबलः सबान्धवो यमक्षयं रामशरास्तजीवितः ॥
 मारीचस्य तु तद्वाक्यं क्षमं युक्तं च रावणः ।
 उक्तो न प्रतिजप्राह मर्तुकाम इवौषधम् ॥
 तं पथ्यहितवक्तारं मारीचं राक्षसाधिपः ।
 अब्रवीत्पुरुषं वाक्यमयुक्तं कालचोदितः ॥

आसाद्य तं जीवितसंशयस्तं मृत्युर्ध्रुवो ह्यद्य मया विरुध्यतः ।

एतद्यथावत्परिगण्य बुद्ध्या यदत्र पश्यं कुरु तत्तथा त्वम ॥

आज्ञप्तो रावणेनैतथं प्रतिकूलं च राजवत् ।

अब्रवीत्परुषं वाक्यं निःशङ्को राक्षसाधिपम ॥

केनायमुपदिष्टस्तं विनाशः पापकर्मणा ।

सपुत्रस्य स राजस्य सामात्यस्य निशाचर ॥

निवार्यमाणस्तु मया हितैषिणान् मृष्यसं वाक्यमिदं निशाचर ।

परंतकल्पाहि गतायुषां नराहितं न गृह्णन्ति सुहृद्भिरीरितम् ॥

एवमुक्त्वा तु परुषं मारीचो रावणं ततः ।

गच्छावेत्यब्रवीद्दीनां भयाद्रात्रिचरप्रभोः ॥

नहि रामं पराक्रम्य जीवन्प्रतिनिवर्तते ।

वर्तते प्रतिरूपाऽसौ यमदण्डहतस्य ते ॥

मनोहरस्निग्धवर्णां रत्नैर्नानाविधैर्वृतः ।

क्षणेन राक्षसो जातो मृगः परमशोभनः ॥

वनं प्रज्वलयन्रम्यं रामाश्रमपदं च तत् ।

मनोहरं दर्शनीयं रूपं कृत्वा स राक्षसः ॥

मुक्तामणिविचित्राङ्गं ददर्श परमाङ्गना ।

सा तं संप्रेक्ष्य सुश्रोणीं कुसुमानि विचिन्वती ॥

भर्तारमपि चक्रन्द लक्ष्मणं चैव सायुधम् ।

आर्यपुत्राभिरामोऽसौ मृगो हरति मे मनः ॥

आनयैनं महाबाहो क्रीडार्थं नो भविष्यति ।

लोभितस्तेन रूपेण सीतया च प्रचोदितः ॥

उवाच राघवो हृष्टो भ्रातरं लक्ष्मणं वचः ।
 यावद्गच्छामि सौमित्रं मृगमानयितुं द्रुतम् ॥
 पश्य लक्ष्मण वैदेह्या मृगत्वचि गतां स्पृहाम् ।
 अप्रमत्तं ते भाव्यमाश्रमस्थेन सीतया ॥
 त्वचा प्रधानया ह्येव मृगांश्च न भविष्यति ।
 दृष्ट्वा रामो महातेजास्तं हन्तुं कृतनिश्चयः ।
 मुमोच ज्वलितं दीप्तमन्त्रं ब्रह्मविनिर्मितम् ॥
 व्यनदद्भैरवं नादं धरण्यामल्पजीवितः ।
 म्रियमाणस्तु मारीचो जहौ तां कृत्रिमां तनुम् ॥
 स प्राप्तकालमाज्ञाय चकार च ततः स्वनम् ।
 सदृशं राघवस्येव हा सीते लक्ष्मणेति च ॥
 तं दृष्ट्वा पतितं भूमौ राक्षसं भीमदर्शनम् ।
 रामो रुधिरसिक्ताङ्गं चेष्टमानं महीतले ॥
 जगाम मनसा सीतां लक्ष्मणस्य वचः स्मरन् ।
 हा सीते लक्ष्मणेत्येवमाक्रुश्य तु महास्वनम् ॥
 ममार राक्षसः सोऽयं श्रुत्वा सीता कथं भवेत् ।
 लक्ष्मणश्च महाबाहुः कामवस्थां गमिष्यति ॥
 इति संचिन्त्य धर्मात्मा रामो हृष्टतनूरुहः ।
 त्वरमानो जनस्थानं ससाराभिमुखं तदा ॥
 आर्तस्वरं तु तं भर्तुर्विज्ञाय सदृशं वने ।
 उवाच लक्ष्मणं सीता गच्छ जानीहि राघवम् ॥
 अब्रवील्लक्ष्मणस्त्रस्तां सीतां मृगवधूमिव ।

पन्नगासुरगन्धर्वदेवदानवराक्षसैः ॥

अशक्यस्तव वैदेहि भर्ता जेतुं न संशयः ।

हृदयं निर्वृतं तेऽस्तु संतापस्त्यज्यतां तव ॥

आगमिष्यति ते भर्ता शीघ्रं हत्वा मृगोत्तमम् ।

न्यासभूतासि वैदेहि न्यस्ता मयि महात्मना ॥

रामेण त्वं वरारोहे न त्वां त्यक्तुमिहोत्सहे ।

लक्ष्मणेनैवमुक्ता तु क्रुद्धा संरक्तलोचना ॥

अब्रवीत्परुषं वाक्यं लक्ष्मणं सत्यवादिनम् ।

अनार्यं करुणारम्भं नृशंसं कुलपांसनम् ॥

अहं तव प्रियं मन्यं रामस्य व्यसनं महत् ।

इत्युक्तः परुषं वाक्यं सीतया रामहर्षणम् ॥

अब्रवील्लक्ष्मणः सीतां प्राञ्जलिः स जितेन्द्रियः ।

गच्छामि यत्र काकुत्स्थः स्वस्ति तेऽस्तु वरानने ॥

रक्षन्तु त्वां विशालाक्षि समग्रा वनदेवताः ।

तया परुषमुक्तस्तु कुपितो राघवानुजः ॥

स विकाङ्क्षन्भृशं रामं प्रतस्थे न चिरादिव ।

तदासाद्य दशग्रीवः क्षिप्रमन्तरमास्थितः ॥

अभिचक्राम वैदेहीं परिव्राजकरूपधृक् ।

रहितां सूर्यचन्द्राभ्यां संध्यामिव महत्तमः ॥

तामपश्यत्ततो बालां राजपुत्रीं यशस्विनीम् ।

द्विजातिवेषेण समीक्ष्य मैथिली समागतं पात्रकुसुम्बधारिणम् ।

अशक्यमुद्वेष्टमुपायदर्शनाभ्यमन्त्रयद्ब्राह्मणवत्तथागतम् ॥

इयं वृसी ब्राह्मण काममास्यतामिदं च पाद्यं प्रतिगृह्यतामिति
इदं च सिद्धं वनजातमुत्तमं त्वदर्शमव्यग्रमिहोपभुज्यताम् ॥

रावणेन तु वैदेही तदा पृष्टा जिहीर्षुणा ।

परिव्राजकरूपेण शशंसात्मानमात्मना ॥

ब्राह्मणश्चातिथिश्चैप अनुक्तां हि शपंत माम् ।

इति ध्यात्वा मुहूर्तं तु सीता वचनमब्रवीत् ॥

दुहिता जनकस्याहं मैथिलस्य महात्मनः ।

सीता नाम्नास्मि भद्रं ते रामस्य सहिषी प्रिया ॥

स त्वं नाम च गोत्रं च कुलमाचक्ष्व तत्त्वतः ।

एकश्च दण्डकारण्यं किमर्थं चरसि द्विज ॥

एवं ब्रुवत्यां सीतायां रामपत्न्यां महाबलः ।

प्रतिवाचेत्तरं तीव्रं रावणां राक्षसाधिपः ॥

येन विव्रासिता लोकाः सदेवासुरमानुषाः ।

अहं स रावणां नाम सीते रत्नोगणेश्वरः ॥

त्वां तु काञ्चनवर्णाभां दृष्ट्वा कौशेयवासिनीम् ।

रतिं स्वकेषु दारेषु नाधिगच्छाम्यनिन्दितं ॥

बह्वेनामुत्तमस्त्रीणामाहृतानामितस्ततः ।

सर्वासामेव भद्रं ते ममाग्रमहिषी भव ॥

रावणेनैवमुक्ता तु कुपिता जनकात्मजा ।

प्रत्युवाचानवद्याङ्गी तमनाहत्य राक्षसम् ॥

महाबाहुं महोरस्कं सिंहविक्रान्तगामिनम् ।

नृसिंहं सिंहसंकाशमहं राममनुव्रता ॥

त्वं पुनर्जम्बुकः सिंहीं मामिहेच्छसि दुर्लभाम् ।
 नाहं शक्या त्वया स्प्रष्टुमादित्यस्य प्रभा यथा ॥
 यदन्तरं सिंहशृगालयोर्वनेर्यदन्तरं चन्दनवारिपङ्क्तयोः ।
 यदन्तरं हस्तिविडालयोर्वने तदन्तरं दाशरथेस्तवैव च ॥
 तस्मिन्सहस्राक्षसमप्रभावे रामं स्थिते कार्मुकवाणपाणौ ।
 हृतापि तेऽहं न जरां गमिष्ये आज्यं यथा मत्तिकयावगीर्णम् ॥

एवं ब्रुवत्यां सीतायां संरब्धः परुषं वचः ।
 हस्ते हस्तं समाहन्य चकार सुमहद्वपुः ॥
 स मैथिलीं पुनर्वाक्यं वभाषं वाक्यकोविदः ।
 नोन्मत्तया श्रुतौ मन्ये मम वीर्यपराक्रमौ ॥
 उद्वहेयं भुजाभ्यां तु मेदिनीमम्बरे स्थितः ।
 आपिब्रंयं समुद्रं च मृत्युं हन्यां रणे स्थितः ॥
 अर्कं तुद्यां शरैस्तीक्ष्णैर्विभिन्द्यां हि महीतलम् ।
 कामरूपेण उन्मत्ते पश्य मां कामरूपिणम् ॥
 स परिव्राजकच्छद्म महाकाया विहाय तत् ।
 प्रतिपदै स्वकं रूपं रावणो राक्षसाधिपः ॥
 अभिगम्य सुदुष्टात्मा राक्षसः काममोहितः ।
 जग्राह रावणः सीतां बुधः खे रोहिणीमिव ॥
 वामेन सीतां पद्माक्षीं मूर्धजेषु करेण सः ।
 ऊर्वोस्तु दक्षिणेनैव परिजग्राह पाणिना ॥
 तं दृष्ट्वा गिरिशृङ्गाभं तीक्ष्णदंष्ट्रं महाभुजम् ।
 प्राद्रवन्मृत्युसंकाशं भयार्ता वनदेवताः ॥

ततस्तां परुषैर्वाक्यैरभितर्ज्य महास्वनः ।
 अङ्गेनादाय वैदेहीं रथमाराहयत्तदा ॥
 सा गृहीतातिचुक्रोश रावणेन यशस्विनी ।
 रामेति सीता दुःस्वार्ता रामं दूरं गतं वने ॥
 तामकामां स कामार्तः पन्नगेन्द्रवधूमिव ।
 विचेष्टमानामादाय उत्पपाताश्च रावणः ॥
 ततः सा रक्तसेन्द्रेण ह्रियमाणा विहायसा ।
 भृशं चुक्रोश मत्तं व भ्रान्तचित्ता यथातुरा ॥
 हा लक्ष्मण महाबाहो गुरुचित्तप्रसादक ।
 ह्रियमाणां न जानीषं रक्तसा कामरूपिणा ॥
 आमन्त्रये जनस्थानं कर्णिकारांश्च पुष्पितान् ।
 क्षिप्रं रामाय शंसध्वं सीतां हरति रावणः ॥
 हंससारससंघुष्टां वन्दे गोदावरीं नदीम् ।
 क्षिप्रं रामाय शंसध्वं सीतां हरति रावणः ॥
 दैवतानि च यान्यस्मिन्वने विविधपादपं ।
 नमस्करोम्यहं तेभ्यो भर्तुः शंसत मां हृताम् ॥
 यानि कानिचिदप्यत्र सत्त्वानि विविधानि च ।
 सर्वाणि शरणं यामि मृगपक्षिगणानि वै ॥
 ह्रियमाणां प्रियां भर्तुः प्राणैर्भ्योऽपि गरीयसीम् ।
 विवशा ते हृता सीता रावणेनेति शंसत ॥
 सा तदा करुणावाचो विलपन्ती सुदुःखिता ।
 वनस्पतिगतं गृध्रं ददर्शायतलोचना ।

सा तमुद्वीक्ष्य सुश्रोणी रावणस्य वशंगता ॥
 समाक्रन्दद्वयपरा दुःखोपहितया गिरा ।
 जटायो पश्य मामार्य ह्रियमाणामनाथवत् ।
 अनेन राक्षसेन्द्रेण करुणं पापकर्मणा ॥
 ततः पर्वतशृङ्गाभस्तीक्ष्णतुण्डः खगोत्तमः ।
 वनस्पतिगतः श्रीमान्व्याजहार शुभां गिरम् ॥
 दशग्रीव स्थितो धर्मे पुराणे सत्यसंश्रवः ।
 भ्रातस्त्वं निन्दितं कर्म कर्तुं नार्हसि सांप्रतम् ॥
 न तत्समाचरेद्धीरो यत्परोऽस्य विगर्हयेत् ।
 यथात्मनस्तथान्येषां दारा रक्ष्या विमर्शनात् ॥
 वृद्धोऽहं त्वं युवा धन्वी सरथः कवची शरी ।
 न चाप्यादाय कुशली वैदेहीं मे गमिष्यसि ॥
 इत्युक्तः क्रोधताम्राक्षस्तप्तकाञ्चनकुण्डलः ।
 राक्षसेन्द्रोऽभिदुद्राव पतगेन्द्रममर्षणः ॥
 ततो मुहूर्तं सङ्ग्रामो बभूवातुलवीर्ययोः ।
 राक्षसानां च मुख्यस्य पत्तिणां प्रवरस्य च ॥
 स च्छिन्नपक्षः सहसा रक्षसा रौद्रकर्मणा ।
 निपपात महागृध्रो धरण्यामल्पजीवितः ॥
 सा तु ताराधिपमुखी रावणेन निरीक्ष्य तम् ।
 गृध्रराजं विनिहतं विललाप सुदुःखिता ॥
 ह्रियमाणा तु वैदेही कंचिन्नाथमपश्यती ।
 ददर्श गिरिशृङ्गस्थान्पञ्चवानरपुंगवान् ॥

तेषां मध्यं विशालाक्षी कौशेयं कनकप्रभम् ।
 उत्तरीयं वरारोहा सुभान्याभरणानि च ॥
 मुमोच यदि रामाय शंसंयुरिति भामिनी ।
 वस्त्रमुत्सृज्य तन्मध्ये निक्षिप्रं सहभूषणम् ॥
 संभ्रमात्तु दशग्रीवस्तत्कर्म च न बुद्धवान् ।
 विक्रोशन्तीं तदा सीतां ददृशुर्वानरात्तमाः ।
 स च पम्पामतिक्रम्य लङ्कामभिमुखः पुरीम् ॥
 जगाम मैथिलीं गृह्य रुदतीं राक्षसेश्वरः ।
 तां तु शोकवशाद्दीनामवशां राक्षसाधिपः ॥
 उवाच वचनं वीरो रावणो रजनीचरः ।
 एतौ पादौ मया स्निग्धौ शिरोभिः परिपीडितौ ॥
 प्रसादं कुरु मे क्षिप्रं वश्योदासांऽहमस्मि तं ।
 सा तथोक्ता तु वैदेही निर्भया शोककर्षिता ।
 तृणमन्तरतः कृत्वा रावणं प्रत्यभाषत ॥
 यदा विनाशो भूतानां दृश्यते कालचोदितः ।
 तदा कार्ये प्रमाद्यन्ति नराः कालवशं गताः ॥
 मां प्रधृष्य स ते कालः प्राप्तोऽयं राक्षसाधम ।
 आत्मनो राक्षसानां च वधायान्तःपुरस्य च ॥
 न शक्या यज्ञमध्यस्था वेदिः स्नुग्भाण्डमण्डिता ।
 द्विजातिमन्त्रसंपूता चण्डालेनावमर्दितुम् ॥
 क्रीडन्ती राजर्हसेन पद्मषण्डेषु नित्यशः ।
 हंसी सा तृणमध्यस्थं कथं द्रक्ष्येत मद्गुकम् ॥

इदं शरीरं निःसंज्ञं बन्ध वा घातयस्व वा ।
 नेदं शरीरं रक्ष्यं मे जीवितं वापि राक्षस ॥
 न तु शक्यमपक्रोशं पृथिव्यां दातुमात्मनः ।
 एवमुक्त्वा तु वैदेही क्रोधात्सुपरुषं वचः ॥
 रावणं जानकी तत्र पुनर्नोवाच किञ्चन ।
 सीताया वचनं श्रुत्वा परुषं रामहर्षणम् ।
 प्रत्युवाच ततः सीतां भयसंदर्शनं वचः ॥
 शृणु मैथिलि मद्वाक्यं मासान्द्वादश भामिनि ॥
 कालेनानेन नाभ्येपि यदि मां चारुहासिनि ।
 ततस्त्वां प्रातराशार्थं सूदाशच्छेत्स्यन्ति लेशशः ॥
 इत्युक्त्वा परुषं वाक्यं रावणः शत्रुरावणः ।
 राक्षसीश्च ततः क्रुद्ध इदं वचनमब्रवीत् ॥
 अशांकवनिकामध्यं मैथिली नीयतामिति ।
 तत्रयं रक्ष्यतां गूढं युष्माभिः परिवारिता ॥
 न विन्दते तत्र तु शर्म मैथिली विरूपनेत्राभिरतीव तर्जिता ।
 पतिं स्मरन्ती दयितं च देवरं विचिंतनाभूद्भयशोकपीडिता ॥
 राक्षसं मृगरूपेण चरन्तं कामरूपिणम् ।
 निहत्य रामो मारीचं तूर्णं पथि न्यवर्तत ॥
 तस्य संत्वरमाणस्य द्रष्टुकामस्य मैथिलीम् ।
 क्रूरस्वनोऽथ गोमायुर्विननादास्य पृष्ठतः ॥
 स दृष्ट्वा लक्ष्मणं दीनं शून्यं दशरथात्मजः ।
 पर्यपृच्छत धर्मात्मा वैदेहीमागतं विना ॥

एवमुक्तस्तु सौमित्रिर्लक्ष्मणः शुभलक्षणः ।
 भूया दुःखसमाविष्टो दुःखितं राममब्रवीत् ॥
 न स्वयं कामकारेण तां त्यक्त्वाहमिहागतः ।
 प्रचोदितस्तयैवोग्रैस्त्वत्सकाशमिहागतः ॥
 सा तमार्तस्वरं श्रुत्वा तव स्नेहेन मैथिली ।
 गच्छ गच्छेति मामाशु रुदती भयविह्वला ॥
 प्रचोद्यमानेन मया गच्छेति बहुशस्तया ।
 प्रत्युक्ता मैथिली वाक्यमिदं तत्प्रत्ययान्वितम् ॥
 अलं विह्वलतां गन्तुं स्वस्था भव निरुत्सुका ।
 न चास्ति त्रिषु लोकेषु पुमान्यो राघवं रणे ॥
 जातो वा जायमानो वा संयुगे यः पराजयेत् ।
 एवमुक्ता तु वैदेही परिमोहितचेतना ।
 उवाचाश्रूणि मुञ्चन्ती दारुणं मामिदं वचः ॥
 भावो मयि तवात्यर्थपाप एव निवेशितः ।
 विनष्टे भ्रातरि प्राप्तुं न च त्वं मामवाप्स्यसे ॥
 संकेताद्भरतेन त्वं रामं समनुगच्छसि ।
 क्रोशन्तं हि यथात्यर्थं नैनमभ्यवपद्यसे ॥
 रिपुः प्रच्छन्नचारी त्वं मदर्थमनुगच्छसि ।
 राघवस्यान्तरं प्रेप्सुस्तथैनं नाभिपद्यसे ॥
 एवमुक्तस्तु वैदेह्या संरब्धो रक्तलोचनः ।
 क्रोधात्प्रस्फुरमाणोऽपि आश्रमादभिनिर्गतः ॥
 एवं ब्रूवाणं सौमित्रिं रामः संतापमोहितः ।

अब्रवीदुष्कृतं सौम्य तां विना त्वमिहागतः ॥

असौ हि राक्षसः शेते शरणाभिहतोमया ।

मृगरूपेण येनाहमाश्रमादपवाहितः ॥

त्वरमाणो जगामाथ सीतादर्शनलालसः ।

शून्यमावसथं दृष्ट्वा बभूवोद्विग्नमानसः ॥

ददर्श पर्णशालां च सीतया रहितां तदा ।

श्रिया विरहितां ध्वस्तां हेमन्तं पद्मिनीमिव ॥

तदा स गत्वा विपुलं महद्वनं परीत्य सर्वं त्वथ मैथिलीं प्रति ।

अनिष्ठिताशः स चकार मार्गणे पुनः प्रियायाः परमं परिश्रमम् ॥

दृष्ट्वाश्रमपदं शून्यं रामो दशरथात्मजः ।

अदृष्ट्वा तत्रवैदेहीं संनिरीक्ष्य च सर्वशः ॥

स राजपुत्रः प्रियया विहीनः शोकेन मोहेन च पीड्यमानः ।

विषादयन्भ्रातरमार्तरूपो भूयां विषादं प्रविवेश तीव्रम् ॥

स लक्ष्मणं शोकवशाभिपन्नं शोके निमग्नो विपुलं तु रामः ।

उवाच वाक्यं व्यसनानुरूपमुष्णं विनिःश्वस्य रुदन्सशोकम् ॥

राज्यप्रणाशः स्वजनैर्वियोगः पितुर्विनाशा जननीवियोगः ।

सर्वाणि मं लक्ष्मण शोकवेगमापूरयन्ति प्रविचिन्तितानि ॥

सर्वं तु दुःखं मम लक्ष्मणेदं शान्तं शरीरं वनमेत्य क्लेशम् ।

सीता वियोगात्पुनरभ्युदीर्णं काष्ठैरिवाग्निः सहसोपदीप्तः ॥

नूनं विनादं कुररीव दीना सा मुक्तवत्यायतकान्तनेत्रा ॥

कामं त्विदं पुष्पितवृक्षषण्डं नानाविधैः पक्षिगणैरुपेतम् ।

वनं प्रयाता तु तदप्ययुक्तभोकाकिनी सातिविभेति भीरुः ॥

आदित्य भो लोककृताकृतज्ञ लोकस्य सत्यानृतकर्मसाक्षिन् ।
 मम प्रिया सा कगता हता वा शंसस्व मे शोकहतस्य सर्वम् ॥
 लोकेषु सर्वेषु न नास्ति किञ्चिद्यत्तन नित्यं विदितं भवेत्तत् ।
 शंसस्व वायां कुलपालिनीं तां मृता हता वा पथि वर्तते वा ॥
 इतीव तं शोकविधेयदेहं रामं विसंज्ञं विलपन्तमेव ।
 उवाच सौमित्रिरदीनसत्त्वो न्याय्यं स्थितः कालयुतं च वाक्यम् ॥
 शोकं विसृज्याद्यधृतिं भजस्व सोत्साहता चास्तु विमार्गिणोऽस्याः ।
 उत्साहवन्ता हि नरा न लोके सीदन्ति कर्मस्वतिदुष्करेषु ॥
 इतीव सौमित्रिमुदग्रपौरुषं ब्रुवन्तमार्तं रघुवंशसत्तमः ।
 न चिन्तयामास धृतिं विमुक्तवान्पुनश्च दुःखं महदप्युपागमन् ॥

राक्षसेनानुसृप्ताया वैदेह्याश्च पदानि तु ।

स समीक्ष्य परिक्रान्तं सीताया राक्षसस्य च ॥

भग्नं धनुश्च तूष्णीं च विकीर्णं बहुधा रथम् ।

संभ्रान्तहृदया रामः शशंस भ्रातरं प्रियम् ॥

मन्यं लक्ष्मणं वैदेही राक्षसैः कामरूपिभिः ।

भित्त्वा भित्त्वा विभक्ता वा भक्षिता वा भविष्यति ॥

मृदुं लोकहितं युक्तं दान्तं करुणवेदिनम् ।

निर्वीर्यं इति मन्यन्ते नूनं मां त्रिदशंश्चराः ॥

तप्यमानं तदा रामं सीताहरणकर्षितम् ।

वीक्षमाणं धनुः सज्यं निःश्वसन्तं पुनः पुनः ॥

अदृष्टपूर्वं संक्रुद्धं दृष्ट्वा रामं स लक्ष्मणः ।

अब्रवीत्प्राञ्जलिर्वाक्यं मुखेन परिशुष्यता ॥

पुरा भूत्वा मृदुर्दान्तः सर्वभूतहिते रतः ।

न क्रोधवशमापन्नः प्रकृतिं हातुमर्हसि ॥

चन्द्रं लक्ष्मीः प्रभा सूर्ये गतिर्वार्या भुवि क्षमा ।

एतच्च नियतं नित्यं त्वयि चानुत्तमं यशः ॥

समुद्रं वा विचेष्ट्यामः पर्वतांश्च वनानि च ।

गुहाश्च विविधा धाराः पद्मिन्यो विविधास्तथा ॥

देवगन्धर्वलोकांश्च विचेष्ट्यामः समाहिताः ।

यावन्नाधिगमिष्यामस्तव भार्यापहारिणम् ॥

न चेत्साम्ना प्रदास्यन्ति पत्नीं ते त्रिदशंश्चराः ।

कोशलेन्द्र ततः पश्चात्प्राप्तकालं करिष्यसि ॥

शीलेन साम्ना विनयेन सीतां नयेन न प्राप्स्यसि चेन्नरेन्द्र ।

ततः समुत्सादय हेमपुङ्खैर्महेन्द्रवज्रप्रतिमैः शरैर्घैः ॥

तं तथा शोकसंतप्तं विलपन्तमनाथवन् ।

माहेन महता युक्तं परिद्वनमचंतसम ॥

ततः सौमित्रिराश्वास्य मुहूर्तादिव लक्ष्मणः ।

रामं संबोधयामास चरणौ चाभिर्पाडयन् ॥

यदि दुःखमिदं प्राप्तं काकुत्स्थ न सहिष्यसे ।

प्राकृतश्चाल्पसत्त्वश्च इतरः कः सहिष्यति ॥

आश्वासिहि नरश्रेष्ठ प्राणिनः कस्य नापदः ।

संसृशन्त्यग्निवद्राजन्क्षरणं व्यपयान्ति च ॥

शक्रादिष्वपि देवेषु वर्तमानौ नयानयौ ।

शृण्वन्तं नरशादूलं न त्वं व्यथितुमर्हसि ॥

मृतायामपि वैदेह्यां नष्टायामपि राघव ।
 शोचितुं नार्हसे वीर यथान्यः प्राकृतस्तथा ॥
 त्वद्विधा नहि शोचन्ति सततं सर्वदर्शनाः ।
 सुमहत्त्वपि कृच्छ्रं पु रामानिर्विण्णदर्शनाः ॥
 पूर्वजोऽप्युक्तवाक्यस्तु लक्ष्मणेन सुभाषितम् ।
 सारग्राही महासारं प्रतिजग्राह राघवः ॥
 म निगृह्य महाबाहुः प्रवृद्धं रोषमात्मनः ।
 अवष्टभ्य धनुश्चित्रं रामो लक्ष्मणमब्रवीत् ॥
 किं करिष्यावहे वत्स क वा गच्छाव लक्ष्मण ।
 केनोपायेन पश्यावः सीतामिह विचिन्तय ॥
 तं तथा परितापार्तं लक्ष्मणो वाक्यमब्रवीत् ।
 इदमेव जनस्थानं त्वमन्वेपितुमर्हसि ॥
 राक्षसैर्बहुभिः कीर्णं नानाद्रुमलतायुतम् ।
 सन्तीह गिरिदुर्गाणि निर्दराः कंदराणि च ॥
 तानि युक्तां मया सार्धं समन्वेपितुमर्हसि ।
 ततः पर्वतकूटाभं महाभागं द्विजोत्तमम् ॥
 ददर्श पतितं भूमौ क्षतजार्द्रं जटायुषम् ।
 तं दृष्ट्वा गिरिशृङ्गाभं रामो लक्ष्मणमब्रवीत् ॥
 तं दीनदीनया वाचा सफेनं रुधिरं वमन् ।
 अभ्यभाषत पत्नी स रामं दशरथात्मजम् ॥
 यामोषधीमिवायुष्मन्नन्वेषसि महावने ।
 सा देवी मम च प्राणा रावणेनोभयं हृतम् ॥

रामस्तस्य तु विज्ञाय सीतासक्तां प्रियां कथाम् ।
 गृध्रराजं परिष्वज्य परित्यज्य महद्धनुः ॥
 राज्यं भ्रष्टं वने वासः सीता नष्टा मृतो द्विजः ।
 ईदृशीयं ममालक्ष्मीर्दहेदपि हि पावकम् ॥
 इत्येवमुत्वा बहुशो राघवः सहलक्ष्मणः ।
 जटायुषञ्च पस्पर्श पितृस्नेहं निदर्शयन् ॥
 रामप्रेक्ष्य तु तं गृध्रं भुवि रौद्रेण पातितम् ।
 सौमित्रिं मित्रसम्पन्नमिदं वचनमब्रवीत् ॥
 मयायं नूनमर्थेषु यतमानोः विहंगमः ।
 राक्षसेन हतः संख्यं प्राणांस्त्यजति मत्कृते ॥
 ततो गोदावरीं गत्वा नदीं नरवरात्मजौ ।
 उदकं चक्रतुस्तस्मै गृध्रराजाय तावुभौ ॥
 तौ पुष्करिण्याः पम्पायास्तीरमासाद्य पश्चिमम् ।
 अपश्यतां ततस्तत्र शबर्या रम्यमाश्रमम् ॥
 तौ दृष्ट्वा तु तदासिद्धा समुत्थाय कृताञ्जलिः ।
 पाद्यमाचमनीयञ्च सर्वं प्रादादु यथाविधि ॥
 अनुज्ञाता तु रामेण हुत्वात्मानं हुताशने ।
 ज्वलत्पावकसंकाशा स्वर्गमेव जगाम ह ॥
 दिवं तु तस्यां यातायां शबर्यां स्वेन तेजसा ।
 आजगाम ततः पम्पां लक्ष्मणेन सह प्रभुः ॥
 स तां पुष्करिणीं गत्वा पद्मोत्पलभूषाकुलाम् ।
 रामः सौमित्रिसहितो विललापाकुलेन्द्रियः ॥

साऽभ्यतिक्रामदव्यग्रस्तामचिन्त्यपराक्रमः ।

रामः पम्पां सुरुचिरां रम्यां पारिप्लवद्रुमाम् ॥

तावृष्यमूकस्य समीपचारी परन्ददर्शाद्भुतदर्शनीयौ ।

शाखामृगाणामधिपस्तरस्वी वितत्रसे नैव विच्छेद्यं चेष्टम् ।

ततः स सचिवेभ्यस्तु सुग्रीवः प्लवगाधिपः ।

शशंस परमोद्विग्नः पश्यंस्तौ रामलक्ष्मणौ ॥

एतौ वनमिदं दुर्गं वालिप्रणिहितौ ध्रुवम् ।

छद्मना चीरवसनौ प्रचरन्ताविहागतौ ॥

ततस्तु भयसंत्रस्तं वालिकिल्बिपशङ्कितम् ।

उवाच हनुमान्वाक्यं सुग्रीवं वाक्यक्रोविदः ॥

संभ्रमस्त्यज्यतामप सर्वैर्वालिभृते महान् ।

मलयाऽयं गिरिवरं भयं नहास्ति वालिनः ॥

सुग्रीवस्तु शुभं वाक्यं श्रुत्वा सर्वं हनूमतः ।

ततः शुभतरं वाक्यं हनूमन्तमुवाच ह ॥

वालिप्रणिहितावेव शङ्कऽहं पुरुषोत्तमौ ।

तौ त्वया प्राकृतेनैव गत्वा ज्ञं यौ प्लवंगम् ॥

व्याभाषितैर्वा रूपैर्वा विज्ञं या दुष्टतानयाः ॥

तथेति संपूज्य वचस्तु तस्य कपिः सुभीतस्य दुरासदस्य ।

महानुभावो हनुमान्ययौ तदा स यत्र रामोऽतिबली सलक्ष्मणः ॥

ततश्च हनुमान्वाचा श्लक्ष्णया सुमनोज्ञया ।

उवाच कामतो वाक्यं मृदु सत्यपराक्रमौ ॥

देशं कथमिमं प्राप्तौ भवन्तौ वरवर्णिनौ ।

धैर्यवन्तौ सुवर्णाभौ कौ युवां चीरवाससौ ॥
 एवं मां परिभाषन्तं कस्माद्रै नाभिभाषथः ॥
 सुग्रीवो नाम धर्मात्मा कश्चिद्भानरपुंगवः ।
 वीरं विनिवृत्तो भ्रात्रा जगद्भूमति दुःखितः ॥
 प्राप्नोऽहं प्रेषितस्तेन सुग्रीवेण महात्मना ।
 राज्ञा वानरमुख्यानां हनुमान्नाम वानरः ॥
 युवाभ्यां स हि धर्मात्मा सुग्रीवः सख्यमिच्छति ।
 तस्य मां सचिवं वित्तं वानरं पवनात्मजम् ॥
 एवमुक्तस्तु सौमित्रिः सुग्रीवसचिवं कपिम् ।
 अभ्यभाषत वाक्यज्ञं वाक्यज्ञं पवनात्मजम् ॥
 विदिता नौ गुणा विद्वन्सुग्रीवस्य महात्मनः ।
 तमेव चावां मार्गावः सुग्रीवं प्लवगेश्वरम् ॥
 यथा ब्रवीषि हनुमन्सुग्रीववचनादिह ।
 तत्तथा हि करिष्यावां वचनात्तव सत्तम ॥
 स तु विपुलयशाः कपिप्रवीरः पवनसुतः कृतकृत्यवत्प्रहृष्टः ।
 गिरिवरमुरुविक्रमः प्रयातः स शुभमतिः सह रामलक्ष्मणाभ्याम् ॥
 ऋष्यभूकात्तु हनुमान्नात्वा तं मलयं गिरिम् ।
 आचचक्षे तदा वीरौ कपिराजाय राघवौ ॥
 भवता सख्यकामौ तौ भ्रातरौ रामलक्ष्मणौ ।
 प्रगृह्य चार्चयस्वैतौ पूजनीयतमावुभौ ॥
 श्रुत्वा हनूमतो वाक्यं सुग्रीवो वानराधिपः ।
 दर्शनीयतमो भूत्वा प्रीत्योवाच च राघवम् ॥

राचते यदि मे सख्यं बाहुरेष प्रसारितः ।
 गृह्यतां पाणिना पाणिर्मर्यादा बध्यतां ध्रुवा ॥
 एतत्तु वचनं श्रुत्वा सुग्रीवस्य सुभाषितम् ।
 संप्रहृष्टमना हस्तं पीडयामास पाणिना ॥
 ततोऽग्निं दीप्यमानं तौ चक्रतुश्च प्रदक्षिणम् ।
 सुग्रीवो राघवश्चैव वयस्यत्वमुपागतौ ॥
 ततः प्रहृष्टः सुग्रीवः श्लक्ष्णं मधुरया गिरा ॥
 प्रत्युवाच तदा रामं हर्षव्याकुललोचनः ।
 अहं विनिकृतो राम चरामिह भयार्दितः ॥
 हतभार्यो वने त्रस्तो दुर्गमेतदुपाश्रितः ।
 सोऽहं त्रस्तो वने भीतो वसाम्युद्भ्रान्तचेतनः ॥
 वालिना निकृतो भ्रात्रा कृतवैरश्च राघव ।
 वालिनो मे महाभाग भयार्तस्याभयं कुरु ॥
 एवमुक्तस्तु तेजस्वी धर्मज्ञो धर्मवत्सलः ॥
 प्रत्यभाषत काकुत्स्थः सुग्रीवं प्रहसन्निव ।
 वालिनं तं वधिष्यामि तव भार्यापहारिणम् ॥
 स तु तद्वचनं श्रुत्वा राघवस्यात्मनो हितम् ।
 सुग्रीवः परमप्रीतः परमं वाक्यमब्रवीत् ॥
 अयमाख्याति ते राम सेवको मन्त्रिसत्तमः ।
 रक्षसापहृता भार्या मैथिली जनकात्मजा ॥
 अनुमानात्तु जानामि मैथिली सा न संशयः ।
 हियमाणा मया दृष्टा रक्षसा रौद्रकर्मणा ॥

क्रोशन्ती रामरामेति लक्ष्मणेति च विस्वरम् ।
 स्फुरन्ती रावणस्याङ्कं पन्नगेन्द्रवधूर्यथा ॥
 आत्मना पञ्चमं मां हि दृष्ट्वा शैलतले स्थितम् ।
 उत्तरीयं तथा त्यक्तं शुभान्याभरणानि च ॥
 तान्यस्माभिर्गृहीतानि निहितानि च राघव ।
 आनयिष्याम्यहं तानि प्रत्यभिज्ञातुमर्हसि ॥
 उत्तरीयं गृहीत्वा तु स तान्याभरणानि च ।
 इदं पश्येति रामाय दर्शयामास वानरः ॥
 ततो गृहीत्वा वासस्तु शुभान्याभरणानि च ।
 अभवद्वाष्पसंरुद्धो नीहारणेव चन्द्रमाः ॥
 पश्य लक्ष्मण वैदेह्या संत्यक्तं ह्रियमाणया ।
 उत्तरीयमिदं भूमौ शरीराङ्गपणानि च ॥
 एवमुक्तस्तु रामेण लक्ष्मणो वाक्यमब्रवीत् ।
 नाहं जानामि केयूरं नाहं जानामि कुण्डले ॥
 नूपुरे त्वमिजानामि नित्यं पादाभिवन्दनात् ॥
 ततस्तु राघवो वाक्यं सुग्रीवमिदमब्रवीत् ॥
 ब्रूहि सुग्रीव कं देशं ह्रियन्ती लक्षिता त्वया ।
 क्व वा वसति तद्रत्नो महद्व्यसनदं मम ॥
 एवमुक्तस्तु सुग्रीवो रामेणार्तेन वानरः ।
 अब्रवीत्प्राञ्जलिर्वाक्यं सवाष्पं बाष्पगद्गदः ॥
 सत्यं तु प्रतिजानामि त्यज शोकमरिन्दम ।
 करिष्यामि तथा यत्नं यथा प्राप्स्यसि मैथिलीम ॥

विनिःश्वस्य च तेजस्वी राघवं पुनरुचिवान् ।
 अभिषिक्तं तु मां दृष्ट्वा क्रोधात्संरक्तलोचनः ॥
 मदीयान्मन्त्रिणां बद्ध्वा परुषं वाक्यमब्रवीत् ।
 नत्वा पादावहं तस्य मुकुटेनास्पृशं प्रभो ॥
 अपि वाली मम क्रोधान्न प्रसादं चकार सः ।
 तेनाहमपविद्धश्च हतदारश्च राघव ॥
 अनागता मया प्राप्तं व्यसनं पश्य राघव ।
 वालिनश्च भयात्तस्य सर्वलोकभयापह ॥
 कर्तुमर्हसि मे वीर प्रसादं तस्य निग्रहात् ।
 एवमुक्तः स तेजस्वी धर्मज्ञो धर्मसंहितम् ।
 वचनं वक्तुमारंभे सुग्रीवं प्रहसन्निव ॥
 यावत्तं नहि पश्यंयं तव भार्यापहारिणम् ।
 तावत्स जीवेत्पापात्मा वाली चारित्रदूषकः ॥
 रामस्य वचनं श्रुत्वा हर्षपौरुषवर्धनम् ।
 सुग्रीवः पूजयांचक्रे राघवं प्रशशंस च ॥
 ऋष्यमूकात्स धर्मात्मा किष्किन्धां लक्ष्मणाग्रजः ।
 जगाम सह सुग्रीवो वालिविक्रमपालिताम् ॥
 सुग्रीवो विपुलग्रीवः क्रोधमाहारयद्भृशम् ।
 ततस्तु निनदं घोरं कृत्वा युद्धाय चाह्वयत् ॥
 शब्दं दुर्मर्षणं श्रुत्वा निष्पपात ततो हरिः ।
 वेगेन च पदन्यासैर्दारयन्निव मेदिनीम् ॥
 तं तु तारा परिष्वज्य स्नेहाद्दर्शितसौहृदा ।

उवाच त्रस्तसंभ्रान्ता हितोदकमिदं वचः ॥
 साधुक्रोधमिमं वीर नदीवेगमिवागतम् ।
 शयनादुत्थितकाल्यं त्यज भुक्तामिव स्रजम् ॥
 अयं ध्याधिपतः पुत्रौ शूरो समरदुर्जयौ ।
 सुग्रीव प्रियकामार्थं प्राप्तौ तत्र दुरासदौ ॥
 स तं भ्रातुर्हि विख्यातः सहायां रणकर्मणि ।
 रामः परवलामर्द्दी युगान्ताग्निरिवोत्थितः ॥
 प्रसीद पथ्यं शृणु जल्पितं हि मे न रोपमंवानुविधातुमर्हसि ।
 क्षमां हि ते कोशलाराजसूनुना न विग्रहः शक्रसमानतेजसा ॥
 तामेवं ब्रुवतीं तारां ताराधिपनिभाननाम् ।
 वाली निर्भर्त्स्यामास वचनं चंदमब्रवीत् ॥
 गर्जतांऽस्य सुसंरब्धं भ्रातुः शत्रोर्विशेषतः ।
 मर्षयिष्यामि केनापि कारणेन वरानने ॥
 स ददर्श ततः श्रीमान्सुग्रीवं हेमपिङ्गलम् ।
 सुसंवातमवष्टब्धं दीप्यमानमिवानलम् ॥
 मुष्टिभिर्जानुभिः पद्भिर्बाहुभिश्च पुनः पुनः ।
 तयोर्युद्धमभूद्गोरं वृत्रवासवयोरिव ॥
 हीयमानमथापश्यत्सुग्रीवं वानरंश्चरम् ।
 प्रेक्षमाणं दिशश्चैव राघवः स मुहुर्मुहुः ॥
 ततो धनुषि संधाय शरमाशीविषापमम् ।
 पूरयामास तच्चापं कालचक्रमिवान्तकः ॥
 मुक्तास्तु वज्रनिर्घोषः प्रदीप्ताशनिसंनिभः ।

राघवेण महाबाणो वालिवक्षसि पातितः ॥
 ततस्तेन महातेजा वीर्ययुक्तः कपीश्वरः ।
 वेगेनाभिहतो वाली निपपात महीतले ॥
 तं तथा पतितं वीरं गतार्चिषमिवानलम् ।
 उपयातौ महावीर्यौ भ्रातरौ रामलक्ष्मणौ ॥
 तं दृष्ट्वा राघवं वाली लक्ष्मणं च महाबलम् ।
 अब्रवीत्परुषं वाक्यं प्रश्रितं धर्मसंहितम् ॥
 पराङ्मुखवधं कृत्वा कोऽत्र प्राप्तस्त्वया गुणः ।
 यदहं युद्धसंरन्धस्त्वत्कृतं निधनं गतः ॥
 हत्वा बाणेन काकुत्स्थ मामिहानपराधिनम् ।
 किं वक्ष्यसि सतां मध्यं कर्म कृत्वा जुगुप्सितम् ॥
 उदासीनेषु यांस्मासु विक्रमोऽयं प्रकाशितः ।
 अपकारिषु ते राम नैवं पश्यामि विक्रमम् ॥
 दृश्यमानस्तु युध्यंथा मया युधि नृपात्मज ।
 अद्य वैवस्वतं देवं पश्यंस्त्वं निहतो मया ॥
 सुग्रीवप्रियकामेन यदहं निहतस्त्वया ।
 मामेव यदि पूर्वं त्वमेतदर्थमचोदयः ॥
 मैथिलीमहमेकाह्वा तव चानीतवान्भवेः ।
 राक्षसं च दुरात्मानं तव भार्यापहारिणम् ।
 कण्ठे बद्ध्वा प्रदद्यां तेऽनिहतं रावणं रणे ॥
 युक्तं यत्प्राप्नुयाद्राज्यं सुग्रीवः स्वर्गते मयि ॥
 अयुक्तं यदधर्मेण त्वयाहं निहतो रणे ।

अधिच्छिन्नस्तदा रामः पश्चाद्वालिनमब्रवीत् ॥
 अविज्ञाय कथं बाल्यान्मामिहाद्य विगर्हसे ।
 औरसीं भगिनीं वापि भार्यां वाप्यनुजस्य यः ॥
 प्रचरेत नरः कामात्तस्य दण्डो वधः स्मृतः ।
 भरतस्तु महीपालो वयं त्वादेशवर्तिनः ॥
 भरतः कामयुक्तानां निग्रहे पर्यवस्थितः ।
 वयं तु भरतादेशावधिं कृत्वा हरीश्वर ॥
 त्वद्विधान्निभन्नमर्यादान्निग्रहीतुं व्यवस्थिताः ।
 तस्मात्त्वं निहतो युद्धे मया बाणेन वानर ॥
 एवमुक्तस्तु रामेण वाली प्रव्यथितो भृशम् ।
 न दोषं राघवे दध्यौ धर्मेऽधिगतनिश्चयः ॥
 प्रत्युवाच ततो रामं प्राञ्जलिर्वानरेश्वरः ।
 यत्त्वमात्थ नरश्रेष्ठ तत्तथैव न संशयः ॥
 स तमाश्वासयद्रामो वालिनं व्यक्तदर्शनम् ।
 साधुसंमतया वाचा धर्मतत्त्वार्थयुक्तया ॥
 तं भार्या बाणमोक्षेण रामदत्तं संयुगे ।
 हतं प्लवगशादूर्लं तारा शुश्राव वालिनम् ॥
 वानरं पर्वतेन्द्राभं शोकसंतप्तमानसा ।
 तारा तरुमिवोन्मूलं पर्यदेवयतातुरा ॥
 ततोनिपनितां तारां च्युतां तारामिवाम्बरात् ।
 शनैराश्वासयामास हनुमान्हरियूथपः ॥
 तं प्राप्तविजयं वाली सुग्रीवं प्लवगेश्वरम् ।

आभाष्य व्यक्त्या वाचा सस्नेहमिदमब्रवीत् ॥

युगपद्विहितं तात न मन्यं सुखमावयोः ।

सौहार्दं भ्रातृयुक्तं हि तदिदं जातमन्यथा ॥

प्रतिपद्य त्वमवद्यै राज्यमेषां वनौकसाम् ।

मामप्यद्यैव गच्छन्तं विद्धि वैवस्वतक्षयम् ॥

अस्यां त्वहमवस्थायां वीर वक्ष्यामि यद्वचः ।

यद्यप्यसुकरं राजन्कर्तुमेवं त्वमर्हसि ॥

सुखार्हं सुखसंवृद्धं बालमेनमब्रालिशम् ।

बाष्पपूर्णमुखं पश्य भूमौ पतितमङ्गदम् ॥

मम प्राणैः प्रियतरं पुत्रं पुत्रमिवौरसम् ।

मया हीनमहीनार्थं सर्वतः परिपालय ॥

त्वमप्यस्य पिता दाता परित्राता च सर्वशः ।

भयेष्वभयदश्चैव यथाहं प्लवगेश्वर ॥

इत्युक्त्वाथ विवृत्ताक्षः शरसंपीडितो भृशम् ।

विवृतैर्दशनैर्भीमैर्बभूवोत्क्रान्तर्जावितः ॥

ततः समुपजिघ्रन्ती कपिराजस्य तन्मुखम् ।

पतिं लोकश्रुता तारा मृतं वचनमब्रवीत् ॥

न मे वचः पश्यमिदं त्वया कृतं न चास्मि शक्ता हि निवारणे तव
हता सपुत्रास्मि हतेन संयुगे सह त्वया श्रीर्विजहाति मामपि ।

तामाशु वेगेन दुरासदेन त्वभिप्लुतां शोकमहार्णवेन ।

पश्यंस्तदा वाल्यनुजस्तरस्वीभ्रातुर्वधेनाप्रतिमेन तेपे ॥

स बाष्पपूर्णेन मुखेन पश्यन्क्षणेन निर्विण्णमना मनस्वी ।

यशस्विनं लक्षणलक्षिताङ्गमवस्थितं राघवमित्युवाच ॥
 यथा प्रतिज्ञातमिदं नरेन्द्र कृतं त्वया दृष्टफलं च कर्म ।
 ममाद्य भोगेषु नरेन्द्रसूनो मनो निवृत्तं हतजीवितेन ॥
 अस्यां महिष्यां तु भृशं रुदत्यां पुरंतिविक्रोशाति दुःखतप्ते ।
 हते नृपे संशयितेऽङ्गदे च न राम राज्यं रमते मनो मे ॥
 क्रोधादमर्षादतिविप्रधर्षाद्भ्रातुर्वधा मेऽनुमतः पुरस्तात् ।
 हते त्विदानीं हरियूथपेऽस्मिन्सुतीक्ष्णमिच्छ्वाकुवर प्रतप्ये ॥
 अद्याङ्गदे वीरवरा न जीवेज्जीवेत माता परिपालनार्थम् ।
 विना तु पुत्रं परितापदीना सा नैव जीवेदिति निश्चितं मे ॥
 सोऽहं प्रवेक्ष्याम्यतिदीप्तमग्निं भ्रात्रा च पुत्रेण च सख्यमिच्छन् ।
 इमं विचेष्यन्ति हरिप्रवीराः सीतां निदेशं परिवर्तमानाः ॥
 कृत्स्नं तु ते संत्स्यति कार्यमेतन्मय्यप्यतीतं मनुजेन्द्रपुत्र ।
 कुलस्य हन्तारमजीवनार्हं रामानुजानीहि कृतागसं माम् ॥

स सुग्रीवं च तारां च साङ्गदां सहलक्ष्मणः ।
 समानशोकः काकुत्स्थः सान्त्वयन्निदमब्रवीत् ॥
 एषा वै नियतिः श्रेष्ठा यां गता हरियूथपः ।
 तदलं परितापेन प्राप्तकालमुपास्यताम् ॥
 वचनान्ते तु रामस्य लक्ष्मणः परवीरहा ।
 अवदत्प्रश्रितं वाक्यं सुग्रीवं गतचेतसम् ॥
 कुरु त्वमस्य सुग्रीव प्रेतकार्यमनन्तरम् ।
 ताराङ्गदाभ्यां सहितो वालिनो दहनं प्रति ॥
 ततो वालिनमुद्यम्य सुग्रीवः शिविकां तदा ।

आरोपयत विक्रोशन्नङ्गदेन सहैव तु ॥
 आज्ञापयत्तदा राजा सुग्रीवः प्लवगेश्वरः ।
 और्ध्वदेहिकमार्यस्य क्रियतामनुकूलतः ॥
 विश्राणयन्तो रत्नानि विविधानि बहूनि च ।
 अग्रतः प्लवगा यान्तु शिबिका तदनन्तरम् ॥
 संस्कृत्यवालिनं तं तु विधिवत्प्लवगर्षभाः ।
 आजगमुर्दकं कतुर्^१ नदीं शुभजलां शिवाम् ॥
 ततः कुशपरिस्तीर्णं^२ समिद्धं जातवेदसम् ।
 मन्त्रपूतेन हविषा हुत्वा मन्त्रविदो जनाः ॥
 अभ्यपिञ्चत सुग्रीवं प्रसन्नेन सुगन्धिना ।
 सलिलेन सहस्राक्षं^३ वसवो वासवं यथा ॥
 अभिषिक्ते तु सुग्रीवे सर्वे वानरपुंगवाः ।
 प्रचुक्रुशुर्महात्मानो हृष्टाः शतसहस्रशः ॥
 रामस्य तु वचः कुर्वन्सुग्रीवो वानरेश्वरः ।
 अङ्गदं संपरिष्वज्य यौवराज्येऽभ्यषेचयत् ॥
 अभिषिक्ते तु सुग्रीवे प्रविष्टे वानरे गुहाम् ।
 आजगाम सह भ्रात्रा रामः प्रश्रवणं गिरिम् ॥
 वसन् माल्यवतः पृष्ठे रामो लक्ष्मणमब्रवीत् ॥
 अयं स कालः संप्राप्तः समयोऽद्य जलागमः ।
 संपश्य त्वं नभो मेघैः संवृतंगिरिसन्निभैः ॥
 कचित्प्रकाशं कचिदप्रकाशं नभः प्रकीर्णम्बुधरं विभाति ।
 कचित्कचित्पर्वतसंनिरुद्धं रूपं यथा शान्तमहार्णवस्य ॥

विद्युत्पताकाः सबलाकमालाः शैलेन्द्रकूटाकृतिसंनिकाशाः ।
 गर्जन्ति मेघाः समुदीर्णनादा मत्ता गजेन्द्रा इव संयुगस्थाः ॥
 वर्षोदकाप्यायितशाद्वलानि प्रवृत्तनृत्तात्सवबर्हिणानि ।
 वनानि निर्वृष्टबलाहकानि पश्यापराह्वं ध्वधिकं विभान्ति ॥
 समुद्रहन्तः सलिलातिभारं बलाकिनां वारिधरा नदन्तः ।
 महत्सु शृङ्गेषु महीधराणां विश्रम्य विश्रम्य पुनः प्रयान्ति ॥
 मेघाभिकामा परिसंपतन्ती संमोदिता भाति बलाकपङ्क्तिः ।
 वातावधूता वरपौण्डरीकी लम्बेव माला रुचिराम्बरस्य ॥
 वहन्ति वर्षन्ति नदन्ति भान्ति ध्यायन्ति नृत्यन्ति समाश्रसन्ति ।
 नद्यो घना मत्तगजा वनान्ताः प्रियाविहीनाः शिखिनः प्लवंगमाः ॥
 तडित्पताकाभिरलंकृतानामुदीर्णगम्भीरमहारवाणाम् ।
 विभान्ति रूपाणि बलाहकानां रणात्सुकानामिव वानराणाम् ॥
 विलीयमानैर्विहगैर्निमीलद्विश्चपङ्कजैः ।
 विकसन्त्या च मालत्या गताऽस्तं ज्ञायते रविः ॥
 नूनमापूर्यमाणायाः सरयवा वर्धते रयः ।
 मां समीक्ष्य समायान्तमयाध्याया इव स्वनः ॥
 अहं तु हतदारश्च राज्याच्च महत्श्रुतः ।
 नदीकूलमिव क्लिन्नमवसीदामि लक्ष्मण ॥
 समीक्ष्य विमलं व्योम गतविद्युद्बलाहकम् ।
 हरीश्वरमुपागम्य हनूमान्वाक्यमब्रवीत् ।
 राज्यं प्राप्तं यशश्चैव कौली श्रीरभिवर्धिता ॥
 मित्राणां संग्रहः शेषस्तद्भवान्कर्तमर्हति ।

यां हि मित्रेषु कालज्ञः सततं साधु वर्तते ॥
 तस्य राज्यं च कीर्तिश्च प्रतापश्चापि वर्धते ।
 तदिदं मित्रकार्यं नः कालातीतमरिंदम ।
 क्रियतां राघवस्यैतद्वैदेह्याः परिमार्गणम् ॥
 तस्य तद्वचनं श्रुत्वा काले साधु निरूपितम् ।
 सुग्रीवः सत्त्वसंपन्नश्चकार मतिमुत्तमाम् ॥
 संदिदेशातिमतिमात्रालं नित्यकृताद्यमम् ।
 दिक्षु सर्वासु सर्वेषां सैन्यानामुपसंग्रहे ॥
 अथ पद्मपलाशाक्षीं मैथिलीमनुचिन्तयन् ।
 उवाच लक्ष्मणं रामो मुग्धेन परिशुष्यता ॥
 घनानां वारणानां च मयूराणां च लक्ष्मण ।
 नादः प्रश्रवणानां च प्रशान्तः सहसानघ ॥

शाखासु सप्तच्छदपादपानां प्रभासु तारार्कनिशाकराणाम् ।
 लीलासु चैवोत्तमवारणानां श्रियं विभज्याद्य शरत्प्रवृत्ता ॥
 संप्रत्यनेकाश्रयचित्रशोभा लक्ष्मीः शरत्कालगुणापपन्ना ।
 सूर्याग्रहस्तप्रतिबोधितेषु पद्माकरंष्वभ्यधिकं विभाति ॥
 मदप्रगल्भेषु च वारणेषु गवां समूहेषु च दर्पितेषु ।
 प्रसन्नतोयासु च निम्नगासु विभाति लक्ष्मीर्वहुधा विभक्ता ॥
 नभः समीच्याम्बुधरैर्विमुक्तं विमुक्तबर्हाभरणा वनेषु ।
 प्रियास्वरक्ता विनिवृत्तशोभा गतोत्सवा ध्यानपरा मयूराः ॥
 व्यक्तं नभः शस्त्रविधौतवर्णं कृशप्रवाहानि नदीजलानि ।
 कङ्कारशोताः पवनाः प्रवान्ति तमोविमुक्ताश्च दिशः प्रकाशाः ॥

व्यपंतपङ्कासु सवालुकासु प्रसन्नतोयासु संगोकुलासु ।
 ससारसारावविनादितासु नदीषु हंसा निपतन्ति हृष्टाः ॥
 रात्रिः शशाङ्कोदितसौम्यवक्त्रा तारागणोन्मीलितचारुनेत्रा ।
 ज्यात्स्नांशुकप्रावरणा विभाति नारीव शुक्लांशुकसंवृताङ्गी ॥
 प्रकीर्णहंसाकुलमेखलानां प्रबुद्धपद्मोत्पलमालिनीनाम् ।
 वाप्युत्तमानामधिकाद्य लक्ष्मीर्वराङ्गनानामिव भूषितानाम् ॥
 नवैर्नदीनां कुसुमप्रहासैर्व्याधूयमानैर्मृदुमारुतेन ।
 धौतामलक्षौमपटप्रकाशैः कूलानि काशैरुपशोभितानि ॥
 वनप्रचण्डा मधुपानशौण्डाः प्रियान्विताः पटचरणाः प्रहृष्टाः ।
 वनेषु मत्ताः पवनानुयात्रां कुर्वन्ति पद्मामनरेणुगौराः ॥
 जलं प्रसन्नं कुसुमप्रहासं क्रौञ्चस्वनं शालिवनं विपक्वम् ।
 मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥
 मीनोपसंदर्शितमेखलानां नदीवधूनां गतयोऽद्य भन्दाः ।

उद्गोगसमयः सौम्य पार्थिवानामुपस्थितः ।

न च पश्यामि सुग्रीवमुद्गोगं च तथाविधम् ॥

चत्वारो वार्षिका मासा गता वर्षशतोपमाः ।

मम शोकाभितप्रस्य तथा सीतामपश्यतः ॥

प्रियाविहीने दुःखार्ते हृतराज्यं विवासितं ।

कृपां न कुरुते राजा सुग्रीवो मयि लक्ष्मण ॥

स किष्किन्धां प्रविश्य त्वं ब्रूहि वानरपुंगवम् ।

मूर्खं ग्राम्यसुखे सक्तं सुग्रीवं वचनान्मम ॥

स निद्राक्लान्तसंवीतो वानरो न विबुद्धवान् ।

बभूव मदमत्तश्च मदनेन च मोहितः ॥
 ततः शुभमतिः प्रज्ञो भ्रातुः प्रियहिते रतः ।
 लक्ष्मणः प्रतिसंरब्धो जगाम भवनं कपेः ॥
 सोऽङ्गदं रापताम्राक्षः सन्दिदेश महायशाः ।
 सुग्रीवः कथ्यतां वत्स ममागमनमित्युत ॥
 एष रामानुजः प्राप्तस्त्वत्सकाशमरिन्दम ।
 भ्रातुर्व्यसनसन्तप्तो द्वारि तिष्ठति लक्ष्मणः ॥
 तस्य वाक्यं यदि रुचिः क्रियतां साधु वानरः ।
 इत्युक्त्वा शीघ्रमागच्छ वत्स वाक्यमरिन्दम ॥
 लक्ष्मणस्य वचः श्रुत्वा शोकाविष्टोऽङ्गदोऽब्रवीत् ।
 पितुः समीपमागम्य सौमित्रिरयमागतः ॥
 सोऽयं राषपरीताक्षो द्वारि तिष्ठति वीर्यवान् ।
 गच्छ शीघ्रं महाराज रोषां ह्यद्योपशाम्यताम् ॥
 अङ्गदस्य वचः श्रुत्वा सुग्रीवः सचिवैः सह ।
 लक्ष्मणं कुपितं श्रुत्वा मुमोचासनमात्मवान् ॥
 स च तानब्रवीद्वाक्यं निश्चित्य गुरुलाघवम् ।
 मन्त्रज्ञानमन्त्रकुशलो मन्त्रेषु परिनिष्ठितः ॥
 सर्वथा सुकरं मित्रं दुष्करं प्रतिपालनम् ।
 अनित्यत्वात्तु चित्तानां प्रीतिरल्पेऽपि भिद्यते ॥
 सुग्रीवेणैवमुक्तं तु हनूमान्हरिपुंगवः ।
 उवाच स्वेन तर्केण मध्ये वानरमन्त्रिणाम् ॥
 त्वं प्रमत्तो न जानीषे कालं कालविदां वर ।

फुल्लसप्तच्छदश्यामा प्रवृत्ता तु शरच्छुभा ॥
 वचनं मर्षणीयं राघवस्य महात्मनः ।
 अथ प्रतिसमादिष्टो लक्ष्मणः परवीरहा ।
 प्रविवेश गुहां रम्यां किष्किन्धां रामशासनात् ॥
 ततः सुग्रीवमार्सानं काञ्चने परमासनं ।
 महार्हास्तरणंपते ददर्शादित्यसंनिभम् ॥
 सुग्रीवो लक्ष्मणं दृष्ट्वा बभूव व्याधितेन्द्रियः ॥
 क्रुद्धं निःश्वसमानं तं प्रदीप्तमिव तेजसा ।
 उत्पपात हरिश्रेष्ठो हित्वा सौवर्णमासनम् ॥
 ननु नाम कृतार्थेन त्वया रामस्य वानर ।
 सीताया मार्गणं यत्नः कर्तव्यः कृतमिच्छता ॥
 स त्वं ग्राम्येषु भागेषु सक्तो मिथ्याप्रतिश्रवः ।
 न त्वां रामां विजानीते सर्प मण्डूकराविणम् ॥
 न नूनमिच्छाकुवरस्य कार्मुकाच्छरांश्च तान्पश्यसि वज्रसंनिभान् ।
 ततः सुखं नाम निषेवसे सुखी न रामकार्यं मनसाप्यवेक्षसे ॥
 तथा ब्रुवाणं सौमित्रं प्रदीप्तमिव तेजसा ।
 अब्रवील्लक्ष्मणं तारा ताराधिपनिभानना ॥
 नैवं लक्ष्मण वक्तव्यो नायं परुषमर्हति ।
 हरीणामीश्वरः श्रोतुं तव वक्त्राद्विशेषतः ॥
 नैवाकृतज्ञः सुग्रीवो न शठो नापि दारुणः ।
 नैवानृतकथो वीर न जिह्मश्च कपीश्वरः ॥
 उपकारं कृतं वीरो नाप्ययं विस्मृतः कपिः ।

रामेण वीर सुग्रीवो यदन्यैर्दुष्करं रणे ॥
 इत्युक्तस्तारया वाक्यं प्रश्रितं धर्मसंहितम् ।
 मृदुस्वभावः सौमित्रिः प्रतिजग्राह तद्वचः ॥
 तस्मिन्प्रतिगृहीते तु वाक्यं हरिगणेश्वरः ।
 लक्ष्मणात्सुमहत्रासं वस्त्रं क्लिन्नमिवात्यजत् ॥
 ततः कण्ठगतं माल्यं चित्रं बहुगुणं महत् ।
 चिच्छेद विमदश्चासीत्सुग्रीवो वानरेश्वरः ॥
 स लक्ष्मणं भीमबलं सर्ववानरसत्तमः ।
 अब्रवीत्प्रश्रितं वाक्यं सुग्रीवः संप्रहर्षयन् ॥
 प्रनष्टा श्रीश्च कीर्तिश्च कपिराज्यं च शाश्वतम् ।
 रामप्रसादात्सौमित्रे पुनश्चाप्तमिदं मया ॥
 कः शक्तस्तस्य देवस्य ख्यातस्य स्वेन कर्मणा ।
 तादृशं प्रतिकुर्वीत अंशेनापि नृपात्मज ॥
 सीतां प्राप्स्यति धर्मात्मा वधिष्यति च रावणम् ।
 सहायमात्रेण मया राघवः स्वेन तेजसा ॥
 यदि किञ्चिदतिक्रान्तं विश्वासात्प्रणयंन वा ।
 प्रण्यस्य क्षमितव्यं मे न कश्चिन्नापराध्यति ॥
 इति तस्य ब्रुवाणस्य सुग्रीवस्य महात्मनः ।
 अभवल्लक्ष्मणः प्रीतः प्रेम्णा चेदमुवाच ह ॥
 सर्वथा हि मम भ्राता सनाथो वानरेश्वर ।
 त्वया नाथेन सुग्रीव प्रश्रितेन विशोषतः ॥
 सहायेन तु सुग्रीव त्वया रामः प्रतापवान् ।

वधिष्यति रणे शत्रूनचिरान्नात्र संशयः ॥
 धर्मज्ञस्य कृतज्ञस्य सङ्ग्रामेष्वनिवर्तिनः ।
 उपपन्नं च युक्तं च सुग्रीव तव भाषितम् ॥
 एवमुक्तस्तु सुग्रीवो लक्ष्मणेन महात्मना ।
 हनूमन्तं स्थितं पार्श्वे वचनं चंदमब्रवीत् ॥
 वनेषु च सुरम्येषु सुगन्धिषु महत्सु च ।
 तापसाश्रमरम्येषु वनान्तेषु समन्ततः ॥
 तांस्तांस्त्वमानय क्षिप्रं पृथिव्यां सर्ववानरान् ।
 सामदानादिभिः कल्यैर्वानरैर्वेगवत्तरैः ॥
 तस्य वानरराजस्य श्रुत्वा वायुसुतो वचः ।
 दिक्षु सर्वासु विक्रान्तान् प्रेषयामास वानरान् ॥
 ते तु सर्वे हरिवरा पृथिव्यां सर्व्ववानरान् ।
 संचोदयित्वा त्वरितः यूथानां जग्मुर्ग्रतः ॥
 किष्किन्धां त्वरया प्राप्ताः सुग्रीवां यत्र वानरः ।
 वानरान्सान्त्वयित्वा च सर्वानेव व्यसर्जयन् ।
 परिकीर्णो ययौ तत्र यत्र रामा व्यवस्थितः ॥
 अवातरन्महातेजाः शिबिकायाः सलक्ष्मणः ।
 आसाद्य च ततां रामं कृताञ्जलिपुटोऽभवत् ॥
 पादयोः पतितं मूर्ध्ना तमुत्थाप्य हरीश्वरम् ।
 प्रेम्णा च बहुमानाच्च राघवः परिपस्वजं ॥
 ततः स मुद्योगमवेक्ष्य वीर्यवान्हरिप्रवीरस्य निदेशवर्तिनः ।
 बभूव हर्षाद्ब्रह्मसुधाधिपात्मजः प्रबुद्धनीलोत्पलतुल्यदर्शनः ॥

एतस्मिन्नन्तरं चैव रजः समभिवर्तत ।
 उष्णतीव्रां सहस्रांशोश्छादयद्गगने प्रभाम् ॥
 ततो नरेन्द्रसंकाशैस्तीक्ष्णदंष्ट्रैर्महाबलैः ।
 कृत्स्ना संछादिता भूमिरसंख्ययैः प्लवंगमैः ॥
 अथ राजा समृद्धार्थः सुग्रीवः प्लवंगेश्वरः ।
 उवाच नरशादूर्लं रामं परबलार्दनम् ॥
 आगता विनिविष्टाश्च बलिनः कामचारिणः ।
 वानरेन्द्रा महेन्द्राभा ये मद्विषयवासिनः ॥
 यन्मन्यसे नरव्याघ्र प्राप्तकालं तदुच्यताम् ।
 त्वत्सैन्यं त्वद्वशे युक्तमाज्ञापयितुमर्हसि ॥
 काममेवमिदं कार्यं विदितं मम तत्त्वतः ।
 तथापि तु यथायुक्तमाज्ञापयितुमर्हसि ॥
 तथा ब्रुवाणं सुग्रीवं रामो दशरथात्मजः ।
 बाहुभ्यां संपरिष्वज्य इदं वचनमब्रवीत् ॥
 ज्ञायतां सौम्य वैदेही यदि जीवति वा न वा ।
 स च देशो महाप्राज्ञ यस्मिन्वसति रावणः ॥
 अभिगम्य तु वैदेहीं निलयं रावणस्य च ।
 प्राप्तकालं विधास्यामि तस्मिन्काले सह त्वया ॥
 एवमुक्तस्तु सुग्रीवो विनतं नाम यूथपम् ।
 अब्रवीद्रामसान्निध्ये लक्ष्मणस्य च धीमतः ॥
 अधिगच्छ दिशं पूर्वा सशैलवनकाननाम् ।
 मार्गध्वं गिरिदुर्गेषु वनेषु च नदीषु च ॥

(१२७)

ततः प्रस्थाप्य सुग्रीवस्तन्महद्भानरं बलम् ।
दक्षिणां प्रेषयामास वानरानभिलक्षितान् ॥
अङ्गदप्रमुखान्वीरान्वीरः कपिगणेश्वरः ॥
ततः संदिश्य सुग्रीवः श्वशुरं पश्चिमां दिशम् ।
वीरं शतबलं नाम वानरं वानरेश्वरः ॥
उवाच राजा सर्वज्ञः सर्ववानरसत्तमः ।
दिशं ह्युदीचीं विक्रान्त हिमशैलावतंसिकाम् ।
सर्वतः परिमार्गध्वं रामपत्नीं यशस्विनीम् ॥
विशेषेण तु सुग्रीवां हनूमत्यर्थमुक्तवान् ।
स हि तस्मिन्हरिश्रेष्ठे निश्चिन्तार्थोऽर्थसाधनं ॥
ततः कार्यसमासङ्गमवगम्य हनूमति ।
विदित्वा हनुमन्तं च चिन्तयामास राघवः ॥
ददौ तस्य ततः प्रातः स्वनामाङ्कोपशोभितम् ।
अङ्गलीयमभिज्ञानं राजपुत्र्याः परंतपः ॥
अनेन त्वां हरिश्रेष्ठ चिह्नेन जनकात्मजा ।
मत्सकाशादनुप्राप्तमनुद्विमानुपश्यति ॥
स तद्गृह्य हरिश्रेष्ठः कृत्वा मूर्ध्नि कृताञ्जलिः ।
वन्दित्वा चरणौ चैव प्रस्थितः प्लवगर्षभः ॥
एवं संचोदिताः सर्वे राज्ञा वानरयूथपाः ।
स्वां स्वां दिशमभिप्रेत्य त्वरिताः संप्रतस्थिरं ॥
नदन्तश्चोन्नदन्तश्च गर्जन्तश्च प्लवंगमाः ।
ह्वेडन्तो धावमानाश्च विनदन्तो महाबलाः ॥

ते सरांसि सरित्कक्षानाकाशं नगराणि च ।
 नदीदुर्गास्तथा देशान्विचिन्वन्ति समन्ततः ॥
 विचित्रं दिवसं सर्वे सीताधिगमने धृताः ।
 समायान्ति स्म मंदीन्यां निशाकालेषु वानराः ॥
 विचित्रं तु दिशं पूर्वा यथोक्तां सचिवैः सह ।
 अदृष्ट्वा विनतः सीतामाजगाम महाबलः ॥
 दिशमप्युत्तरां सर्वा विविच्य स महाकपिः ।
 आगतः सह सैन्येन भीतः शतबलिस्तदा ॥
 सुपेणः पश्चिमामाशां विविच्य सह वानरैः ।
 समंत्य मासं पूर्णं तु सुग्रीवमुपचक्रमे ॥
 सह ताराङ्गदाभ्यां तु संगम्य हनुमान्कपिः ।
 विचिन्वन्ति च विन्ध्यस्य गुहाश्च गहनानि च ॥
 ततस्ते ददृशुर्घोरं सागरं वरुणालयम् ।
 अपारमभिगर्जन्तं घोरैरूर्मिभिराकुलम् ॥
 दक्षिणस्य समुद्रस्य समासाद्योत्तरां दिशम् ।
 संनिवेशं ततश्चक्रुर्हरिवीरा महाबलाः ॥
 आकाशमिव दुष्पारं सागरं प्रेक्ष्य वानराः ।
 विपंदुः सहिताः सर्वे कथं कार्यमिति ब्रुवन् ॥
 ततस्तान्हरिवृद्धांश्च तच्च सैन्यमरिंदमः ।
 अनुमान्याङ्गदः श्रीमान्वाक्यमर्थवदब्रवीत् ॥
 यदि कश्चित्समर्थो वः सागरप्लवने हरिः ।
 स ददात्वह नः शीघ्रं पुण्यामभयदक्षिणाम् ॥

अङ्गदस्य वचः श्रुत्वा न कश्चित्किञ्चिदब्रवीत् ।
 स्तिमितेवाभवत्सर्वा सा तत्र हरिवाहिनी ॥
 ततः प्रतीतं प्लवतां वरिष्ठमेकान्तमाश्रित्य सुखोपविष्टम् ।
 संचोदयामास हरिप्रवीरो हरिप्रवीरं हनुमन्तमेव ॥
 उत्तिष्ठ हरिशार्दूल लङ्घ्यस्व महार्णवम् ।
 परा हि सर्वभूतानां हनुमन्या गतिस्तव ॥
 ततः कपीनामृषभेण चोदितः प्रतीतवेगः पवनात्मजः कपिः ।
 प्रहर्षयंस्तां हरिवीरवाहिनीं चकार रूपं पवनात्मजस्तदा ॥
 तस्य संस्तूयमानस्य वृद्धैर्वानरपुंगवैः ।
 तंजसापूर्यमाणस्य रूपमासीदनुत्तमम् ॥
 हरीणामुत्थिता मध्यात्संप्रहृष्टतनूरुहः ।
 अभिवाद्य हरीन्वृद्धान्हनूमानिदमब्रवीत् ॥
 बुद्ध्या चाहं प्रपश्यामि मनश्चंष्टा च मे तथा ।
 अहं द्रक्ष्यामि वैदेहीं प्रमोदध्वं प्लवंगमाः ॥
 ततस्तु मारुतप्रख्यः स हरिर्मारुतात्मजः ।
 आरुराह नगश्रेष्ठं महेन्द्रमरिमर्दनः ॥
 स वेगवान्वेगसमाहितात्मा हरिप्रवीरः परवीरहन्ता ।
 मनः समाधाय महानुभावो जगाम लङ्कां मनसा मनस्वी ॥
 ततो रावणनीतायाः सीतायाः शत्रुकर्षणः ।
 इयं पदमन्वेष्टुं चारणाचरिते पथि ॥
 दुष्करं निष्प्रतिद्वन्द्वं चिकीर्षन्कर्म वानरः ।
 समुदग्रशिरोग्रीवो गवां पतिरिवाबभौ ॥

स सूर्याय महेन्द्राय पवनाय स्वयंभुवे ।
 भूतेभ्यश्चाञ्जलिं कृत्वा चक्रार गमने मतिम् ॥
 पद्भ्यां दृढमवस्थानं कृत्वा स कपिकुञ्जरः ।
 निकुच्य कर्णौ हनुमानुत्पतिष्यन्महाबलः ॥
 वानरान्वानरश्रेष्ठ इदं वचनमब्रवीत् ।
 यथा राघव निमुक्तः शरःश्वसनविक्रमः ।
 गच्छेत्तद्रुद्रमिष्यामि लङ्कां रावणपालिताम् ।
 नहि द्रक्ष्यामि यदि तां लङ्कायां जनकात्मजाम् ।
 आनयिष्यामि वा लङ्कां समुत्पाट्य सरावणाम् ।
 एवमुक्त्वा तु हनुमान्वानरो वानरोत्तमः ॥
 हनुमान्पर्वताकारो बभूवादभुतदर्शनः ॥
 यं यं देशं समुद्रस्य जगाम स महाकपिः ।
 स तु तस्याङ्गवेगेन सोन्माद इव लक्ष्यते ॥
 प्लवमानं तु तं दृष्ट्वा प्लवगं त्वरितं तदा ।
 ववृषुस्तत्र पुष्पाणि देवगन्धर्वदानवाः ॥
 तताप नहि तं सूर्यः प्लवन्तं वानरेश्वरम् ।
 सिपवे च तदा वायू रामकार्यार्थसिद्धये ॥
 हिरण्यगर्भो मैनाको निशम्य लवणाम्भसः ।
 उत्पपात जलात्तूर्णं महाद्रुमलतावृतः ॥
 दर्शयामास शृङ्गाणि सागरेण नियोजितः ॥
 स तमुच्छ्रितमत्यर्थं महावेगो महाकपिः ।
 उरसा पातयामासजीमूतमिव मारुतः

ततो देवाः सगन्धर्वाः सिद्धाश्च परमर्षयः ।
 अब्रुवन्सूर्यसंकाशां सुरसां नागमातरम् ॥
 अयं वातात्मजः श्रीमान्प्लवते सागरोपरि ।
 हनूमान्नाम तस्य त्वं मुहूर्तं विघ्नमाचर ॥
 राक्षसं रूपमास्थाय सुधोरं पर्वतोपमम् ।
 एवमुक्ता तु सा देवी देवतैरभिसत्कृता ।
 समुद्रमध्यं सुरसा विभ्रती राक्षसं वपुः ॥
 तं प्रयान्तं समुद्धीक्ष्य सुरसा वाक्यमब्रवीत् ।
 बलं जिज्ञासमाना सा नागमाता हनूमतः ॥
 निविश्य वदनं मेऽद्य गन्तव्यं वानरोत्तम ।
 वर एष पुरा दत्तो मम धात्रेति सत्त्वरा ॥
 व्यादाय विपुलं वक्त्रं स्थिता सा मारुतेः पुरः ।
 एवमुक्तः सुरसया क्रुद्धो वानरपुंगवः ॥
 अब्रवीत्कुरु वै वक्त्रं येन मां विसहिष्यसि ।
 इत्युक्त्वा सुरसां क्रुद्धो दशयोजनमायतम् ॥
 दशयोजनविस्तारो हनूमानभवत्तदा ।
 चकार सुरसाप्यास्यं विंशद्योजनमायतम् ॥
 तद् दृष्ट्वा व्यादितं त्वाम्यं वायुपुत्रः स बुद्धिमान् ।
 स संक्षिप्यात्मनः कायं जीमूत इव मारुतिः ।
 तस्मिन्मुहूर्ते हनुमान्बभूवाङ्गुष्ठमात्रकः ॥
 सोऽभिपद्याथ तद्वक्त्रं निष्पत्य च महाबलः ।
 अन्तरिक्षे स्थितः श्रीमानिदं वचनमब्रवीत् ॥

प्रविष्टोऽस्मि हि ते वक्त्रं दाक्षायणि नमोऽस्तुते ।
 गमिष्यं यत्र वैदेही सत्याश्चासीद्वरस्तव ॥
 तं दृष्ट्वा वदनान्मुक्तं चन्द्रं राहुमुखादिव ।
 अत्रवीत्सुरसा देवी स्वेन रूपेण वानरम् ॥
 अर्थसिद्धौ हरिश्रेष्ठ गच्छ सौम्य यथासुखम् ।
 समानय च वैदेहीं राघवेण महात्मना ॥
 स सागरमनाधृष्यमतिक्रम्य महाबलः ।
 त्रिकूटस्य तटं लङ्कां स्थितः स्वस्थो ददर्श ह ॥
 स तु वीर्यवतां श्रेष्ठः प्लवतामपि चोत्तमः ।
 जगाम वेगवाँल्लङ्कां लङ्घयित्वा महोदधिम् ॥
 ततः स चिन्तयामास मुहूर्तं कपिकुञ्जरः ।
 केनोपायेन पश्यंयं मैथिलीं जनकात्मजाम् ।
 अदृष्टो राक्षसेन्द्रेण रावणेन दुरात्मना ॥
 इहाहं यदि तिष्ठामि स्वेन रूपेण संवृतः ।
 विनाशमुपयास्यामि भर्तुरर्थश्च हास्यति ॥
 तदहं स्वेन रूपेण रजन्यां ह्रस्वतां गतः ।
 लङ्कामभिपतिष्यामि राघवस्यार्थसिद्धयं ॥
 रावणस्य पुरीं रात्रौ प्रविश्य सुदुरासदाम् ।
 प्रविश्य भवनं सर्वं द्रक्ष्यामि जनकात्मजाम् ॥
 इति निश्चित्य हनुमान्सूर्यस्यास्तमयं कपिः ।
 आचकाङ्क्षे तदा वीरो वैदेह्या दर्शनोत्सुकः ।
 सूर्यं चास्ते गते रात्रौ देहं संचिप्य मारुतिः ॥

प्रविवेश पुरीं रम्यां प्रविभक्तमहापथाम् ॥
 चन्द्रोऽपि साचिव्यमिवास्य कुर्वस्तारागणैर्मध्यगतो विराजन् ।
 जाल्मनावितानेन वितत्य लोकानुत्तिष्ठतेऽनेकसहस्ररश्मिः ॥
 शङ्खप्रभं क्षीरमृणालवर्णमुद्रच्छमानं व्यवभासमानम् ।
 ददर्श चन्द्रं स कपिप्रवीरः पोप्लूयमानं सरसीव हंसम् ॥

प्रविश्य नगरीं लङ्कां कपिराजहितंकरः ।
 स निकामं विमानेषु विचरन्कामरूपधृक् ।
 विचचार कपिलङ्कां लाघवेन समन्वितः ॥
 आससाद च लक्ष्मीवान्राक्षसेन्द्रनिवेशनम् ।
 प्राकरेणार्कवर्णेन भास्वरेणाभिसंवृतम् ॥
 मार्गमाणस्तु वैदेहीं सीतामायतलोचनाम् ।
 सर्वतः परिचक्राम हनूमानरिसूदनः ॥
 पीत्वाप्युपरतं चापि ददर्श स महाकपिः ।
 भास्वरे शयने वीरं प्रसुप्तं राक्षसाधिपम् ॥
 गौरीं कनकवर्णाभामिष्टामन्तःपुरंश्वरीम् ।
 कपिर्मन्दोदरीं तत्र शयानां चारुरूपिणीम् ॥
 स तां दृष्ट्वा महाबाहुभूषितां मारुतात्मजः ।
 तर्कयामास सीतेति रूपयौवनसंपदा ।
 हर्षेण महता युक्तो ननन्द हरियूथपः ॥

आस्फोटयामास चुचुम्बपुच्छं ननन्द चिक्रीड जगौ जगाम ।
 स्तम्भानरोहन्निपपात भूमौ निदर्शयन्स्वां प्रकृतिं कपीनाम् ॥
 अवधूय च तां बुद्धिं बभूवावस्थितस्तदा ।

जगाम चापरां चिन्तां सीतां प्रति महाकपिः ॥

न रामेण वियुक्ता सा स्वप्नुमर्हति भामिनी ।

न भोक्तुं नाप्यलंकर्तुं न पानमुपसेवितुम् ॥

नान्यं नरमुपस्थातुं सुराणामपि चेश्वरम् ।

नहि रामसमः कश्चिद्विद्यते त्रिदशेष्वपि ॥

अन्येयमिति निश्चित्य भूयस्तत्र चचार सः ।

पानभूमौ हरिश्रेष्ठः सीतासंदर्शनोत्सुकः ॥

स चिन्तयामास ततो महाकपिः प्रियामपश्यन् रघुन्दनस्य ताम् ।

ध्रुवं न सीता ध्रियते यथा न मे विचिन्वतो दर्शनमंति मैथिली ॥

सा राक्षसानां प्रवरंण बाला स्वशीलसंरक्षणतत्परा सती ।

अनेन नूनं प्रति दुष्टकर्मणा हता भवेदार्यपथे परं स्थिता ॥

दृष्टमन्तःपुरं सर्वं दृष्ट्वा राक्षसयोषितः ।

न सीता दृश्यते साध्वी वृथा जातो मम श्रमः ॥

किं नु मां वानराः सर्वे गतं वक्ष्यन्ति संगताः ।

गत्वा तत्र त्वया वीर किं कृतं तद्गदस्व नः ॥

अदृष्ट्वा किं प्रवक्ष्यामि तामहं जनकात्मजाम् ।

किं वा वक्ष्यति वृद्धश्च जाम्बवानङ्गदश्च सः ॥

अवतीर्य विमानान् च हनूमान्मारुतात्मजः ।

चिन्तामुपजगामाथ शोकोपहतचेतनः ॥

सोऽहं नैव गमिष्यामि किष्किन्धां नगरीमितः ।

नहि शक्याम्यहं द्रष्टुं सुग्रीवं मैथिलीं विना ॥

सम्यगापः प्रवेक्ष्यामि न चेत्पश्यामि जानकीम् ॥

रावणं वा वधिष्यामि दशग्रीवं महाबलम् ।
 यावत्सीतां न पश्यामि रामपत्नीं यशस्विनीम् ।
 तावदेतां पुरीं लङ्कां विचिनोमि पुनः पुनः ॥
 अशोकवनिका चापि महतीयं महाद्रुमा ।
 इमामधिगमिष्यामि नहीयं विचिता मया ॥
 स प्रविश्य विचित्रां तां विहगैरभिनादिताम् ।
 राजतैः काञ्चनैश्चैव पादपैः सर्वतो वृताम् ॥
 मार्गमाणो वरारोहां राजपुत्रीमनिन्दिताम् ।
 सुखप्रसुप्तान्विहगान्वाधयामास वानरः ॥
 काञ्चनीं शिंशपामंकां ददर्श स महाकपिः ।
 तामारुह्य महावेगः शिंशपां पर्णसंवृताम् ॥
 स वीक्ष्यमाणस्तत्रस्थो मार्गमाणश्च मैथिलीम् ।
 ततो मलिनसंवीतां राक्षसीभिः समावृताम् ॥
 उपवासकृशां दीनां निःश्वसन्तीं पुनः पुनः ।
 ददर्श शुक्लपक्षादौ चन्द्ररंखामिवामलाम् ॥
 तां विलोक्य विशालाक्षीमधिकं मलिनां कृशाम्
 तर्कयामास सीतेति कारणैरुपपादिभिः ।
 वैदेह्या यानि चाङ्गेषु तदा रामोऽन्वकीर्तयत् ।
 तान्याभरणजालानि गात्रशोभीन्यलक्षयत् ॥
 स मुहूर्तमिव ध्यात्वा बाष्पपर्याकुलंक्षणः ।
 सीतामाश्रित्य तेजस्वी हनूमान्विललाप ह ॥
 स ददर्श विदूरस्था राक्षसीर्घोरदर्शनाः ॥

अशोकवनिकामध्यं शोकसागरमाप्नुताम् ।
ताभिः परिवृतां तत्र सग्रहामिव राहिणीम् ॥
ददर्श हनुमांस्तत्र लतामकुसुमामिव ।

सा मलेन च दिग्धाङ्गी वपुषा चाप्यलंकृता ।
मृणाली पङ्कदिग्धेव विभाति च न भाति च ॥

तथा विप्रेक्षमाणस्य वनं पुष्पितपादपम् ।
विचिन्वतश्च वैदेहीं किञ्चिच्छंषा निशाभवन् ॥

अथ मङ्गलवादित्रैः शब्दैः श्रोत्रमनोहरैः ।
प्राबोध्यत महाबाहुर्दशग्रीवो महाबलः ॥

स सर्वाभरणैर्युक्तो विश्रन्क्षियमनुत्तमाम् ।
तन्मृगद्विजसंगुष्टं प्रविष्टः प्रमदावनम् ॥

तस्मिन्नेव ततः काले राजपुत्री त्वनिन्दिता ।
रूपयौवनसंपन्नं भूषणोत्तमभूषितम् ॥

ततो दृष्ट्वैव वैदेही रावणं राक्षसाधिपम् ।
प्रावेपत वरारोहा प्रवाते कदली यथा ॥

समीक्षमाणां रुदतीमनिन्दितां सुपद्मताम्रायतशुक्लोचनाम् ।
अनुव्रतां राममतीव मैथिलीं प्रलोभयामास वधाय रावणः ॥

भव मैथिलि भार्या मे मोहमेतं विसर्जय ।

बह्वीनामुत्तमस्त्रीणां ममाग्रमहिषी भव ॥

लोकेभ्यो यानि रत्नानि संप्रमथ्याहृतानि मे ।

तानि ते भीरु सर्वाणि राज्यं चैव ददामि ते ॥

विजित्य पृथिवीं सर्वां नानानगरमालिनीम् ।

(१३७)

जनकाय प्रदास्यामि तव हेतोर्विलासिनि ॥
इच्छ मां क्रियतामद्य प्रतिकर्म तवोत्तमम् ।
सुप्रभाण्यवसज्जन्तां तवाङ्गे भूषणानि हि ॥
साधु पश्यामि ते रूपं सुयुक्तं प्रतिकर्मणा ।
प्रतिकर्माभिसंयुक्ता दाक्षिण्येन वरानने ॥
तस्य तद्वचनं श्रुत्वा सीता रौद्रस्य रत्नसः ।
रावणं पृष्ठतः कृत्वा भूयां वचनमब्रवीत् ।
नाहमौपयिकी भार्या परभार्या सती तव ॥
साधु धर्ममवेक्षस्व साधु साधु व्रतं चर ।
यथा तव तथान्येषां रक्ष्या दारा निशाचर ॥
शक्या लोभयितुं नाहमैश्वर्येण धनेन वा ।
अनन्या राघवेणाहं भास्करेण यथा प्रभा ॥
सीताया वचनं श्रुत्वा परुषं राक्षसेश्वरः ।
प्रत्युवाच ततः सीतां विप्रियं प्रियदर्शनाम् ॥
परुषाणि हि वाक्यानि यानि यानि ब्रवीषि माम् ।
तेषु तेषु बधो युक्तस्तव मैथिलि दारुणः ॥
द्वाभ्यामूर्ध्वं तु मासाभ्यां भर्तारं जामनिच्छतीम ।
मम त्वां प्रातराशार्थे सूदाशच्छेत्स्यन्ति खण्डशः ॥
इत्युक्त्वा मैथिलीं राजा रावणः शत्रुरावणः ।
संददर्श ततः सर्वा राक्षसीर्धोरदर्शनाः ॥
यथा मद्भशगा सीता क्षिप्रं भवति जानकी ।
तथा कुरुत राक्षस्यः सर्वाः क्षिप्रं समेत्य वा ॥

(१३८)

प्रतिलोमानुलोमैश्च सामदानादिभेदनैः ।
आवर्जयत वैदेहीं दण्डस्याद्यमनेन च ॥
संदिश्य च ततः सर्वा राक्षसीर्निर्जगाम ह ।
निष्क्रान्तं राक्षसेन्द्रे तु पुनरन्तःपुरं गते ।
राक्षस्यो भीमरूपास्ताः सीतां समभिदुद्रुवुः ॥
ततः सीतामुपागम्य राक्षस्यः क्रोधमूर्च्छिताः ।
परं परुषया वाचा वैदेहीमिदमब्रुवन् ॥
पौलस्त्यस्य वरिष्ठस्य रावणस्य महात्मनः ।
दशग्रीवस्य भार्यात्वं सीते न बहु मन्यसे ॥
प्रियां बहुमतां भार्यां त्यक्त्वा राजा महाबलः ।
सर्वासां च महाभागां त्वामुपैष्यति रावणः ॥
राक्षसीनां वचः श्रुत्वा सीता पद्मनिभेक्षणा ।
नेत्राभ्यामश्रुपूर्णाभ्यामिदं वचनमब्रवीत् ॥
यदिदं लोकविद्विष्टमुदाहरत संगताः ।
नैतन्मनसि वाक्यं मे किल्बिषं प्रतितिष्ठति ॥
न मानुषी राक्षसस्य भार्या भवितुर्महति ।
कामं खादत मां सर्वा न करिष्यामि वो वचः ॥
दीनो वा राज्यहीनो वा यो मे भर्ता स मे गुरुः ।
तं नित्यमनुरक्तास्मि यथा सूर्य सुवर्चला ॥
सीताया वचनं श्रुत्वा राक्षस्यः क्रोधमूर्च्छिताः ।
भर्त्सयन्ति स्म परुषैर्वाक्यै रावणचोदिताः ॥
ततस्तां शिंशपां सीता राक्षसीभिः समावृता ।

अभिगम्य विशालाक्षी तस्थौ शोकपरिप्लुता ॥
 अथ तासां वदन्तीनां परुषं दारुणं बहु ।
 राक्षसीनामसौम्यानां रुराद जनकात्मजा ॥
 सा निःश्वसन्ती शोकार्ता कोपोपहतचेतना ।
 आर्ता व्यसृजदश्रुणि मैथिली विललाप च ॥
 हा रामेति च दुःखार्ता हा पुनर्लक्ष्मणंति च ।
 हा श्वश्रूर्मम कौसल्यं हा सुमित्रंति भामिनी ॥
 लोकप्रवादः सत्याऽयं पण्डितैः समुदाहृतः ।
 अकालं दुर्लभो मृत्युः स्त्रिया वा पुरुषस्य वा ॥
 यत्राहमाभिः क्रूराभी राक्षसीभिरिहार्दिता ।
 जीवामि हीना रामेण मुहूर्तमपि दुःखिता ॥
 धिगस्तु खलु मानुष्यं धिगस्तु परवश्यताम् ।
 न शक्यं यत्परित्यक्तुमात्मच्छन्देन जीवितम् ॥
 अश्मसारमिदं नूनमथवाप्यजरामरम् ।
 हृदयं मम येनेदं न दुःखेन विशीर्यते ॥
 धिङ्मामनार्यामसतीं याहं तेन विना कृता ।
 मुहूर्तमपि जीवामि जीवितं पापजीविका ॥
 चरणेनापि सव्यं न स्पृशेयं निशाचरम् ।
 रावणं किं पुनरहं कामयेयं निशाचरम् ॥
 छिन्ना भिन्ना प्रभिन्ना वा दीप्तावाग्नौ प्रदीपिता ।
 रावणं नोपतिष्ठेयं किं प्रलापेन वञ्चिरम् ॥
 इत्युक्ताः सीतया घोरं राक्षस्यः क्रोधमूर्च्छिताः ।

काश्चिज्जगमुस्तदाख्यातुं रावणस्य दुरात्मनः ॥
 ततः सीतामुपागम्य राक्षस्यो भीमदर्शनाः ।
 पुनः परुषमेकार्थमनर्थार्थमथाब्रुवन् ॥
 अद्येदानीं तवानार्ये सीते पापविनिश्चये ।
 राक्षस्यो भक्षयिष्यन्ति मांसमेतद्यथासुखम् ॥
 सीतां ताभिरनार्याभिर्दृष्ट्वा संतर्जितां तदा ।
 राक्षसी त्रिजटा वृद्धा प्रवृद्धा वाक्यमब्रवीत् ॥
 आत्मानं खादतानार्या न सीतां भक्षयिष्यथ ।
 जनकस्य सुतामिष्टां स्तुपां दशरथस्य च ।
 स्वप्नां ह्यद्य मया दृष्टो दारुणो रामहर्षणः ।
 राक्षसानामभावाय भर्तुरस्या भवाय च ।
 हनुमानपि विक्रान्तः सर्वं शुश्राव तत्त्वतः ।
 सीतायास्त्रिजटायाश्च राक्षसानां च गर्जितम् ॥
 अवेक्षमाणस्तां देवी देवतामिव नन्दने ।
 ततो बहुविधां चिन्तां चिन्तयामास वानरः ॥
 यदि ह्यहं सतीमेनां शोकोपहतचेतनाम् ।
 अनाश्रास्य गमिष्यामि दोषवद्गमनं भवेत् ॥
 गते हि मयि तत्रेयं राजपुत्री यशस्विनी ।
 परित्राणमपश्यन्ती जानकी जीवितं त्यजेत् ॥
 निशाचरीणां प्रत्यक्षमक्षमं चाभिभाषितम् ।
 कथं नु खलु कर्तव्यमिदं कृच्छ्रगतो ह्यहम् ॥
 रामस्तु यदि पृच्छेन्मां किं मां सीताब्रवीद्वचः ।

किमहं तं प्रतिब्रूयामसंभाष्य सुमन्यमाम् ॥
 अन्तरं त्वहमासाद्य राक्षसीनामवस्थितः ।
 शनैराश्वासयाम्यद्य संतापबहुलामिमाम् ॥
 यदि वाचं प्रदास्यामि द्विजातिरिव संस्कृताम् ।
 रावणं मन्यमाना मां सीता भीता भविष्यति ॥
 एवं बहुविधां चिन्तां चिन्तयित्वा महामतिः ।
 संश्रवे मधुरं वाक्यं वैदेह्या व्याजहार ह ॥
 राजा दशरथो नाम पुण्यशीलो महायशः ॥
 तस्य पुत्रः प्रियां ज्येष्ठः श्रेष्ठः सर्वधनुष्मताम् ॥
 स मार्गमाणस्तां देवीं रामः सीतामनिन्दिताम् ॥
 आससाद वने मित्रं सुग्रीवं नाम वानरम् ।
 सुग्रीवेणाभिसंदिष्टा हरयः कामरूपिणः ॥
 दिक्षु सर्वासु तां देवीं विचिन्वन्तः सहस्रशः ।
 अहं संपातिवचनाच्छ्रुतयाजनमायतम् ॥
 तस्या हेतोर्विशालाक्ष्याः समुद्रं वेगवान्प्लुतः ।
 यथारूपां यथावर्णां यथालक्ष्मवतीं च ताम् ॥
 अश्रौषं राघवस्याहं संयमासादिता मया ।
 विररामैवमुक्त्वा स वाचं वानरपुंगवः ॥
 जानकी चापि तच्छ्रुत्वा विस्मयं परमं गता ।
 उन्नम्य वदनं भीरुः शिंशपामन्ववैक्षत ॥
 साथ दृष्ट्वा हरिश्रेष्ठं विनीतवदवस्थितम् ।
 मैथिली चिन्तयामास विस्मयं परमं गता ॥

विललाप भृशं सीता करुणं भयमोहिता ।
 रामरामेति दुःखार्ता लक्ष्मणेति च भामिनी ॥
 रुंदाद सहसा सीता मन्दमन्दस्वरा सती ।
 साथ दृष्ट्वा हरिवरं विनीतवदुपागतम् ।
 मैथिली चिन्तयामास स्वप्नोऽयमिति भामिनी ।
 साऽवतीर्य द्रुमान्तस्माद्विद्रुमप्रतिमाननः ।
 विनीतवेषः कृपणः प्रणिपत्योपसृत्य च ॥
 तामत्रवीन्महातेजा हनूमान्मारुतात्मजः ।
 शिरस्यञ्जलिमाधाय सीतां मधुरया गिरा ॥
 किमर्थं तव नेत्राभ्यां वारि स्रवति शोकजम् ।
 पुण्डरीकपलाशाभ्यां विप्रकीर्णमिवोदकम् ॥
 सुराणामसुराणां च नागगन्धर्वरत्नसाम् ।
 यक्षाणां किन्नराणां च का त्वं भवसि शोभने ॥
 व्यञ्जनानि हि ते यानि लक्ष्णानि च लक्ष्ये ।
 महिषी भूमिपालस्य राजकन्या च मे मता ॥
 रावणेन जनस्थानाद्ब्रूलात्प्रमथिता यदि ।
 सीता त्वमसि भद्रं ते तन्ममाचक्ष्व पृच्छतः ॥
 सा तस्य वचनं श्रुत्वा रामकीर्तनहर्षिता ।
 उवाच वाक्यं वैदेही हनूमन्तं द्रुमाश्रितम् ॥
 स्नुषा दशरथस्याहं शत्रुसैन्यप्रणाशिनः ॥
 दुहिता जनकस्याहं वैदेहस्य महात्मनः ।
 सीतेति नाम्ना चोक्ताहं भार्या रामस्य धीमतः ॥

तस्यास्तद्वचनं श्रुत्वा हनूमान्हरिपुंगवः ।
 दुःखाद्दुःखाभिभूतायाः सान्त्वमुत्तरमब्रवीत् ॥
 अहं रामस्य संदेशाद् देवि दूतस्तवागतः ।
 वैदेहि कुशली रामः स त्वां कौशलमब्रवीत् ॥
 लक्ष्मणश्च महातेजा भर्तुस्तेऽनुचरः प्रियः ।
 कृतवाञ्छाकसंतप्तः शिरसा तेऽभिवादनम् ॥
 सा तयाः कुशलं देवी निशम्य नरासंहयाः ।
 प्रतिसंहृष्टसर्वाङ्गी हनूमन्तमथाब्रवीत् ॥
 कल्याणी वत गाथेयं लौकिकी प्रतिभाति मा ।
 एति जीवन्तमानन्दो नरं वर्षशतादपि ॥
 तस्यास्तद्वचनं श्रुत्वा हनूमान्मारुतात्मजः ।
 सीतायाः शोकतप्रायाः समीपमुपचक्रमे ॥
 यथा यथा समीपं म हनूमानुपसर्पति ।
 तथा तथा रावणं सा तं सीता परिशङ्कते ॥
 तामशोकस्य शाखां तु विमुक्त्वा शोककर्षिता ।
 तस्यामंवानवद्याङ्गी धरण्यां समुपाविशत् ॥
 अवन्दत महाबाहुस्ततस्तां जनकात्मजाम् ।
 सा चैनं भयसंत्रस्ता भूयां नैनमुदेक्षत ॥
 तं दृष्ट्वा वन्दमानं च सीता शशिनिभानना ।
 अब्रवीद्दीर्घमुच्छ्वस्य वानरं मधुरस्वरा ॥
 मायां प्रविष्टो मायावी यदि त्वं रावणः स्वयम्
 उत्पादयसि मे भूयः संतापं तन्न शोभनम् ॥

उपवासकृशां दीनां कामरूप निशाचर ।
 संतापयसि मां भूयः संतापं तन्न शोभनम् ॥
 अथवा नैतदेवं हि यन्मया परिशङ्कितम् ।
 मनसां हि मम प्रीतिरुत्पन्ना तव दर्शनात् ॥
 यदि रामस्य दूतस्त्वमागतो भद्रमस्तु ते ।
 पृच्छामि त्वां हरिश्रेष्ठ प्रिया रामकथा हि मे ॥
 स्वप्नेऽपि यद्यहं वीरं राघवं सहलक्ष्मणम् ।
 पश्येयं नावसीदेयं स्वप्नेऽपि मम मत्सरी ॥
 किं नु स्याच्चित्तमोहोऽयं भवेद्वातगतिस्त्वयम् ।
 उन्मादजो विकारो वा स्यादयं मृगतृष्णिका ॥
 अथवा नायमुन्मादो मोहोऽप्युन्मादलक्षणः ।
 संबुध्यं चाहमात्मानमिमं चापि वनौकसम् ॥
 इत्येवं बहुधा सीता संप्रधार्य बलाबलम् ।
 रक्षसां कामरूपत्वान्मेने तं राक्षसाधिपम् ॥
 एतां बुद्धिं तदा कृत्वा सीता सा तनुमध्यमा ।
 न प्रतिव्याजहाराथ वानरं जनकात्मजा ॥
 सीताया निश्चितं बुद्ध्या हनूमान्मारुतात्मजः ।
 श्रोत्रानुकूलैर्वचनैस्तदा तां संप्रहर्षयन् ॥
 दिष्ट्या जीवसि वैदेहि राक्षसीवशमागता ।
 न चिराद्दृश्यसे रामं लक्ष्मणं च महारथम् ॥
 अहं सुग्रीवसचिवो हनूमान्नाम वानरः ॥
 प्रविष्टो नगरीं लङ्कां लङ्घयित्वा महोदधिम् ।

त्वां द्रष्टुमुपयातोऽहं समाश्रित्य पराक्रमम् ।
 नाहमस्मि तथा देवि यथा मामवगच्छसि ।
 विशङ्का त्यज्यतामेषा श्रद्धस्व वदतो मम ॥
 भूय एव महातेजा हनूमान्पवनात्मजः ।
 अब्रवीत्प्रश्रितं वाक्यं सीताप्रत्ययकारणात् ॥
 वानरोऽहं महाभागं दूतो रामस्य धीमतः ।
 रामनामाङ्कितं चेदं पश्य देव्यङ्गुलीयकम् ॥
 प्रत्ययार्थं तवानीतं तेन दत्तं महात्मना ।
 समाश्वसिहि भद्रं ते क्षीणदुःखफला ह्यसि ॥
 गृहीत्वा प्रेक्षमाणा सा भर्तुः करविभूषितम् ।
 भर्तारमिव संप्राप्तं जानकी मुदिताऽभवत् ॥
 चारु तद्वदनं तस्यास्ताम्रशुक्लायतंचरणम् ।
 बभूव हर्षोदग्रं च राहुमुक्त इवोडुराट् ।
 ततः सा ह्रीमती बाला भर्तुः संदेशहर्षिता ।
 परितुष्टा प्रियं कृत्वा प्रशशंस महाकपिम् ॥
 नहि त्वां प्राकृतं मन्यं वानरं वानरर्षभ ।
 यस्य ते नास्ति संत्रासो रावणादपि संभ्रमः ॥
 अर्हसे च कपिश्रेष्ठ मया समभिभाषितुम् ।
 यद्यसि प्रेषितस्तेन रामेण विदितात्मना ॥
 प्रेषयिष्यति दुर्धर्षो रामो नह्यपरीक्षितम् ।
 पराक्रममविज्ञाय मत्सकाशं विशेषतः ॥
 दिष्ट्या च कुशली रामो धर्मात्मा सत्यसंगरः ।

लक्ष्मणश्च महातेजाः सुमित्रानन्दवर्धनः ॥
कुशली यदि काकुत्स्थः किं न सागरमेखलाम् ।
महीं दहति कोपेन युगान्ताग्निरिवोत्थितः ॥
अथवा शक्तिमन्तौ तौ सुराणामपि निग्रहे ।
ममैव तु न दुःखानामस्ति मन्यं विपर्ययः ॥
कच्चिन्न व्यथते रामः कच्चिन्न परितप्यते ।
उत्तराणि च कार्याणि कुरुते पुरुषोत्तमः ॥
कच्चिन्न दीनः संध्रान्तः कार्येषु च न मुह्यति ।
कच्चित्पुरुषकार्याणि कुरुते नृपतेः सुतः ॥
कच्चिन्मां व्यसनादस्मान्मोक्षयिष्यति राघवः ॥
कच्चिच्च लक्ष्मणः शूरः सुमित्रानन्दवर्धनः ।
अस्त्रविच्छरजालेन राक्षसान्विधमिष्यति ॥
सीताया वचनं श्रुत्वा मारुतिर्भीमविक्रमः ।
शिरस्यञ्जलिमाधाय वाक्यमुत्तरमब्रवीत् ॥
न त्वामिहस्थां जानीते रामः कमललोचनः ।
तेन त्वां नानयत्याशु शचीमिव पुरंदरः ॥
श्रुत्वैव च वचो मह्यं क्षिप्रमेष्यति राघवः ।
चमूं प्रकर्षन्महतीं हर्यृक्षगणसंयुताम् ॥
अनिद्रः सततं रामः सुप्तोऽपि च नरात्तमः ।
सीतेति मधुरां वाणीं व्याहरन्प्रतिबुध्यते ॥
दृष्ट्वा फलं वा पुष्पं वा यच्चान्यत्स्त्रीमनोहरम् ।
बहुशो हा प्रियेत्येवं श्वसंस्त्वामभिभाषते ॥

सा सीता वचनं श्रुत्वा पूर्णचन्द्रनिभानना ।
 हनूमन्तमुवाचेदं धर्मार्थसहितं वचः ॥
 अमृतं विषसंपृक्तं त्वया वानर भाषितम् ।
 यच्च नान्यमना रामो यच्च शोकपरायणः ॥
 स वाच्यः संत्वरस्वेति यावदं व न पूर्यते ।
 अयं संवत्सरः कालस्तावद्धि मम जीवितम् ॥
 वर्तते दशमो मासो द्वौ तु शेषौ प्लवंगम् ।
 रावणेन नृशंसेन समयो यः कृतो मम ॥
 विभीषणेन च भ्रात्रा मम निर्यातनं प्रति ।
 अनुनीतः प्रयत्नेन न च तत्कुरुते मतिम् ॥
 ज्येष्ठा कन्या कला नाम विभीषणसुता कपे ।
 तथा ममैतदाख्यातं मात्रा प्रहितया स्वयम् ॥
 ततः स कपिशार्दूलस्तेन वाक्येन तांपितः ।
 सीतामुवाच तच्छ्रुत्वा वाक्यं वाक्यविशारदः ॥
 श्रोष्यते चैव काकुत्स्थः सर्वं निरवशेषतः ।
 चेष्टितं यत्त्वया देवि भाषितं च ममाग्रतः ॥
 अभिज्ञानं प्रयच्छ त्वं जानीयाद्राघवां हि यत् ॥
 ततो वस्त्रगतं मुक्त्वा दिव्यं चूडामणिं शुभम् ।
 प्रदेयो राघवायंति सीता हनुमते ददौ ॥
 मणिं दत्वा ततः सीता हनूमन्तमथाब्रवीत् ।
 अभिज्ञानमभिज्ञातमेतद्रामस्य तत्त्वतः ॥
 स तथेति प्रतिज्ञाय मारुतिर्भीमविक्रमः ॥

शिरसा वन्द्य वैदेहीं गमनायोपचक्रमे ।
 ज्ञात्वा संप्रस्थितं देवी वानरं पवनात्मजम् ।
 बाष्पगद्गदया वाचा मैथिली वाक्यमब्रवीत् ॥
 हनूमन्कुशलं ब्रूयाः सहितौ रामलक्ष्मणौ ।
 सुग्रीवं च सहामात्यं सर्वान्वृद्धांश्च वानरान् ।
 ब्रूयास्त्वं वानरश्रेष्ठ कुशलं धर्मसंहितम् ॥
 यदि वा मन्यसे वीर वसैकाहमरिंदम ।
 कस्मिंश्चित्संवृते देशे विश्रान्तः श्रो गमिष्यसि ॥
 मम चैवाल्पभाग्यायाः सांनिध्यात्तव वानर ।
 अस्य शोकस्य महतां मुहूर्तं मोक्षणं भवेत् ॥
 तदर्थोपहितं वाक्यं प्रश्रितं हेतुसंहितम् ।
 निशम्य हनुमाञ्शेषं वाक्यमुत्तरमब्रवीत् ॥
 स वानरसहस्राणां कोटीभिरभिसंवृतः ।
 क्षिप्रमेष्यति वैदेही राक्षसानां निबर्हणः ॥
 तदलं परितापेन देवि शोको व्यपैतु ते ।
 न चिराद्दूक्ष्यसे रामं प्रज्वलन्तमिवानलम् ॥
 रुद मा देवि शोकेन मा भूत्ते मनसो भयम् ।
 शर्चाव भर्त्रा शक्रेण सङ्गमेष्यसि शोभने ॥
 श्रुत्वा तु वचनं तस्य वायुसूनोर्महात्मनः ।
 उवाचात्महितं वाक्यं सीता सुरसुतोपमा ॥
 त्वां दृष्ट्वा प्रियवक्तारं संप्रहृष्यामि वानर ।
 अर्धसंजातसस्येव वृष्टिं प्राप्य वसुंधरा ॥

स च वाग्भिः प्रशस्ताभिर्गमिष्यन्पूजितस्तया ।
 तस्माद्देशादपाक्रम्य चिन्तयामास वानरः ॥
 इदमस्य नृशंसस्य नन्दनोपममुत्तमम् ।
 वनं नेत्रमनःकान्तं नानाद्रुमलतायुतम् ॥
 इदं विध्वंसयिष्यामि शुष्कं वनमिवानलः ।
 अस्मिन्भग्ने ततः कोपं करिष्यति स रावणः ॥
 ततां मारुतवल्कुट्वां मारुतिर्भीमविक्रमः ।
 ऊरुवेगेन महता द्रुमान्क्षेममथारभत् ॥
 ततस्तद्धनुमान्वीरा बभञ्ज प्रमदावनम ।
 मत्तद्विजसमाघुष्टं नानाद्रुमलतायुतम् ॥
 ततः पत्तिनिनादेन वृत्तभङ्गस्वनेन च ।
 बभूवुस्त्राससंभ्रान्ताः सर्वे लङ्कानिवामिनः ॥
 ततस्तु गिरिसंकाशमतिकायं महाबलम् ।
 राक्षस्यो वानरं दृष्ट्वा पप्रच्छूर्जनकात्मजाम् ॥
 कोऽयं कस्य कुतो वायं किंनिमित्तमिहागतः ।
 कथं त्वया सहानेन संवादः कृत इत्युत ॥
 अथाब्रवीत्तदा माध्वी सीता मर्वाङ्गशोभना ।
 रक्षसां कामरूपाणां विज्ञाने का गतिर्मम ॥
 यूयमंवास्य जानीत यांऽयं यद्वा करिष्यति ।
 अहिरेव अहं पादान्विजानाति न संशयः ॥
 अहमप्यतिभीतास्मि नैव जानामि को ह्ययम् ।
 वेद्मि राक्षसमेवैनं कामरूपिणमागतम् ॥

वैदेह्या वचनं श्रुत्वा राक्षस्यां विद्रुता द्रुतम् ।
 स्थिताः काश्चिद्रताः काश्चिद्रावणाय निवेदितुम् ॥
 रावणस्य समीपं तु राक्षस्यो विकृताननाः ।
 विरूपं वानरं भीमं रावणाय न्यवेदिषुः ॥
 अशोकवनिकामध्यं राजन्भीमवपुः कपिः ।
 सीतया कृतसंवादस्तिष्ठत्यमितविक्रमः ॥
 न च तं जानकी सीता हरिं हरिणलोचना ।
 अस्माभिर्बहुधा पृष्टा निवेदयितुमिच्छति ॥
 वासवस्य भवेद्दूतां दूतां वैश्रवणस्य वा ।
 प्रेषितो वापि रामेण सीतान्वेषणकाङ्क्षया ॥
 तेनैवाद्भुतरूपेण यत्तत्तव मनोहरम् ।
 नानामृगगणार्काण्यं प्रमृष्टं प्रमदावनम् ॥
 न तत्र कश्चिदुद्देशो यस्तेन न विनाशितः ।
 यत्र सा जानकी देवी स तेन न विनाशितः ॥
 चारुपल्लवपत्राढ्यं यं सीता स्वयमास्थिता ।
 प्रवृद्धः शिंशपावृक्षः स च तेनाभिरक्षितः ॥
 राक्षसीनां वचः श्रुत्वा रावणो राक्षसेश्वरः ।
 चिताग्निरिव ज्वाल कोपसंवर्तितेक्षणः ॥
 आत्मनः सदृशान्वीरान्किंकरान्नाम राक्षसान् ।
 व्यादिदेश महातेजा निग्रहार्थं हनूमतः ॥
 ते कपिं तं समासाद्य तोरणस्थमवस्थितम् ।
 अभिपेतुर्महाभागाः पतंगा इव पावकम् ॥

हनूमानपि तेजस्वी श्रीमान्पर्वतसंनिभः ।
 क्षितावाविद्धय लाङ्गूलं ननाद च महाध्वनिम्
 आससादायसं भीमं परिघं तोरणाश्रितम् ।
 स तं परिघमादाय जघान रजनीचरान् ।
 ततः स किंकरान्हत्वा हनूमान्ध्यानमास्थितः ।
 वनं भग्नं मया चैत्यप्रासादो न विनाशितः ॥
 संप्रधृष्य तु दुर्धर्पश्चैत्यप्रासादमुन्नतम् ।
 हनूमान्प्रज्वलल्लक्ष्म्या पारियात्रोपमोऽभवत् ॥
 प्रासादस्य महास्तस्य स्तम्भं हंमपरिष्कृतम् ।
 उत्पाटयित्वा वेगेन हनूमान्मारुतात्मजः ॥
 ततस्तं भ्रामयामास शतधारं महाबलः ।
 तत्रचाग्निः समभवत् प्रासादश्चाप्यदह्यत ॥
 संदिष्टो राक्षसेन्द्रेण प्रहस्तस्य सुतो बली ।
 जम्बुमाली महादंष्ट्रो निर्जगाम धनुर्धरः ॥
 तस्य विस्फारघोषेण धनुषा महता दिशः ।
 प्रदिशश्च नभश्चैव सहसा सम्पूर्यत ॥
 तं तोरणविटङ्कस्थं हनूमन्तं महाकपिम् ।
 जम्बुमाली महातेजा विव्याध निशितैः शरैः ।
 चुकोप बाणाभिहता राक्षसस्य महाकपिः ।
 परिघं पातयामास जम्बुमालेर्महोरसि ॥
 जम्बुमालिं सुनिहतं किंकराश्च महाबलान् ।
 चुक्रोध रावणः श्रुत्वा क्रोधसंरक्तलोचनः ॥

(१५२)

ततस्ते राक्षसेन्द्रेण चोदिता मन्त्रिणः सुताः ।

निर्ययुर्भवनात्तस्मात्सप्तसप्तार्चिवर्चसः ॥

स तान्प्रवृद्धान्विनिहत्य राक्षसान्महाबलश्चण्डपराक्रमः कपिः
युयुत्सुरन्यैः पुनरेव राक्षसैस्तदेव वीरोऽभिजगाम तोरणम् ।

हतान्मन्त्रिसुतान्वुद्ध्वा वानरं महात्मना ।

रावणः संवृताकारश्चकार मतिमुत्तमाम् ॥

संदिदेश दशग्रीवां वीरान्नयविशारदान् ।

हनूमद्ग्रहणे व्यग्रानवायुवेगममान्युधि ॥

ते स्वामिवचनं सर्वे प्रतिगृह्य महौजसः ।

समुत्पंतुर्महावेगा हुताशसमतेजसः ॥

ततः कपिस्तान्ध्वजिनीपतीन्रणं

निहत्य वीरान्सबलान्सवाहनान् ।

तथैव वीरः परिगृह्य तोरणं

कृतक्षणः काल इव प्रजाक्षयं ॥

निहत्य तं वज्रिसुतोपमं रणं कुमारमक्षं क्षतजोपमंक्षणम् ।

तदेव वीरोऽभिजगाम तोरणं कृतक्षणः काल इव प्रजाक्षयं ।

ततस्तु रक्षाधिपतिर्महात्मा हनूमताक्षे निहते कुमारं ।

मनः समाधाय स देवकल्पं समादिदेशेन्द्रजितं संराषः ॥

त्वमस्त्रविच्छस्त्रभृतां वरिष्ठः सुरासुराणामपि शोकदाता ।

सुरेषु सेन्द्रेषु च दृष्टकर्मा पितामहाराधनसंजितास्त्रः ॥

इदं च दृष्ट्वा निहतं महद्वलं कपेः प्रभावं च पराक्रमं च ।

त्वमात्मनश्चापि निरीक्ष्य सारं कुरुष्व वेगं स्वबलानुरूपम् ॥

स रथी धन्विनां श्रेष्ठः शस्त्रज्ञोऽस्त्रविदां वरः ।
 रथेनाभिययौ क्षिप्रं हनूमान्यत्र सोऽभवत् ॥
 आयान्तं सरथं दृष्ट्वा पूर्णमिन्द्रध्वजं कपिः ।
 ननाद च महानादं व्यवर्धत च वेगवान् ॥
 ततः पैतामहं वीरः सोऽस्त्रमस्त्रविदां वरः ।
 संदधे सुमहातेजास्तं हरिप्रवरं प्रति ॥
 अवध्यांऽयमिति ज्ञात्वा तमस्त्रं गान्धर्वतत्त्ववित् ।
 निजग्राह महाबाहुः मारुतात्मजमिन्द्रजित् ॥
 तेन बद्धस्ततोऽस्त्रेण राक्षसेन स वानरः ।
 अभवन्निर्विचक्षेत्रश्च पपात च महीतले ॥
 ततस्तं राक्षसा दृष्ट्वा विनिश्चेष्टमग्निदमम् ।
 ब्रवन्धुः शणवल्कैश्च द्रुमचरैश्च संहतैः ॥
 हन्यमानस्ततः क्रूरैः राक्षसैः कालमुष्टिभिः ।
 समीपं राक्षसेन्द्रस्य प्राकृष्यत स वानरः ॥
 कोऽयं कस्य कुतो वापि किं कार्यं कोऽभ्युपाश्रयः
 इति राक्षसवीराणां दृष्ट्वा संजज्ञिरं कथाः ॥
 हन्यतां दह्यतां वापि भक्ष्यतामिति चापरं ।
 राक्षसास्तत्र संक्रुद्धाः परम्परमथाब्रुवन् ॥
 स ददर्श महातेजा रावणः कपिसत्तमम् ।
 रक्षोभिर्विकृताकारैः कृष्यमाणमितस्ततः ॥
 राक्षसाधिपतिं चापि ददर्श कपिसत्तमः ।
 तेजोबलसमायुक्तं तपन्तमिव भाम्करम् ॥

स राजा रोपताम्राक्षः प्रहस्तं मन्त्रिसत्तमम् ।
 कालयुक्तमुवाचेंदं वचो विपुलमर्थवत् ॥
 दुरात्मा पृच्छयतामेष कुतः किं वास्य कारणम् ।
 वनभङ्गे च कोऽस्यार्थो राक्षसानां च तर्जने ।
 मत्पुरीमप्रधृष्यां वै गमनं किं प्रयाजनम् ।
 आयाधने वा किं कार्यं पृच्छयतामेष दुर्मतिः ॥
 रावणस्य वचः श्रुत्वा प्रहस्तो वाक्यमब्रवीत् ।
 तत्त्वमाख्याहि मा ते भूद्भयं वानर मोक्ष्यसे ॥
 अनृतं वदतश्चापि दुर्लभं तव जीवितम् ॥
 एवमुक्त्वा हरिवरस्तदा रक्षांगणेश्वरम् ॥
 वाक्यमर्थवदव्यग्रस्तमुवाच दशाननम् ॥
 अहं सुग्रीवसंदेशादिह प्राप्स्तवान्तिके ।
 राक्षसेश हरीशस्त्वां भ्राता कुशलमब्रवीत् ॥
 भ्रातुः शृणु समादेशं सुग्रीवस्य महात्मनः ।
 धर्मार्थसहितं वाक्यमिह चामुत्र च क्षमम् ॥
 परदारान्महाप्राज्ञ नापराद्धुं त्वमर्हसि ॥
 तत्रिकालहितं वाक्यं धर्म्यमर्थानुयायि च ।
 मन्यस्व नरशादूर्ले जानकी प्रतिदीयताम् ॥
 जनस्थानवधं बुद्ध्वा वालिनश्च वधं तथा ।
 रामसुग्रीवसख्यं च बुद्ध्वास्व हितमात्मनः ॥
 स तस्य वचनम् श्रुत्वा वानरस्य महात्मनः ।
 आज्ञापयद्बधं तस्य रावणः क्रोधमूर्च्छितः ॥

वधं तस्य समाज्ञप्ते रावणेन दुरात्मना ।
 निवेदितवता दैत्यं नानुमने विभीषणः ॥
 निश्चितार्थस्ततः साम्ना पूज्यं शत्रुजिदग्रजम् ।
 उवाच हितमत्यर्थं वाक्यं वाक्यविशारदः ॥
 क्षमस्व रोषं त्यज राक्षसेन्द्र प्रसीद मे वाक्यमिदं शृणुष्व ।
 वधं न कुर्वन्ति परावरज्ञा दृतस्य सन्तो वसुधाधिपेन्द्राः ॥
 विभीषणवचः श्रुत्वा रावणा राक्षसेश्वरः ।
 कोपेन महताविष्टो वाक्यमुत्तरमब्रवीत् ॥
 न पापानां वधं पापं विद्यते शत्रुसूदन ।
 तस्मादिदं वधिष्यामि वानरं पापकारिणम् ॥
 अधर्ममूलं बहुदोषयुक्तमनार्यजुष्टं वचनं निशम्य ।
 उवाच वाक्यं परमार्थतत्त्वं विभीषणो बुद्धिमतां वरिष्ठः ॥
 प्रसीद लङ्केश्वर राक्षसेन्द्र धर्मार्थतत्त्वं वचनं शृणुष्व ।
 दूता न वध्याः समयेषु राजन्मर्वेषु सर्वत्र वदन्ति सन्तः ॥
 असंशयं शत्रुरयं प्रवृद्धः कृतं ह्यनेनाप्रियमप्रमंयम् ।
 न दूतवध्यां प्रवदन्ति सन्तो दृतस्य दृष्टाबहवो हि दण्डाः ॥
 न चाप्यस्य कपेर्घातिं कंचित्पश्याम्यहं गुणम् ।
 तेष्वयं पात्यतां दण्डां यैरयं प्रंपितः कपिः ॥
 तस्य तद्वचनं श्रुत्वा दशग्रीवा महात्मनः ।
 देशकालहितं वाक्यं भ्रातुरुत्तरमब्रवीत् ॥
 सम्यगुक्तं हि भवता दूतवध्या विगर्हिता ।
 अवश्यं तु वधायान्यः क्रियतामस्य निग्रहः ॥

कर्पीनां किल लाङ्गूलमिष्टं भवति भूषणम् ।
 तदस्य दीप्यतां शीघ्रं तेन दग्धेन गच्छतु ॥
 आज्ञापयद्राक्षसेन्द्रः पुरं सर्वं सचत्वरम् ।
 लाङ्गूलेन प्रदीप्तेन रक्षाभिः परिणीयताम् ॥
 तस्य रद्वचनं श्रुत्वा राक्षसाः कोपकर्कशाः ।
 वेष्टन्ते तस्य लाङ्गूलं जीर्णैः कार्पासिकैः पटैः ।
 शुष्कमिन्धनमासाद्य वनेष्विव हुताशनम् ॥
 तैलेन परिषिच्यथ तेऽग्निं तत्रोपपादयन् ।
 ततस्ते संवृताकारं सत्त्ववन्तं महाकपिम् ॥
 शङ्खभेरीनिनादैश्च घोषयन्तः स्वकर्मभिः ।
 राक्षसाः क्रूरकर्माणश्चारयन्ति स्म तां पुरीम् ॥
 दह्यमाने च लाङ्गूले चिन्तयामास वानरः ।
 ततश्छित्त्वा च तान्पाशान्वेगवान्वै महाकपिः ॥
 ह्रस्वतां परमां प्राप्नो बन्धनान्यवशातयत् ।
 विमुक्तश्चाभवच्छ्रीमान्पुनः पर्वतसंनिभः ॥
 वीक्षमाणस्ततो लङ्कां कपिः कृतमनोरथः ।
 वर्धमानसमुत्साहः कार्यशेषमचिन्तयन् ॥
 किं नु खल्ववशिष्टं मे कर्तव्यमिह सांप्रतम् ।
 यदेषां रक्षसां भूयः संतापजननं भवेत् ॥
 योह्ययं मम लाङ्गूले दीप्यते हव्यवाहनः ।
 अस्य संतर्पणं न्याय्यं कर्तुमेभिर्गृहोत्तमैः ॥
 ततः प्रदीपलाङ्गूलः सविद्यदिव तोयदः ।

भवनाग्रेषु लङ्काया विचचार महाकपिः ॥
 गृहाद् हं राक्षसानामुद्यानानि च वानरः ।
 वीक्षमाणो ह्यसंत्रस्तः प्रासादांश्च चचार सः ॥
 वर्जयित्वा महातेजा विभीषणगृहं प्रति ।
 क्रममाणः क्रमेणैव ददाह हरिपुंगवः ॥
 सर्वेषां समतिक्रम्य राक्षसेन्द्रस्य वीर्यवान् ।
 आससादाथ लक्ष्मीवान् रावणस्य निवेशनम् ॥
 प्रदीप्तमग्निमुत्सृज्य लाङ्गूलाग्रे प्रतिष्ठितम् ।
 ननाद हनुमान् वीरां युगान्तजलदो यथा ॥
 भवनानि व्यशीर्यन्त रत्नवन्ति महान्ति च ।
 तानि भग्नविमानानि निपंतुर्वसुधातले ॥
 संजज्ञे तुमुलः शब्दो राक्षसानां प्रधावताम् ।
 स्वे स्वे गृहपरित्राणे भग्नोत्साहं जिह्रतश्रियाम् ॥
 क्रन्दन्त्यः सहसा पंतुः स्तनंधयधराः स्त्रियः ।
 पतन्त्यो रंजिरं भ्रंभ्यः सौदामन्य इवाम्बरान् ॥
 ततस्तु लङ्का सहसा प्रदग्धा सराक्षसा साश्वरथा सनागा ।
 सपत्तिसङ्घा समृगा सवृक्षा रुराद दीना तुमुलं सशब्दम् ॥
 लङ्कां समस्तां संपीड्य लाङ्गूलाग्निं महाकपिः ।
 निर्वापयामास तदा समुद्रं हरिपुंगवः ॥
 अवेक्ष्य हनुमान् लङ्कां चिन्तयामास वानरः ॥
 धिगस्तु मां सुदुर्बुद्धिं निर्लज्जं पापकृत्तमम् ।
 अचिन्तयित्वा तां सीतामग्निदं स्वामिघातकम् ॥

यदर्थमयमारम्भस्तत्कार्यमवसादितम् ।
 मया हि दहता लङ्कां न सीता परिरक्षिता ॥
 विनष्टा जानकी व्यक्तं न ह्यदग्धः प्रदृश्यते ।
 लङ्कायाः कश्चिदुद्देशः सर्वा भस्मीकृता पुरी ॥
 विनष्टायां तु सीतायां तावुभौ विनशिष्यतः ।
 तयोर्विनाशे सुग्रीवः सबन्धुर्विनशिष्यति ॥
 अथ वा चारुसर्वाङ्गी रक्षिता स्वेन तेजसा ।
 न नशिष्यति कल्याणी नाग्निरग्नौ प्रवर्तते ॥
 स तथा चिन्तयंस्तत्र देव्या धर्मपरिग्रहम् ।
 शुश्राव हनुमांस्तत्र चारणानां महात्मनाम् ॥
 दग्धेयं नगरी लङ्का साट्टप्राकारतोरणा ।
 जानकी न च दग्धेति विस्मयाऽद्भुत एव नः ॥
 ततस्तु शिंशपामूलं जानकीं पर्यवस्थिताम् ।
 अभिवाद्याब्रवीद्विष्टया पश्यामि त्वामिहाक्षताम् ॥
 ततस्तं प्रस्थितं सीता वीक्षमाणा पुनः पुनः ।
 भर्तुः स्नेहान्विता वाक्यं हनूमन्तमभाषत ॥
 ततः स कपिशार्दूलः स्वामिसंदर्शनोत्सुकः ॥
 आरुराह गिरश्रेष्ठमरिष्टमरिमर्दनः ।
 स लिलङ्घयिषुर्भीमं सलिलं लवणार्णवम् ।
 कल्लोलास्फालवेलान्तमुत्पपात नभो हरिः ॥
 वानरेन्द्रस्य निर्घोषं पर्जन्यनिनदोपमम् ॥
 निशम्य नदतो नादं वानरास्ते समन्ततः ।

प्रहृष्टाः समपद्यन्त हनूमन्तं दिदृक्षुवः ॥
 तं प्रीताः पादपात्रेषु गृह्य शाखामवस्थिताः ।
 वासांसि च प्रकाशानि समाविध्यन्त वानराः ॥
 ततस्तु वेगवान्वीरा गिरंर्गिरिनिभः कपिः ।
 निपपात गिरंस्तस्य शिखरं पादपाकुले ॥
 ततस्ते प्रीतमनसः सर्वे वानरपुंगवाः ।
 उपायनानि चादाय मूलानि च फलानि च ॥
 प्रत्यर्चयन्हरिश्रेष्ठं हरयो मारुतात्मजम् ।
 स ताभ्यां पूजितः पूज्यः कपिभिश्च प्रसादितः ॥
 दृष्ट्वा देवीति विक्रान्तः संच्छेपेण न्यवेदयन् ।
 ततो दृष्टंति वचनं महार्थममृतापमम् ॥
 निशम्य मारुतेः सर्वे मुदितावानराभवन् ।
 क्ष्वेडन्त्यन्यं नदन्त्यन्यं गर्जन्त्यन्यं महाबलाः ॥
 चक्रुः किलकिलामन्यं प्रतिगर्जन्ति चापरं ।
 केचिदुच्छ्रितलाङ्गूलाः प्रहृष्टाः कपिकुञ्जराः ॥
 आयताञ्चितदीर्घाणि लाङ्गूलानि प्रविब्यधुः ।
 तं ततः प्रतिसंहृष्टः प्रीतियुक्तं महाकपिम् ॥
 जाम्बवान्कार्यवृत्तान्तमपृच्छदनिलात्मजम् ।
 कथं दृष्ट्वा त्वया देवी कथं वा तत्र वर्तते ॥
 तस्यां चापि कथं वृत्तः क्रूरकर्मा दशाननः ।
 तत्त्वतः सर्वमेतन्नः प्रब्रूहि त्वं महाकपे ॥
 श्रुतार्थाश्चिन्तयिष्यामो भूयः कार्यविनिश्चयम् ।

सनियुक्तस्ततः स्तेन संप्रहृष्ट तनूहरुः ।
 नमस्यन् शिरसा देव्यै सीतार्यै प्रत्यभाषत ॥
 दक्षिणं तीरमुदधेलङ्का यत्र गता पुरी ॥
 अस्तं दिनकरं याते रत्नसां निलयं पुरीम् ।
 प्रविष्टांऽहमविज्ञातो रत्नाभिर्भीमविक्रमैः ॥
 संभाषणार्थं च मया जानक्याश्चिन्तितो विधिः ।
 इच्छाकुकुलवंशस्तु स्तुता मम पुरस्कृतः ॥
 श्रुत्वा तु गदितां वाचं राजर्षिगणभूषिताम् ।
 प्रत्यभाषत मां देवी बाष्पैः पिहितलोचना ॥
 कस्त्वं केन कथं चेह प्राप्ता वानरपुंगव ।
 का च रामेण तं प्रीतिस्तन्मं शंसितुमर्हसि ॥
 तस्यास्तद्वचनं श्रुत्वा अहमप्यब्रुवं वचः ।
 देवि रामस्य भर्तुस्ते सहाया भीमविक्रमः ॥
 सुग्रीवो नाम विक्रान्तो वानरेन्द्रो महाबलः ।
 तस्य मां विद्धि भृत्यं त्वं हनूमन्तमिहागतम् ॥
 भर्त्रा संप्रहितस्तुभ्यं रामेणाक्लिष्टकर्मणा ॥
 इदं तु पुरुषव्याघ्रः श्रीमान्दाशरथिः स्वयम् ।
 अङ्गुलीयमभिज्ञानमदात्तुभ्यं यशस्विनि ॥
 एतच्छ्रुत्वा विदित्वा च सीता जनकनन्दिनी ।
 ततस्तस्यै प्रणम्याहं राजपुत्र्यै समाहितः ॥
 ततोऽवर्धत मे कायस्तदा पर्वतसंनिभः ।
 युद्धाकाङ्क्षी वनं तस्य विनाशयितुमारभे ॥

ततः पुनर्दशग्रीवः पुत्रमक्षं महाबलम् ॥
 बहुभी राक्षसैः सार्धं प्रेषयामास संयुगं ।
 तं तु मन्दोदरीपुत्रं कुमारं रणपण्डितम् ॥
 तच्छाप्यहं बलं सर्वं तं च राक्षसपुंगवम् ॥
 आयसं परिधं गृह्य तानि रक्षांस्यसूदयम् ।
 पुच्छन्न च प्रदीप्तेन तां पुरीं सादृगांपुराम् ।
 एतत्सर्वं मया तत्र यथावदुपपादितम् ।
 तत्र यन्न कृतं शंपं तत्सर्वं क्रियतामिति ॥
 एतदाख्याय तत्सर्वं हनूमान् मारुतात्मजः ।
 निपपात हरिश्चष्टः समीपं राघवस्य च ॥
 हनूमांश्च महाबाहुः प्रणम्य शिरसा ततः ।
 नियतामक्षतां देवीं राघवाय न्यवेदयन् ॥
 दृष्ट्वा देवीति हनुमद्भदनादमृतापमम् ।
 आकर्ण्य वचनं रामो हर्षमाप सलक्ष्मणः ॥
 प्रीत्या च परमोपेता राघवः परवीरहा ।
 बहुमानेन महता हनूमन्तमवैक्षत ॥
 वैदेहीमक्षतां श्रुत्वा रामस्तूत्तरब्रवीत् ।
 क सीता वर्तते देवी कथं च मयि वर्तते ॥
 उवाच वाक्यं वाक्यज्ञः सीताया दर्शनं यथा ।
 तं मणिं काञ्चनं दिव्यं दीप्यमानं स्वतेजसा
 दत्त्वा रामाय हनुमांस्ततः प्राञ्जलिरब्रवीत् ।
 समुद्रं लङ्घयित्वाहं शतयोजनमायतम् ॥

अगच्छं जानकीं सीतां मार्गमाणा दिदृक्षया ।
 तत्र लङ्केति नगरी रावणस्य दुरात्मनः ॥
 तत्र सीता मया दृष्टा रावणान्तःपुरे सती ।
 सा मया नरशार्दूल शनैर्विश्वासिता तदा ॥
 ततः संभाषिता देवी सर्वमर्थं च दर्शिता ।
 अभिज्ञानं च मं दत्तं यथावृत्तं तवान्तिके ॥
 चित्रकूटे महाप्राज्ञ वायसं प्रति राघव ।
 विज्ञाप्यः पुनरप्यप रामा वायुसुत त्वया ॥
 अखिलेन मयादृष्ट मितिमामाह जानकी ।
 अयं चास्मैप्रदातव्यां यत्नात् सुपरिरक्षितः ॥
 ब्रुवतावचनान्येवं सुग्रीवस्योपशृण्वतः ।
 एष चूडामणिः श्रीमान् मया ते यत्नरक्षितः ॥
 मनःशिलायास्तिलकं तन् स्मरस्वेतिचाब्रवीन् ।
 एष निर्यातितः श्रीमान् मया ते वारिसंभवः ॥
 एनं दृष्ट्वाप्रमोदिष्ये व्यसने त्वमिवानघः ।
 जीवितं धारयिष्यामि मासं दशरथात्मज ।
 ऊर्ध्वं मासान्न जीवेयं रक्षसां वशमागता ॥
 इति मामब्रवीत्सीता कृशाङ्गी धर्मचारिणी ।
 रावणान्तःपुरे रुद्धा मृगीवोत्फुल्ललोचना ॥
 एतदेव मयाख्यातं सर्वं राघव यद्यथा ।
 सर्वथा सागरजले संतारः प्रविधीयताम् ॥
 एवमुक्तो हनुमता रामो दशरथात्मजः ।

तं तु दृष्ट्वा मणिश्रेष्ठं राघवः शोककर्षितः ॥
 अयं हि शोभते तस्याः प्रियाया मूर्ध्नि मे मणिः
 अद्यास्य दर्शनेनाहं प्राप्ता तामिव चिन्तयं ॥
 किमाह सीता वैदेही ब्रूहि सौम्य पुनःपुनः ।
 परासुमिव तोयंन सिञ्चन्तो वाक्यवारिणा ॥
 एवमुक्तस्तु हनुमान्राघवेण महात्मना ।
 सीताया भाषितं सर्वं न्यवेदयत राघवे ॥
 श्रुत्वा हनूमतो वाक्यं यथावदभिभाषितम् ।
 रामः प्रीतिसमायुक्तो वाक्यमुत्तरमब्रवीत् ॥
 कृतं हनूमता कार्यं सुमहद्भुवि दुर्लभम् ।
 मनसापि यदन्येन न शक्यं धरणीतले ॥
 इत्युक्त्वा प्रीतिदृष्टाङ्गो रामस्तं परिपस्वजे ।
 हनूमन्तं कृतात्मानं कृतवाक्यमुपागतम् ॥
 ध्यात्वा पुनरुवाचेदं वचनं रघुसत्तमः ।
 हरीणामीश्वरस्यापि सुग्रीवस्योपशृण्वतः ॥
 सर्वथा सुकृतं तावत्सीतायाः परिमार्गणम् ।
 सागरं तु समासाद्य पुनर्नष्टं मनो मम ॥
 कथं नाम समुद्रस्य दुष्पारस्य महाम्भसः ।
 हरयो दक्षिणं पारं गमिष्यन्ति समागताः
 तं तु शोकपरिदूनें रामं दशरथात्मजम् ।
 उवाच वचनं श्रीमान्सुग्रीवः शोकनाशनम् ॥
 किं त्वया तप्यते वीर यथान्यः प्राकृतस्तथा ।

मैवं भूस्त्यज संतापं कृतघ्न इव सौहृदम् ॥
 समुद्रं लङ्घयित्वा तु महानक्रसमाकुलम् ॥
 लङ्कामाराहयिष्यामो हनिष्यामश्च ते रिपुम् ॥
 संतुरत्र यथा बद्धप्रोद्यथा पश्यंम तां पुरीम् ।
 तस्य राक्षसराजस्य तथा त्वं कुरु राघव ॥
 सुग्रीवस्य वचः श्रुत्वा हंतुमत्परमार्थवत् ।
 प्रतिजग्राह काकुत्स्थां हनूमन्तमथाब्रवीत् ॥
 कति दुर्गाणि दुर्गाया लङ्कायास्तद् ब्रवीष्व मे ।
 ज्ञातुमिच्छामि तत्सर्वं दर्शनादिव वानर ॥
 बलस्य परिमाणं च द्वारदुर्गक्रियामपि ।
 सर्वमाचक्ष्व तत्त्वेन सर्वथा कुशलो ह्यसि ॥
 दृढबद्धकपाटानि महापरिघवन्ति च ।
 चत्वारि विपुलान्यस्या द्वाराणि सुमहान्ति च ॥
 शैलाग्रे रचिता दुर्गा सा पूर्वेवपुरोपमा ।
 वाजिवारणसंपूर्णा लङ्का परमदुर्जया ॥
 श्रुत्वा हनूमतो वाक्यं यथावदनुपूर्वशः ।
 ततोऽब्रवीन्महातेजा रामः सत्यपराक्रमः ॥
 यन्निवेदयसे लङ्कां पुरीं भीमस्य रक्षसः ।
 क्षिप्रमेनां वधिष्यामि सत्यमेतद्ब्रवीमि ते ॥
 अस्मिन्मुहूर्ते सुग्रीव प्रयाणमभिरोचयं ।
 युक्तो मुहूर्ते विजयं प्राप्नो मध्यं दिवाकरः ॥
 सीता श्रत्वाभियानं मे आशामेष्यति जीविते ।

ततः शिखरमारुह्य रामो दशरथात्मजः ।
 कूर्ममीनसमाकीर्णमपश्यत्सलिलाकुलम् ॥
 ते सद्यं समतिक्रम्य मलयं च महागिरिम् ।
 आसेदुरानुपूर्व्येण समुद्रं भीमनिःस्वनम् ॥
 अवरुह्य जगाभाशु वेलावनमनुत्तमम् ।
 वेलामासाद्य विपुलां रामो वचनमब्रवीत् ॥
 एतं वयमनुप्राप्ताः सुग्रीव वरुणालयम् ।
 इहं दानीं विचिन्ता मा या नः पूर्वमुपस्थिता ॥
 अतः परमतीरांऽयं सागरः सरितां पतिः ।
 न चायमनुपायेन शक्यस्तरितुमर्णवः ॥
 तदिहैव निवेशांस्तु मन्त्रः प्रस्तूयतामिह ।
 सर्वाः संना निवेशयन्तां वेलायां हरिपुंगव ।
 संप्राप्ता मन्त्रकालो नः सागरस्येह लङ्घनं ॥
 स्वां स्वां संनां समुत्सृज्य माच कश्चित्कुतो ब्रजेन्
 गच्छन्तु वानराः शूरा इयं छन्नं भयं च नः ॥
 रामस्य वचनं श्रुत्वा सुग्रीवः सहलक्ष्मणः ।
 सेनां निवेशयन्तीरं सागरस्य द्रुमायुतं ॥
 लङ्कायां तु कृतं कर्म घोरं दृष्ट्वा भयावहम् ।
 राक्षसैर्द्रो हनुमता शक्रैर्गणैश्च महात्मना ।
 अब्रवीद्राक्षसान्सर्वान्हिया किञ्चिदवाङ्मुखः ॥
 धर्पिता च प्रविष्टा च लङ्का दुष्प्रसहा पुरी ।
 तेन वानरमात्रेण दृष्टा सीता च जानकी ॥

प्राप्तादेो धर्षितश्चैतः प्रवरा राक्षसा हताः ।
 आविला च पुरी लङ्का सर्वा हनुमता कृता ॥
 किं करिष्यामि भवः किं वो युक्तमनन्तरम् ।
 उच्यतां नः समर्थं यत्कृतं च सुकृतं भवेत् ॥
 इत्युक्ता राक्षसेन्द्रेण राक्षसास्ते महाबलाः ।
 प्रगृह्य परमक्रुद्धाः समुत्पत्य च राक्षसाः ।
 अब्रुवन्रावणं सर्वे प्रदीप्ता इव तेजसा ॥
 अद्य रामं वधिष्यामः सुग्रीवं च सलक्ष्मणम् ।
 कृपणं च हनूमन्तं लङ्का येन प्रधर्षिता ॥
 तान्गृहीतायुधान्सर्वान्वारयित्वा विभीषणः ।
 अब्रवीत्प्राञ्जलिर्वाक्यं पुनः प्रत्युपवेश्य तान् ॥
 विनश्येद्वि पुरी लङ्का शूराः सर्वे च राक्षसाः ।
 रामस्य दीयतां पत्नी न स्वयं यदि दीयते ॥
 प्रसादये त्वां बन्धुत्वात्कुरुष्व वचनं मम ।
 हितं तथ्यं त्वहं ब्रूमि दीयतामस्य मैथिली ॥
 त्यजाशु कोपं सुखधर्मनाशनं भजस्व धर्मं रतिकीर्तिवर्धनम् ।
 प्रसीद जीवेम सपुत्रबान्धवाः प्रदीयतां दाशरथाय मैथिली ॥
 विभीषणवचः श्रुत्वा रावणो राक्षसेश्वरः ।
 विसर्जयित्वा तान्सर्वान्प्रविवेश स्वकं गृहम् ॥
 ततः प्रत्युपसि प्राप्ते प्राप्तधर्मार्थनिश्चयः ।
 राक्षसाधिपतेर्वेश्म भीमकर्मा विभीषणः ॥
 अग्रजस्थालयं वीरः प्रविवेश महाद्यतिः ।

स रावणं महात्मानं विजने मन्त्रिसंनिधौ ।

उवाच हितमत्यर्थं वचनं हेतुनिश्चितम् ॥

यदाप्रभृति वैदेही संप्राप्तेह परंतप ।

तदाप्रभृति दृश्यन्ते निमित्तान्यशुभानि नः ॥

तदेवं प्रस्तुतं कार्यं प्रायश्चित्तमिदं क्षमम् ।

राचयं वीर वैदेही राघवाय प्रदीयताम् ॥

निशम्य तद्वाक्यमुपस्थितज्वरः प्रसङ्गवानुत्तरमेतदब्रवीत् ॥

भयं न पश्यामि कुतश्चिदप्यहं न राघवः प्राप्स्यति जातु मैथिलीम्

वृहस्पतेस्तुल्यमतेर्वचस्तन्निशम्य यत्नेन विभीषणस्य ।

ततो महात्मा वचनं बभाषे तत्रेन्द्रजिज्ञैर्ऋतयूथमुख्यः ॥

किं नाम ते तात कनिष्ठवाक्यमनर्थकं वै बहुभीतवच्च ।

अस्मिन्कुले यांऽपि भवेन्न जातः सांऽपीदृशं नैव वदेन्न कुर्यात् ॥

सत्त्वेन वीर्येण पराक्रमेण धैर्येण शौर्येण च तेजसा च ।

एकः कुलेऽस्मिन्पुरुषो विमुक्तो विभीषणस्तातकनिष्ठ एषः ॥

अथेन्द्रकल्पस्य दुरासदस्य महोजमस्तद्वचनं निशम्य ।

ततो महार्थं वचनं बभाषे विभीषणः शस्त्रभृतां वरिष्ठः ॥

न तात मन्त्रे तव निश्चयोऽस्ति बालस्त्वमद्याप्यविपक्वबुद्धिः ।

तस्मात्त्वयाप्यात्मविनाशनाय वचांऽर्थहीनं बहु विप्रलम्बम् ॥

धनानि रत्नानि सुभूषणानि वासांमि दिव्यानि मणींश्च चित्रान् ।

सीतां च रामाय निवेद्य देवीं वसेम राजन्निह वीतशोकाः ॥

सुनिविष्टं हितं वाक्यमुक्तवन्तं विभीषणम् ।

अब्रवीत्पुरुषं वाक्यं रावणः कालचोदितः ॥

वसेत्सहसपत्नेन क्रुद्धं नाशीविपणं च ।
 न तु मित्रप्रवादेन संवसेच्छत्रुसेविना ॥
 जानामि शीलं ज्ञातीनां सर्वलोकेषु राक्षस ।
 हृष्यन्ति व्यसनेष्वेतं ज्ञातीनां ज्ञातयः सदा ॥
 नाग्निर्नान्यानि शस्त्राणि न नः पाशा भयावहाः ।
 घोराः स्वार्थप्रयुक्तास्तु ज्ञातयो नो भयावहाः ॥
 याऽन्यस्त्वेवंविधं ब्रूयाद्वाक्यमेतन्निशाचर ।
 अस्मिन्मुहूर्ते न भवेत्त्वां तु धिक्कुलपांसन ॥
 इत्युक्तः परुषं वाक्यं न्यायवादी विभीषणः ।
 उत्पपात गदापाणिश्चतुर्भिः सह राक्षसैः ॥
 अत्रवीच तदा वाक्यं जातक्रोधां विभीषणः ।
 अन्तरिक्षगतः श्रीमान्भ्राता वै राक्षसाधिपम् ॥
 स त्वं भ्रान्तोऽसि मे राजन्ब्रूहि मां यद्यदिच्छसि ।
 ज्येष्ठो मान्यः पितृसमो न च धर्मपथे स्थितः ॥
 इदं हि परुषं वाक्यं न क्षमाम्यग्रजस्य ते ॥
 सुलभाः पुरुषा राजन्सततं प्रियवादिनः ।
 अप्रियस्य च पश्यस्य वक्ता श्रुता च दुर्लभः ॥
 तन्मर्षयतु यच्चाक्तं गुरुत्वाद्वितमिच्छता ।
 आत्मानं सर्वथा रक्ष पुरीं चेमां सराक्षसाम् ।
 स्वस्ति तेऽस्तु गमिष्यामि सुखी भव मया विना ॥
 निवार्यमाणस्य मया हितैषिणा न रोचते ते वचनं निशाचर ।
 परान्तकाले हि गतायुषो नरा हितं न गृह्णन्ति सुहृद्भिरीरितम् ॥

इत्युक्त्वा परुषं वाक्यं रावणं रावणानुजः ।
 आजगाम मुहूर्तेन यत्र रामः सलक्ष्मणः ॥
 स उवाच महाप्राज्ञः स्वरेण महता महान् ।
 सुग्रीवं तांश्च संप्रैक्ष्य स्वस्थ एव विभीषणः ॥
 निवेदयत मां क्षिप्रं राघवाय महात्मने ।
 सर्वलोकशरण्याय विभीषणमुपस्थितम् ॥
 एतत्तु वचनं श्रुत्वा सुग्रीवां लघुविक्रमः ।
 लक्ष्मणस्याग्रतो रामं संरब्धमिदमब्रवीत् ॥
 रावणस्यानुजां भ्राता विभीषण इति श्रुतः ।
 चतुर्भिः सह रक्षाभिर्भवन्तं शरणं गतः ॥
 रावणेन प्रणीतं हि तमवेहि विभीषणम् ।
 तस्याहं निग्रहं मन्यं क्षमं क्षमवतां वर ॥
 सुग्रीवस्य तु तद्वाक्यं श्रुत्वा रामो महाबलः ।
 समीपस्थानुवाचंदं हनुमत्प्रमुखान्कपीन् ॥
 यदुक्तं कपिराजेन रावणावरजं प्रति ।
 वाक्यं हेतुमदत्यर्थं भवद्विरपि च श्रुतम् ॥
 मित्रभावेन संप्राप्तं न त्यजेयं कथंचन ।
 दोषो यद्यपि तस्य स्यात्सतामंतदगर्हितम् ॥
 आर्तो वा यदि वा ह्यप्रः परंपां शरणं गतः ।
 अरिः प्राणान्परित्यज्य रक्षितव्यः कृतात्मना ॥
 करिष्यामि यद्यर्थं तु कण्डोर्वचनमुत्तमम् ।
 अभयं सर्वभूतेभ्यो ददाम्येतद्ब्रतं मम ॥

आनयैनं हरिश्रेष्ठ दत्तमस्याभयं मया ।
 विभीषणा वा सुग्रीवो यदि वा रावणः स्वयम् ॥
 रामस्य तु वचः श्रुत्वा सुग्रीवः प्लवगेश्वरः ।
 प्रत्यभापत काकुत्स्थं सौहार्देनाभिपूरितः ॥
 किमत्र चित्रं धर्मज्ञ लोकनाथ शिखामणं ।
 यत्त्वमार्यं प्रभाषंथाः सत्त्ववान्मत्पथं स्थितः ॥
 मम चाप्यन्तरात्मायं शुद्धं वेत्ति विभीषणम् ।
 अनुमानाच्च भावाच्च सर्वतः सुपरीक्षितः ॥
 तस्मात्क्षिप्रं महात्माभिस्तुल्यो भवतु राघव ।
 विभीषणा महाप्राज्ञः सखित्वं चाभ्युपैतु नः ॥
 राघवेणाभयं दत्ते संनतो रावणानुजः ।
 स्वात्पपातावनिं दृष्ट्वा भक्तैरनुचरैः सह ।
 पादयानिपपाताथ चतुर्भिः सह राक्षसैः ।
 अनुजां रावणस्याहं तेन चास्म्यवमानितः ॥
 भवन्तं सर्वभूतानां शरण्यं शरणं गतः ।
 परित्यक्ता मया लङ्का मित्राणि च धनानि च ॥
 भवद्गतं हि मे राज्यं जीवितं च सुखानि च ।
 इति ब्रुवाणं रामस्तु परिष्वज्य विभीषणम् ।
 अब्रवील्लक्ष्मणं प्रीतः समुद्राज्जलमानय ॥
 तेन चेमं महाप्राज्ञमभिषिञ्च विभीषणम् ।
 राजानं रक्षसां क्षिप्रं प्रसन्नं मयि मानद ॥
 एवमुक्तस्तु सौमित्रिरभ्यपिञ्चद्विविभीषणम् ।

मध्यं वानरमुख्यानां राजानं राजशामनान् ॥
 तं प्रासादं तु रामस्य दृष्ट्वा सद्यः प्लवंगमाः ।
 प्रचुकुशुर्महात्मानं साधुमाध्विति चाब्रुवन् ॥
 अब्रवीच्च हनूमांश्च सुग्रीवश्च विभीषणम् ।
 कथं सागरमत्तोभ्यं तगम वरुणालयम् ॥
 एवमुक्तस्तु धर्मात्मा प्रत्युवाच विभीषणः ।
 समुद्रं राघवां राजा शरणं गन्तुमर्हति ॥
 अबद्ध्वा सागरे संतुं धारंऽस्मिन्वरुणालये ।
 लङ्का नामादितुं शक्या संन्द्रैरपि सुरासुरैः ॥
 ततः सागरवेलायां दर्भानास्तीर्य राघवः ।
 अब्रजलिं प्राङ्मुखः कृत्वा प्रतिशिशयं महोदधेः
 स त्रिरात्रोपितस्तत्र नयज्ञो धर्मवत्सलः ।
 उपासत तदा रामः सागरं सरितां पतिम् ॥
 न च दर्शयते रूपं मन्दो रामस्य सागरः ।
 प्रयतनापि रामेण यथार्हमभिपूजितः ॥
 समुद्रस्य ततः क्रुद्धो रामो रक्तान्तलोचनः ।
 समीपस्थमुवाचेदं लक्ष्मणं शुभलक्षणम् ॥
 क्षमया हि समायुक्तं मामयं मकरालयः ॥
 अस्ममर्थं विजानाति धिक्क्षमामीदृशे जने ।
 न दर्शयति साम्रा मं सागरं रूपमात्मनः ॥
 चापमानय सौमित्रं शरांश्चाशीविषोपमान् ।
 समुद्रं शोषयिष्यामि पद्भ्यां यान्तु प्लवंगमाः ॥

एवमुक्त्वा धनुष्पाणिः क्रोधविस्फारितेक्षणः ।
 बभूव रामो दुर्धर्षो युगान्ताग्निरिव ज्वलन् ॥
 ब्राह्मणास्त्रेण संयाज्य ब्रह्मदण्डनिभं शरम् ।
 संयाज्य धनुषि श्रेष्ठं विचकर्ष महाबलः ॥
 तस्मिन्निवृष्टे सहसा राघवेण शरासने ।
 रोदसी संपफालं व पर्वताश्च चकम्पिरं ॥
 ततो मध्यात्समुद्रस्य सागरः स्वयमुत्थितः ।
 अब्रवीत्प्राञ्जलिर्वाक्यं राघवं शरपाणिनम् ॥
 विधास्ये येन गन्तासि विपहिष्यंऽप्यहं तथा ।
 न ग्राहा विधमिष्यन्ति यावत्सेना तरिष्यति ।
 हरीणां तरणं राम करिष्यामि यथा स्थलम् ॥
 अयं सौम्य नलो नाम तनयो विश्वकर्मणः ।
 एष सेतुं महोत्साहः करोतु मयि वानरः ।
 एवमुक्त्वा दधिर्नष्टः समुत्थाय नलस्ततः ।
 अब्रवीद्वानरश्रेष्ठो वाक्यं रामं महाबलम् ॥
 अहं सेतुं करिष्यामि विस्तीर्णे मकरालयं ।
 पितुः सामर्थ्यमासाद्य तत्त्वमाह महोदधिः ॥
 समर्थश्चाप्यहं सेतुं कर्तुं वै वरुणालयं ।
 तस्मादद्यैव बध्नन्तु सेतुं वानरपुंगवाः ॥
 ततो विमृष्टा रामेण सर्वतो हरिपुंगवाः ।
 उत्पेतुर्महारण्यं हृष्टाः शतसहस्रशः ॥
 हस्तिमात्रान्महाकायाः पापाणांश्च महाबलाः ।

पर्वतांश्च समुत्पाट्य यन्त्रैः परिवहन्ति च ॥
 शिलानां क्षिप्यमाणानां शैलानां तत्र पात्यताम् ।
 बभूव तुमुलः शब्दस्तदा तस्मिन्महोदधौ ॥
 स वानरवरः श्रीमान्विश्वकर्मात्मजो बली ।
 बबन्ध सागरं सेतुं यथा चास्य पिता तथा ॥
 स नलेन कृतः सेतुः सागरं मकरालयं ।
 शुशुभं सुभगः श्रीमान्स्वातीपथ इवाम्बरं ॥
 दशयाजनविस्तीर्णं शतयाजनमायतम् ।
 ददृशुर्देवगन्धर्वा नलसेतुं सुदुष्करम् ॥
 निमित्तानि निमित्तज्ञां दृष्ट्वा लक्ष्मणपूर्वजः ।
 सौमित्रिं संपरिष्वज्य इदं वचनमब्रवीत् ॥
 क्षिप्रमेवैव दुर्धर्पां पुरीं रावणपालिताम् ।
 अभियाम जवेनैव सर्वैर्हरिभिरावृताः ॥
 इत्येवमुक्त्वा धन्वी स रामः सङ्ग्रामधर्षणः ।
 प्रतस्थं पुरतो रामो लङ्कामभिमुखो विभुः ॥
 सविभीषणसुग्रीवाः सर्वे ते वानरर्षभाः ।
 प्रतस्थिरं विनर्दन्तो धृतानां द्विपतां बन्धं ॥
 प्रगृह्य गिरिशृङ्गाणि महतश्च महीरुहान् ।
 आसेन्दुर्वानरा लङ्कां मिमर्दयिष्वो रणे ॥
 सवले सागरं तीर्णे रामं दशरथात्मजं ।
 अमात्यौ रावणः श्रीमानब्रवीच्छुक्कसारणौ ॥
 समग्रं सागरं तीर्णं दुस्तरं वानरं बलम् ।

अभूतपूर्वं रामेण सागरं सेतुबन्धनम् ॥
 अवश्यं चापि संख्यंयं तन्मया वानरं बलम् ॥
 निवेशं च यथा तेषां वानराणां महात्मनाम् ॥
 रामस्य व्यवसायं च वीर्यं प्रहरणानि च ।
 लक्ष्मणस्य चवीरस्य तत्त्वतां ज्ञातुमर्हथः ॥
 इति प्रतिममादिष्टौ राक्षसौ शुकसारणौ ।
 हरिरूपधरौ वीरौ प्रविष्टौ वानरं बलम् ॥
 तौ ददर्श महातेजाः प्रतिच्छन्नौ विभीषणः ।
 आचचक्षे स रामाय गृहीत्वा शुकसारणौ ॥
 तौ दृष्ट्वा व्यथितौ रामं निराशौ जीविते तथा ।
 कृताञ्जलिपुटौ भीतौ वचनं चंदमूचतुः ॥
 आवामिहागतौ सौम्य रावणप्रहितावुभौ ।
 परिज्ञातुं बलं सर्वं तदिदं रघुनन्दन ॥
 तयांस्तद्वचनं श्रुत्वा रामो दशरथात्मजः
 अब्रवीत्प्रहसन्वाक्यं सर्वभूतहिते रतः ॥
 यदि दृष्टं बलं सर्वं वयं वा सुसमाहिताः ।
 यथोक्तं वा कृतं कार्यं छन्दतः प्रतिगम्यताम् ॥
 अथ किञ्चिददृष्टं वा भूयस्तद्द्रष्टुमर्हथः ।
 विभीषणो वा कात्स्नर्येन पुनः संदर्शयिष्यति ॥
 प्रविश्य महतीं लङ्कां भवद्भ्यां धनदानुजः ।
 वक्तव्यां रक्षसां राजा यथोक्तं वचनं मम ॥
 श्वः काल्यं नगरीं लङ्कां सप्राकारां सतोरणाम् ।

रक्षसां च बलं पश्य शरैर्विध्वंसितं मया ॥
 क्रोधं भीममहं मोक्ष्यं ससैन्यं त्वयि रावण ।
 इति प्रतिसमादिष्टौ राक्षसौ शुकसारणौ ।
 जयेति प्रतिनन्दनं राघवं धर्मवत्सलम् ॥
 आगम्य नगरीं लङ्कामव्रतां राक्षसाधिपम् ।
 तद्वचः सत्यमह्नीवं सारणनाभिभाषितम् ।
 निशम्य रावणो सजा पर्यभाषत सारणम् ॥
 यदि मामभियुञ्जीरन्देवगन्धर्वदानवाः ।
 नैव सीतामहं दद्यां सर्वलोकभयादपि ॥
 कां हि नाम सपत्न्यां मां समरं जेतुमर्हति ।
 ततः स मन्त्रयामास राक्षसैः सचिवैः सह ॥
 मन्त्रयित्वा तु दुर्धर्षः क्षमं यत्तदनन्तरम् ।
 ततो राक्षसमादाय विद्युज्जिह्वं महाबलम् ।
 मायाविनं महामायं प्राविशद्यत्र मैथिली ॥
 विद्युज्जिह्वं च मायाज्ञमब्रवीद्राक्षसाधिपः ।
 मोहयिष्यावहे सीतां मायया जनकात्मजाम् ॥
 शिरां मायामयं गृह्य राघवस्य निशाचर ।
 मां त्वं समुपतिष्ठस्व महच्च सशरं धनुः ॥
 एवमुक्तस्तथेत्याह विद्युज्जिह्वा निशाचरः ।
 दर्शयामास तां मायां सुप्रयुक्तां स रावणम् ॥
 उपसृत्य ततः सीतां प्रहर्षं नाम कीर्तयन् ॥
 इदं च वचनं धृष्टमुवाच जनकात्मजाम् ।

सान्त्वयमाना मया भद्रे यमाश्रित्य विमन्यसे ।
 स्वरहन्ता स ते भर्ता राघवः समरं हतः
 विमृजैतां मतिं मूढं किं मृतेन करिष्यसि ॥
 भवस्व भद्रं भार्याणां सर्वासामीश्वरी मम ।
 ततः परमदुर्धर्पा रावणां राक्षसेश्वरः ।
 सीतायामुपशृण्वत्यां राक्षसीमिदमब्रवीत् ॥
 राक्षसं क्रूरकर्माणं विद्युज्जिह्वं समानय ।
 येन तद्राघवशिरः मङ्ग्यामात्स्वयमादृतम् ॥
 विद्युज्जिह्वस्तदागृह्य शिरस्तत्सशरासनम् ।
 प्रणामं शिरसा कृत्वा रावणस्याग्रतः स्थितः ॥
 अग्रतः कुरु सीतायाः शीघ्रं दाशरथ्यं शिरः ।
 अवस्थां पश्चिमां भर्तुः कृपणां साधु पश्यतु ॥
 एवमुक्तं तु तद्रक्षः शिरस्तत्प्रियदर्शनम् ।
 उपनिक्षिप्य सीतायाः क्षिप्रमन्तरधीयत ॥
 रावणश्चापि चिक्षेप भास्वरं कार्मुकं महत् ।
 त्रिषु लोकेषु विख्यातं रामस्यैतदिति ब्रुवन् ॥
 सा सीता तच्छिरः दृष्ट्वा तच्च कार्मुकमुत्तमम् ।
 सुग्रीवप्रतिसंसर्गमाख्यातं च हनूमता ॥
 सकामा भव कैकयि हतोऽयं कुलनन्दनः ।
 कुलमुत्सादितं सर्वं त्वया कलहशीलया ॥
 आर्येण किं नु कैकय्याः कृतं रामेण विप्रियम्
 यन्मया चीरवसनं दत्त्वा प्रव्राजितो वनम् ॥

एवमुक्त्वा तु वैदेही वेपमाना तपस्विनी ।
 जगाम जगतीं वाला छिन्ना तु कदली यथा ॥
 सा मुहूर्तात्समाश्रस्य परिलभ्याथ चेतनाम् ।
 तच्छिरः समुपास्थाय विललापायतेक्षणा ॥
 सीतां तु माहितां दृष्ट्वा सरमा नाम राक्षसी ।
 आससादाथ वैदेहीं प्रियां प्रणयिनी सखी ॥
 सा ददर्श सखी सीतां सरमा नष्टचेतनाम् ।
 तां समाश्रासयामास सखी स्नेहेन सुव्रताम् ।
 उक्ता यद्वावर्णन त्वं प्रत्युक्तश्च स्वयं त्वया ॥
 अयुक्तबुद्धिकृत्यं न सर्वभूतविरोधिना ।
 इयं प्रयुक्ता रौद्रेण माया मायाविना त्वयि ॥
 इति ब्रुवाणा सरमा राक्षसी सीतया सह ।
 सर्वोद्योगेन सैन्यानां शब्दं शुश्राव भैरवम् ॥
 उवाच सरमा सीतामिदं मधुरभाषिणी ॥
 संनाहजननी ह्येषा भैरवा भारु भेरिका ।
 भेरीनादं च गम्भीरं शृणु तायदनिःस्वनम् ॥
 रामः कमलपत्राक्षां दैत्यानामिव वासवः ।
 रावणं समरं हत्वा भर्ता त्वाधिगमिष्यति ॥
 आगतस्य हि रामस्य निप्रमङ्कृतां सतीम् ।
 अहं द्रक्ष्यामि सिद्धार्थां त्वां शत्रौ विनिपातितं
 एतस्मिन्नन्तरं शब्दो भेरी शङ्खसमाकुलः ।
 श्रुतो वै सर्वसैन्यानां कम्पयन्धरणीतलम् ॥

तं निदनादं निशम्याथ रावणां राक्षसंश्चरः ।
 मुहूर्तं ध्यानमास्थाय मचिवानभ्युदैक्षत ॥
 तूष्णीकानीक्षतोऽन्यान्त्यं विदित्वा रामविक्रमम् ॥
 ततस्तु सुमहाप्राज्ञो माल्यावान्नाम राक्षसः ।
 रावणस्य वचः श्रुत्वा इति मातामहोऽब्रवीत् ॥
 हीयमानंन कर्तव्यो राज्ञा संधिः समंन च ।
 न शत्रुमवमन्यंत ज्यायान्कुर्वीत विग्रहम् ॥
 तन्मह्यं रोचते संधिः सह रामेण रावण ।
 यदर्थमभियुक्तोऽसि सीता तस्मै प्रदीयताम् ॥
 तत्तु मल्यवतो वाक्यं हितमुक्तं दशाननः ।
 न मर्षयति दुष्टात्मा कालस्य वशमागतः ॥
 स बद्ध्वा भ्रुकुटिं वक्त्रं क्रोधस्य वशमागतः ।
 अमर्षात्परिवृत्ताक्षो माल्यवन्तमथाब्रवीत् ॥
 हितबुद्ध्या यदहितं वचः परुषमुच्यते ।
 परपक्षं प्रविश्यैव नैतच्छ्रान्त्रगतं मम ॥
 मानुषं कृपणं राममेकं शाखामृगाश्रयम् ।
 समर्थं मन्यसे केन त्यक्तं पित्रा वनाश्रयम् ॥
 वृतं वानरकोटीभिः ससुग्रीवं सलक्ष्मणम् ।
 पश्य कैश्चिदहोभिश्च राघवं निहतं मया ॥
 एवं ब्रुवाणं संरब्धं रुष्टं विज्ञाय रावणम् ।
 माल्यवानभ्यनुज्ञातो जगाम स्वं निवेशनम् ॥
 रावणस्तुसहामात्यां मन्त्रयित्वा विमृश्य च ।

लङ्कायास्तु तदा गुप्तिं कारयामास राक्षसः ॥
शासनेन तु रामस्य लक्ष्मणः सविभीषणः ।
द्वारे द्वारे हरीणां तु कोटिं कोटान्यवेशयत् ॥
पश्चिमेन तु रामस्य सुपणः सहजाम्बवान् ।
अदूरान्मध्यमे गुल्मे तस्थौ बहुबलानुगः ॥
राघवः संनिवेश्यैव स्वसैन्यं रक्षसां वधे ।
संमन्त्र्य मन्त्रिभिः सार्धं निश्चित्य च पुनःपुनः
अङ्गदं वालितनयं ब्रूहि मद्रूचनात्कपे ।
अराक्षसमिमं लोकं कर्तास्मि निशितैः शरैः ॥
न चेच्छरणमभ्येपि तामादाय तु मैथिलीम् ।
धर्मात्मा राक्षसश्रेष्ठः संप्राप्तोऽयं विभीषणः ॥
लङ्कैश्वर्यमिदं श्रीमान्ध्रुवं प्राप्तांत्यकण्टकम् ।
नहि राज्यमधर्मेण भोक्तुं क्षणमपि त्वया ॥
शक्यं मूर्खसहायंन पापेनाविदितात्मना ।
यद्याविशसि लोकांस्त्रीन्पक्षीभूतो निशाचर ॥
मम चक्षुःपथं प्राप्य न जीवन्प्रतियास्यसि ।
इत्युक्तः स तु तारंयो रामेणाक्लिष्टकर्मणा ॥
जगामाकाशमाविश्य मूर्तिमानिव हव्यवाट् ।
सोऽतिपत्य मूर्हूर्तेन श्रीमान् रावणमन्दिरम् ॥
ददर्शासीनमव्यग्रं रावणं सचिवैः सह ।
तद्रामवचनं सर्वमन्यूनाधिकमुत्तमम् ॥
सामात्यं श्रावयामास निवेद्यात्मानमात्मना ।

विभीषणस्य चैश्वर्यं भविष्यति हते त्वर्य ॥
 न चेत्सत्कृत्य वैदेहीं प्रणिपत्य प्रदास्यसि ।
 इत्थं पुरुषं वाक्यं ब्रुवाणे हरिपुंगवे ॥
 अमर्षवशमापन्नो निशाचरगणेश्वरः ।
 ततः स राक्षसापन्नः शशास सचिवांस्तदा ॥
 गृह्यतामिति दुर्मेधा वध्यतामिति चासकृत् ।
 रावणस्य वचः श्रुत्वा दीप्ताग्निमिव तेजसा ॥
 जगृहस्तं ततो घाराश्चत्वारो रजनीचराः ।
 ग्राहयामास तारयः स्वयमात्मानमात्मवान् ॥
 बलं दर्शयितुं वीरो यातुधानगणं तदा ।
 स तान्बाहुद्वयामक्तानादाय पतगानिव ॥
 प्रासादं शैलसंकाशमुत्पपाताङ्गदस्तदा ।
 तस्यात्पतनवेगेन निर्धूतास्तत्र राक्षसाः ॥
 भूमौ निपतिताः सर्वे राक्षसन्द्रस्य पश्यतः ।
 भङ्क्त्वा प्रासादशिखरं नाम विश्राव्य चात्मनः ॥
 विनद्य सुमहानादमुत्पपात विहायसा ।
 ततस्ते राक्षसास्तत्र गत्वा रावणमन्दिरम् ॥
 न्यवेदयन्पुरीं रुद्धां रामेण सह वानरैः ।
 रुद्धां तु नगरीं श्रुत्वा जातक्रोधा निशाचरः ॥
 विधानं द्विगुणं श्रुत्वा प्रासादं चाप्यराहत ।
 स ददर्शावृतां लङ्कां सशैलवनकाननाम् ॥
 असंख्यं यैर्हरिगणैः सर्वतो युद्धकाङ्क्षिभिः ।

ततः कोपपरीतात्मा रावणां राक्षसेश्वरः ॥
 निर्याणं सर्वसैन्यानां द्रुतमाज्ञापयत्तदा ।
 निष्पतन्ति ततः सैन्या हृष्टा रावणचोदिताः ॥
 समयं पूर्यमाणस्य वेगा इव महोदधेः ।
 ततो वानरसैन्येन मुक्तो नादः समन्ततः ॥
 पृथिवीं चान्तरिक्षं च सागरं चाभ्यनादयत् ।
 एतस्मिन्नन्तरे धारः संग्रामः समपद्यत ॥
 रक्षसां वानराणां च यथा देवासुरं पुरा ।
 युध्यतां तु ततस्तेषां वानराणां महात्मनाम् ॥
 रक्षसां संबभूवाथ बलरोपः सुदारुणः ।
 निर्ययू राक्षसा वीरा नादयन्तो दिशो दश ॥
 राक्षसा भीमकर्माणां रावणस्य जयैषिणः ।
 वानराणामपि चमूवृहती जयमिच्छताम् ॥
 अभ्यधावत तां सेनां रक्षसां धारकर्मणाम् ।
 एतस्मिन्नन्तरे तेषामन्योन्यमभिधावताम् ॥
 रक्षसां वानराणां च द्वन्द्वयुद्धमवर्तत ।
 तत्रासीत्सुमहद्युद्धं तुमुलं रामहर्षणम् ॥
 रक्षसां वानराणां च वीराणां जयमिच्छताम् ।
 युध्यतामेव तेषां तु तदा वानररक्षसाम् ॥
 रविरस्तं गतो रात्रिः प्रवृत्ता प्राणहारिणी ।
 अन्योन्यं बद्धवैराणां धाराणां जयमिच्छताम् ॥
 संप्रवृत्तं निशायुद्धं तदा वानररक्षसाम् ।

तस्मिंस्तमसि दुष्पारं राक्षसाः क्रोधमूर्च्छिताः ॥
 परिपेतुर्महावेगा भक्षयन्तः प्लवंगमान् ।
 ते हयान्काञ्चनापीडान्ध्वजाश्चाशीविषोपमान् ॥
 आप्तुय दशनैस्तीक्ष्णैर्भीमकोपा व्यदारयन् ।
 वर्तमाने तथा घोरं संग्रामे लोमहर्षणे ॥
 रुधिरौघा महाघोरा नद्यस्तत्र विसुस्रुवुः ।
 सा बभूव निशा घोरा हरिराक्षसहारिणी ॥
 कालरात्रीव भूतानां सर्वेषां दुरतिक्रमा ।
 इन्द्रजित्तु रथं त्यक्त्वा हताश्रं हतमारथिः ॥
 अङ्गदेन महायस्तस्तत्रैवान्तरधीयत ।
 ततः प्रहृष्टाः कपयः ससुग्रीवविभीषणाः ॥
 साधुसाधिवति नेदुश्च दृष्ट्वा शत्रुं पराजितम् ।
 इन्द्रजित्तु तदानेन निर्जितो भीमकर्मणा ॥
 संयुगे वालिपुत्रेण क्रोधं चक्रे मुदारुणम् ।
 ब्रह्मदत्तवरो वीरो रावणिः क्रोधमूर्च्छितः ॥
 अदृश्यो निशितान्बाणान्मुमोचाशनिवर्चसः ।
 रामं च लक्ष्मणं चैव घोरैर्नागमयैः शरैः ॥
 बिभेद समरे क्रुद्धः सर्वगात्रेषु राघवौ ।
 स तस्य गतिमन्विच्छन्नराजपुत्रः प्रतापवान् ।
 दिदेशातिबलो रामो दश वानरयूथपान् ॥
 ते संप्रहृष्टा हरयो भीमानुद्यम्य पादपान् ।
 आकाशं विविशुः सर्वे मार्गमाणा दिशो दश ॥

तं भीमवेगा हरयां नाराचैः क्षतविक्षताः ।
 अन्धकारे न ददृशुर्मधैः सूर्यमिवावृतम् ॥
 रामलक्ष्मणयोरेव सर्वदेहभिदः शरान् ।
 भृशमावेशयामास रावणिः समितिंजयः ॥
 निरन्तरशरीरौ तु तावुभौ रामलक्ष्मणौ ।
 क्रुद्धंनेन्द्रजिता वीरौ पन्नगैः शरतां गतैः ॥
 तौ संप्रबलितौ वीरौ मर्मभेदेन कर्षितौ ।
 निपेततुर्महेष्वासौ जगत्यां जगतीपती ॥
 तौ वीरशयनं वीरौ शयानौ मन्दचेष्टितौ ।
 यूथपैः स्वैः परिवृतौ बाष्पन्याकुललांचनैः ॥
 राघवौ पतितौ दृष्ट्वा शरजालसमन्वितौ ।
 बभूवुर्व्यथिता सर्वे वानराः सविभीषणाः ॥
 इन्द्रजित्त्वात्मनः कर्म तौ शयानौ समीक्ष्य च
 उवाच परमप्रीतां हर्षयन्सर्वराक्षसान् ॥
 दूषणस्य च हन्तारौ खरस्य च महाबलौ ।
 सादितौ मामकैर्बाणैर्भ्रातरौ रामलक्ष्मणौ ॥
 तान्वानरवरान्भिक्त्वा शरैरग्निशिखोपमैः ।
 ननाद बलवांस्तत्र महासत्त्वः स रावणिः ॥
 तानर्दयित्वा बाणौघैस्त्रासयित्वा च वानरान् ।
 प्रजहास महाबाहुर्वचनं चेदमब्रवीत् ॥
 शरबन्धेन घोरं मया बद्धौ चमूमुखे ।
 सहितौ भ्रातरावेतौ निशामयत राक्षसाः ॥

एवमुक्तास्तु ते सर्वे राक्षसाः कूटयोधिनः ।
 परं विस्मयमापन्नाः कर्मणा तेन हर्षिताः ॥
 विनेदुश्च महानादान्सर्वे ते जलदोषमाः ।
 हतो राम इति ज्ञात्वा रावणिं समपूजयन् ॥
 निष्पन्दौ तु तदा दृष्ट्वा भ्रातरौ रामलक्ष्मणौ ।
 वसुधायां निरुच्छ्वासौ हतावित्यन्वमन्यत ॥
 हर्षेण तु समाविष्ट इन्द्रजित्समितिंजयः ।
 प्रविवेश पुरीं लङ्कां हर्षयन्सर्वनैर्ऋतान् ॥
 रामलक्ष्मणयोर्दृष्ट्वा शरीरं सायकैश्चितं ।
 सर्वाणि चाङ्गापाङ्गानि सुग्रीवं भयमाविशन् ॥
 तमुवाच परित्रस्तं वानरंन्द्रं विभीषणः ।
 स बाष्पवदनं दीनं क्रोधव्याकुललोचनम् ।
 अलं त्रासेन सुग्रीव बाष्पवेगो निगृह्यताम् ॥
 मोहमेतौ प्रहास्यन्तं महात्मानौ महाबलौ ।
 पर्यवस्थापयात्मानमनार्थं मां च वानर ॥
 सत्यधर्माभिरक्तानां नास्ति मृत्युकृतं भयम् ।
 न कालः कपिराजेन्द्र वैकुण्ठ्यमवलम्बितुम् ॥
 अतिस्नेहोऽपि कालेऽस्मिन्मरयणायांपकल्पते ॥
 तस्मादुत्सृज्य वैकुण्ठ्यं सर्वकार्यविनाशनम् ।
 हितं रामपुरोगाणां सैन्यानामनुचिन्तय ॥
 अथवा रक्ष्यतां रामो यावत्संज्ञाविपर्ययः ।
 लब्धसंज्ञौ हि काकुत्स्थौ भयं नौ व्यपनेष्यतः

तस्मादाश्वासयात्मानं बलं चाश्वासय स्वकम् ।
 यावत्सैन्यानि सर्वाणि पुनः संस्थापयाम्यम् ॥
 समाश्वास्य तु सुग्रीवं राक्षसेन्द्रां विभीषणः ।
 विद्रुतं वानरानीकं तत्समाश्वासयत्पुनः ॥
 इन्द्रजित् महाभायः सर्वसैन्यसमावृतः ।
 विवेश नगरीं लङ्कां पितरं चाभ्युपागमत् ॥
 तत्र रावणमासाद्य अभिवाद्य कृताञ्जलिः ।
 आचचक्षे प्रियं पित्रं निहतौ रामलक्ष्मणौ ॥
 उत्पपात ततो दृष्टः पुत्रं च परिपस्वजे ।
 रावणो रक्षसां मध्ये श्रुत्वा शत्रू निपातितौ ॥
 तस्मिन्प्रविष्टं लङ्कायां कृतार्थे रावणात्मजे ।
 राघवं परिवार्याथ ररक्षुर्वानरर्षभाः ॥
 वीक्षमाणा दिशः सर्वास्तिर्यगूर्ध्वं च वानराः ।
 तृणेष्वपि च चेष्टसु राक्षसा इति मंनिरं ॥
 एतस्मिन्नन्तरं रामः प्रत्यबुध्यत वीर्यवान् ।
 स्थिरत्वात्सन्त्ययांगाच्च शरैः संदानिताऽपि सन् ॥
 ततो दृष्ट्वा सरुधिरं निषण्णं गाढमर्षितम् ।
 भ्रातरं दीनवदनं पर्यदेवयदातुरः ॥
 किं नु मं सीतया कार्यं लब्धया जीवितेन वा ।
 शयानं योऽद्य पश्यामि भ्रातरं युधि निर्जितम् ॥
 किं नु वक्ष्यामि कौसल्यां मातरं किं नु कैकयीम्
 कथमम्बां सुमित्रां च पुत्रदर्शनलालसाम् ॥

कथं वक्ष्यामि शत्रुघ्नं भरतं च यशस्विनम् ।
 मया सह वनं यातो विना तेनाहमागतः ॥
 त्वं नित्यं सुविपष्णं मामाश्रामयसि लक्ष्मण
 गतामुन्नाद्य शक्तोऽसि मामार्तमभिभाषितुम् ॥
 यथैव मां वनं यान्तमनुयातो महाद्युतिः ।
 अहमप्यनुयास्यामि तथैवैनं यमक्षयम् ॥
 अस्मिन्मुहूर्ते सुग्रीव प्रतियातुमिवार्हसि ।
 अङ्गदं तु पुरस्कृत्य ममैन्यं सपरिच्छदम् ॥
 यन्तु शक्यं वयस्येन सुहृदा वा परं मम ।
 कृतं सुग्रीव तत्सर्वं भवता धर्मभीरुणा ॥
 मित्रकार्यं कृतमिदं भवद्विर्वानरर्षभाः ।
 अनुज्ञाता मया सर्वे यथेष्टं गन्तुमर्हथ ।
 शुश्रुवुस्तस्य ते सर्वे वानराः परिदेवितम् ॥
 ततः सर्वाण्यनीकानि स्थापयित्वा विभीषणः
 आजगाम गदापाणिस्त्वरितं यत्र राघवः ॥
 विभीषणस्तु रामस्य दृष्ट्वा गात्रं शरैश्चितम् ।
 लक्ष्मणस्य तु धर्मात्मा बभूव व्यथितस्तदा ॥
 जलह्नित्रेन हस्तेन तयान्नेत्रे विमृज्य च ।
 शोकसंपीडितमना रुराद विललाप च ॥
 ततो मुहूर्ताद्गरुडं वैनतेयं महाबलम् ।
 वानरा ददृशुः सर्वे ज्वलन्तमिव पावकम् ॥
 तमागतमभिप्रेक्ष्य नागास्ते विप्रदुद्रुवुः ।

यैस्तु तौ पुरुषौ बद्धौ शरभूतैर्महाबलैः ॥

ततः सुपर्णः काकुत्स्थौ स्पृष्ट्वा प्रत्यभिनन्द्य च ।

विममर्श च पाणिभ्यां मुखे चन्द्रसमप्रभं ॥

वैनतेयेन संस्पृष्टास्तयोः संरुहद्वर्णाः ।

सुवर्णे च तन् स्निग्धे तयोराशु बभूवतुः ॥

प्रदक्षिणं ततः कृत्वा परिष्वज्य च वीर्यवान् ।

जगामाकाशमाविश्य सुपर्णः पवनो यथा ॥

नीरुजौ राघवौ दृष्ट्वा ततो वानरयूथपाः ।

सिंहनादं तदा नेदुर्लाङ्गूलं दुधुवुश्च तं ॥

तेषां सुभीमस्तुमुलां निनादो बभूव शाखामृगयूथपानाम् ।

क्षयं निदाघस्य यथा घनानां नादः सुभीमो नदतां निशीथे

तेषां तु तुमुलं शब्दं वानराणां महौजसाम् ।

नदतां राक्षसैः सार्धं तदा शुश्राव रावणः ॥

सचिवानां ततस्तेषां मध्यं वचनमब्रवीन् ।

तौ तु बद्धौ शरैस्तीक्ष्णैर्धार्तरौ रामलक्ष्मणौ ॥

अयं च सुमहान्नादः शङ्कां जनयतीव मे ।

एवं च वचनं चोक्त्वा मन्त्रिणां राक्षसेश्वरः ।

उवाच नैर्ऋतांस्तत्र समीपपरिवर्तिनः ॥

ज्ञायतां तूर्णमेतेषां मर्वेषां च वनौकसाम् ।

शोककाले समुत्पन्नं हर्षकारणमुत्थितम् ॥

तथोक्तास्ते सुसंभ्रान्ताः प्राकारमधिरुह्य च ।

ददृशुः पालितां सेनां सुग्रीवेण महात्मना ॥

तौ च मुक्तौ सुघोरं शरवन्धन राघवौ ।
 समुत्थितौ महाभागौ विपन्दुः सर्वराक्षसाः ॥
 संव्रस्तहृदयाः सर्वे प्राकारादवरुह्य ते ।
 विवर्णा राक्षसा घोरा राक्षसेन्द्रमुपस्थिताः ॥
 तदप्रियं दीनमुखा रावणस्य च राक्षसाः ।
 कृत्स्नं निवेदयामासुर्यथावद्वाक्य कोविदाः ॥
 तच्छ्रुत्वा वचनं तेषां राक्षसेन्द्रो महाबलः ।
 चिन्तारात्रसमाक्रान्तां विवर्णवदन्तांऽभवत् ॥
 स प्रविश्य पुरीं लङ्कां रामब्राणभयार्दितः ।
 भग्नदर्पस्तदा राजा बभूव व्यथितेन्द्रियः ॥
 मातंग इव सिंहं गरुडेनैव पन्नगः ।
 अभिभूतांऽभवद्राजा राघवेण महात्मना ॥
 स काञ्चनमयं दिव्यमाश्रित्य परमासनम् ।
 विप्रेक्षमाणो रक्षांसि रावणो वाक्यमब्रवीत् ॥
 सर्वं तत्त्वत्तु मे मोघं यत्तप्तं परमं तपः ।
 यत्समानो महेन्द्रं मानुषं विनिर्जितः ॥
 इदं तद्ब्रह्मणो घोरं वाक्यं मामभ्युपस्थितम् ।
 मानुषं विजानीहि भयं त्वमिति तत्तथा ॥
 देवदानवगन्धर्वैर्यक्षैश्चराक्षसपन्नगैः ।
 अवध्यत्वं मया प्रोक्तं मानुषं न याचितम् ॥
 यथोक्तास्तन्मया प्राप्तं न मिथ्या ऋषिभाषितम् ।
 एतदेव समागम्य यत्नं कर्तुमिहार्हम् ॥

समरं जितमात्मानं प्रहस्तं च निपूदितम् ॥
 ज्ञात्वा रक्षो भीमबलमादिदेश महाबलः ।
 निद्रावशसमाविष्टः कुम्भकर्णो विवांध्यंताम् ।
 सुखं स्वपिति निश्चिन्तः कामोपहतचेतनः ॥
 ते तु तद्वचनं श्रुत्वा राक्षसस्य राक्षसाः ।
 जग्मुः परमसंभ्रान्ताः कुम्भकर्णनिवेशनम् ॥
 तां प्रविश्य गुहां रम्यां रत्नकाञ्चनकुट्टिमाम् ।
 ददृशुर्नैर्ऋतव्याघ्राः शयानं भीमविक्रमम् ॥
 ते तु तं विकृतं सुप्तं विकीर्णमिव पर्वतम् ।
 कुम्भकर्णं महानिद्रं समेताः प्रत्यवाधयन् ॥
 स जृम्भमाणोऽतिबलः प्रबुद्धस्तु निशाचरः ।
 निःश्वासश्चास्य संजज्ञं पर्वतादिव मारुतः ॥
 कुम्भकर्णस्यनिःश्वासादवधूतामहाबलाः ।
 प्रतिष्ठमानाः कृच्छ्रेण यन्नात् प्रविविशुर्गुहाम् ॥
 ततस्त्वदर्शयन्सर्वान्भक्ष्यांश्च विविधान्वहृन् ।
 वराहान्महिषांश्चैव बभक्ष स महाबलः ॥
 आदद्बुभुक्षितो मांसं शोणितं तृपितोऽपिबत् ।
 मेदःकुम्भांश्च मद्यांश्च पपौ शक्ररिपुस्तदा ॥
 ततस्तृप्त इति ज्ञात्वा समुत्पेतुर्निशाचराः ।
 शिराभिश्च प्रणम्यैनं सर्वतः पर्यवारयन् ॥
 स सर्वान्सान्त्वयामास नैर्ऋतान्नैर्ऋतर्षभः ।
 बोधनाद्विस्मितश्चापि राक्षसानिदमब्रवीत् ॥

किमर्थमहमादृत्य भवद्भिः प्रतिबाधितः ।
 कच्चित्सुकुशलं राज्ञो भयं वा नेह किञ्चन ॥
 अथवा ध्रुवमन्येभ्यो भयं परमुपस्थितम् ।
 यदर्थमेव त्वरितैर्भवद्भिः प्रतिबाधितः ॥
 नह्यल्पकारणं सुप्रं बाधयिष्यति मादृशम् ।
 तदाख्यातार्थतत्त्वेन मत्प्रबाधनकारणम् ॥
 एवं ब्रुवाणं संख्यं कुम्भकर्णमरिन्दमम् ।
 यूपाक्षः सचिवो राज्ञः कृताञ्जलिरभाषत ॥
 न नो देवकृतं किञ्चिद्भयमस्ति कदाचन ।
 मानुषान्नो भयं राजंस्तुमुलं संप्रबाधते ॥
 वानरैः पर्वताकारैर्लङ्क्यं परिवारितम् ।
 सीताहरणसंतप्ताद्रामान्नस्तुमुलं भयम् ॥
 एकेन वानरेणेयं पूर्वं दग्धा महापुरी ।
 कुमारा निहतश्चाक्षः सानुयात्रः सकुञ्जरः ॥
 स्वयं रत्नोधिपश्चापि पौलस्त्यो देवकण्टकः ।
 ब्रजंति संयुगे मुक्तो रामेणादित्यवर्चसा ॥
 स यूपाक्षवचः श्रुत्वा भ्रातुर्युधि पराभवम् ।
 कुम्भकर्णो विवृत्ताक्षो यूपाक्षमिदमब्रवीत् ॥
 सर्वमद्यैव यूपाक्ष हरिसैन्यं सलक्ष्मणम् ।
 राघवं च रणे जित्वा ततो द्रक्ष्यामि रावणम् ॥
 राक्षसांस्तर्पयिष्यामि हरीणां मांसशोणितैः ।
 रामलक्ष्मणयोश्चापि स्वयं पास्यामि शोणितम् ॥

तत्तस्य वाक्यं ब्रुवतां निशम्य सर्गर्वितं रापविवृद्धदोषम् ॥
महोदरो नैर्ऋतयोधमुख्यः कृताञ्जलिर्वाक्यमिदं बभाष ॥

रावणस्य वचः श्रुत्वा गुणदोषौ विमृश्य च ।
पश्चादपि महाबाहो शत्रून्युधि विजंष्यसि ॥
महोदरवचः श्रुत्वा राक्षसैः परिवारितः ।
कुम्भकर्णा महातेजाः संप्रतस्थं महाबलः ॥
भ्रातुः स भवनं गत्वा रक्षागणसमन्वितः ।
कुम्भकर्णः पदन्यासैरकम्पयत मंदिनीम् ॥
अथ दृष्ट्वा दशग्रीवः कुम्भकर्णमुपस्थितम् ।
तूर्णमुत्थाय संहृष्टः संनिकर्षमुपानयन् ॥
अथासीनस्य पर्यङ्कं कुम्भकर्णा महाबलः ।
भ्रातुर्वचन्दे चरणौ किं कृत्यमिति चाब्रवीत् ॥
शंस कस्माद्भयं तेऽत्र को वा प्रेता भविष्यति ।
भ्रातरं रावणः क्रुद्धं कुम्भकर्णमवस्थितम् ॥
राषेण परिवृत्ताभ्यां नेत्राभ्यां वाक्यमब्रवीत् ॥
अयं ते सुमहान्कालः शयानस्य महाबल ।
सुषुप्तत्वं न जानीषि मम रामकृतं भयम् ॥
एष दाशरथिः श्रीमान्सुग्रीवसहिता बली ।
समुद्रं लङ्घयित्वा तु कुलं नः परिक्रन्तति ॥
तदेतद्भयमुत्पन्नं त्रायस्वेह महाबल ।
नाशय त्वमिमानद्य तदर्थं बोधितो भवान् ॥
तस्य राक्षसराजस्य निशम्य परिदेवितम् ।

कुम्भकर्णा वभापदं वचनं प्रजहास च ॥
 दृष्टो दोषो हि यांऽस्माभिः पुरा मन्त्रविनिर्णयं ।
 हितेष्वनभियुक्तेन सोऽयमासादितस्त्वया ॥
 शीघ्रं खल्वभ्युपेतं त्वां फलं पापस्य कर्मणः ।
 निरयेष्वेव पतनं यथा दुष्कृतकर्मणः ॥
 प्रथमं वै महाराज कृत्यमंतदचिन्तितम्
 कंवलं वीर्यदर्पेण नानुबन्धो विचारितः ॥
 यां हि शत्रुमवज्ञाय आत्मानं नाभिरक्षति ।
 अवाप्नोति हि सोऽनर्थान्स्थानाच्च व्यवरोप्यते ॥
 यदुक्तमिह ते पृथ्व प्रियया मेऽनुजेन च ।
 तदेव नो हितं वाक्यं यथेच्छसि तथा कुरु ॥
 तत्तु श्रुत्वा दशग्रीवः कुम्भकर्णस्य भाषितम् ।
 भ्रुकुटिं चैव संचक्रे क्रुद्धश्चैनमभाषत ॥
 मान्यां गुरुरिवाचार्यः किं मां त्वमनुशामसि ।
 किमेवं वाक्श्रमं कृत्वा यद्युक्तं तद्विधायताम् ॥
 विश्रमाञ्चित्तमाहाद्रा बलवीर्याश्रयेण वा ।
 नाभिपन्नमिदानीं यद्दुर्गं तस्य पुनः कथा ॥
 अतीव हि समालक्ष्य भ्रातरं क्षुभितेन्द्रियम् ।
 कुम्भकर्णः शनैर्वाक्यं वभापं परिसान्त्वयन् ॥
 शृणु राजन्नवहितो मम वाक्यमरिंदम ।
 अलं राक्षसराजेन्द्र संतापमुपपद्यते ।
 रोषं च संपरित्यज्य स्वस्थो भवितुमर्हसि ॥

नैतन्मनसि कर्तव्यं मयि जीवति पार्थिव ।
 तमहं नाशयिष्यामि यत्कृतं परितप्यते ॥
 अवश्यं च हितं वाच्यं सर्वावस्थां गतं मया
 बन्धुभावादभिहितं भ्रातृस्नेहाच्च पार्थिव ॥
 मद्दशं यच्च कालेऽस्मिन्कर्तुं स्नेहेन बन्धुना ।
 शत्रूणां कदनं पश्य क्रियमाणं मया रणे ॥
 अद्य पश्य महाबाहो मया समरमूर्धनि ।
 हतं रामे सह भ्रात्रा द्रवन्तीं हरिवाहिनीम् ॥
 राघवं लक्ष्मणं चैव सुग्रीवं च महाबलम् ।
 हनूमन्तं च रत्नाग्रं येन लङ्का प्रदीपिता ॥
 हरींश्च भक्तयिष्यामि संयुगं समुपस्थितं ।
 अस्माधारणमिच्छामि तव दातुं महद्यशः ॥
 भ्रातरं संपरिष्वज्य कृत्वा चापि प्रदक्षिणम् ।
 प्रणम्य शिरसा तस्मै प्रतस्थं स महाबलः ॥
 तं गजैश्च तुरंगैश्च स्यन्दनैश्चाम्बुदस्वनैः ।
 अनुजग्मुर्महात्मानो रथिनो रथिनां वरम् ॥
 स लङ्घयित्वा प्राकारं गिरिकूटापमं महान् ।
 निर्ययौ नगरात्तूर्णं कुम्भकर्णं महाबलः ॥
 तमवध्यं मघवता यमेन वरुणान वा ।
 प्रेक्ष्य भीमाक्षमायान्तं वानरा विप्रद्रुद्रुः ॥
 तांस्तुविप्रद्रुतान् दृष्ट्वा राजपुत्रांऽङ्गदोऽब्रवीत् ।
 आत्मनस्तानि विस्मृत्य वीर्याण्यभिजनानिच ॥

क्वगच्छत भयत्रस्ताः प्राकृताहरयो यथा ।
 कृच्छ्रे ण तु समाश्रस्य संगम्यच ततस्ततः ॥
 वृत्तान् गृहीत्वा हरयः संप्रतस्थू रणाजिरं ।
 ते निवर्त्य तु संरब्धाः कुम्भकर्णं वनौकसः ।
 निर्जघ्नुः परमक्रुद्धाः समदा इव कुञ्जराः ॥
 साऽपि सैन्यानि संक्रुद्धां वानराणां महौजमाम् ।
 ममन्थ परमायत्तां वनान्यग्निरिवोत्थितः ॥
 लोहितार्द्रास्तु बहवः शेरते वानरर्षभाः ॥
 निरस्ताः पतिता भूमौ ताम्रपुष्पादवद्रुमाः ।
 कंचित् समुद्रं पतिताः केचिदगगनमास्थिताः ॥
 सागरं येन तं तीर्णा पथातेनैवदुद्रुवुः ।
 तान्समीक्ष्याङ्गदो भग्नान्वानरानिदमब्रवीत् ।
 अवतिष्ठत युध्यामो निवर्तध्वं प्लवंगमाः ॥
 भग्नानां वो न पश्यामि परिक्रम्य महीमिमाम् ।
 स्थानं सर्वे निवर्तध्वं किं प्राणान्परिरक्षथ ॥
 शयामहे वा निहताः पृथिव्यामल्पजीविताः ।
 अवाप्नुयामः कीर्तिं वा निहत्वा शत्रुमाहवे ॥
 ते निवृत्ता महाकायाः श्रुत्वाङ्गदवचस्तदा ।
 नैष्ठिकीं बुद्धिमास्थाय सर्वे संङ्ग्रामकाङ्क्षिणः ॥
 प्रयाताश्च गता हर्षं मरणं कृतनिश्चयाः ।
 चक्रुः सुतुमुलं युद्धं वानरास्त्यक्तजीविताः ॥
 ततस्तेवध्यमानास्तुहतयूथाःप्लवंगमाः ॥

राघवं शरणं जग्मुर्व्यथिता भिन्नचेतसः ।
 प्रभग्नान् वानरान् दृष्ट्वा वज्रहस्तात्मजात्मजः ॥
 चिदाप शैलशिखरं कुम्भकर्णस्य मूर्धनि ।
 कुम्भकर्णः प्रज्ज्वाल क्रोधेन महता तदा ॥
 शूलं ससर्ज वै रापादंगदं तु महाबलः ।
 तस्मिन् प्लवगशार्दूलं विसंज्ञोपतितेभुवि ॥
 तच्छूलं समुपादाय सुग्रीवमभिदुद्रुवे ।
 तमापतन्तं संप्रेक्ष्य कुम्भकर्णं महाबलम् ।
 उत्पपात तदा वीरः सुग्रीवो वानराधिपः ॥
 स पर्वताग्रमुत्क्षिप्य समाविध्य महाबलः ।
 अभिदुद्राव वेगेन कुम्भकर्णं महाबलम् ॥
 तमापतन्तं संप्रेक्ष्य कुम्भकर्णः प्लवंगमम् ।
 तस्थौ विवृत्तसर्वाङ्गो वानरन्द्रस्य संमुखः ॥
 एकं द्वौ त्रीन्बहून्क्रुद्धो वानरान्सह राक्षसैः ।
 समादायैकहस्तेन प्रचिक्षेप त्वरन्मुखे ॥
 संप्रस्रवत्तदा मेदः शोणितं च महाबलः ।
 बध्यमानो नगेन्द्राग्रैर्भक्षयामास वानरान् ॥
 ते भक्ष्यमाणा हरयो रामं जग्मुस्तदा गतिम् ।
 कुम्भकर्णो भृशं क्रुद्धः कपीन्वादनप्रधावति ॥
 अथ दाशरथी रामो रौद्रमन्त्रं प्रयोजयन् ।
 कुम्भकर्णस्य हृदयं ससर्ज निशिताञ्शरान् ॥
 रामास्त्रविद्धो घोरं वै नर्दनराक्षसपुंगवः ।

अभ्यधावत तं क्रुद्धो हरीन्विद्रावयन्रणे ॥
 तस्योरसि निमग्नास्ते शरा बर्हिणवाससः ।
 हस्ताच्चास्य परिभ्रष्टा गदा चोर्व्यां पपात ह ॥
 स बाणैरतिविद्धाङ्गः क्षतजेन समुक्षितः ।
 रुधिरं परिसुम्नाव गिरिः प्रस्रवणं यथा ॥
 स तीव्रेण च कोपेन रुधिरं च मूर्च्छितः ।
 वानरान्राक्षसानृक्षान्खादन्स परिधावति ॥
 अथ शृङ्गं समाविध्य भीमं भीमपराक्रमः ।
 चिक्षं प राममुद्दिश्य बलवानन्तकोपमः ॥
 ततस्तु रामो धर्मात्मा तस्य शृङ्गं महत्तदा ।
 शरैः काञ्चनचित्राङ्गैश्चिच्छेद भरताग्रजः ॥

वायव्यमादाय ततोऽपराङ्मं रामः प्रचिक्षं निशाचराय ।
 समुद्रं तेन जहार बाहुं सकृत्तबाहुस्तुमुलं ननाद ॥
 स कुम्भकर्णोऽस्त्रनिकृत्तबाहुर्महासिकृत्ताग्र इवाचलेन्द्रः ।
 उत्पाटयामास करेण वृक्षं ततोऽभिदुद्राव रणं नरेन्द्रम् ॥
 तं छिन्नबाहुं समवेक्ष्य रामः समापतन्तं सहसा नदन्तम् ।
 द्वावर्धचन्द्रौ निशितौ प्रगृह्य चिच्छेद पादौ युधि राक्षसस्य ॥
 दुद्राव रामं सहसाभिगर्जन्राहुयथा चन्द्रमिवान्तरिक्षे ॥
 चकर्त रक्तोधिपतेः शिरस्तदा यथैव वृत्रस्य पुरा पुरंदरः ॥
 तस्मिन्हते ब्राह्मणदेवशत्रौ महाबले संयति कुम्भकर्णं ।
 चचाल भूभूमिधराश्च सर्वे हर्षाच्च देवास्तुमुलं प्रणेदुः ॥
 कुम्भकर्णं हतं दृष्ट्वा राघवेण महात्मना ।

राक्षसा राक्षसेन्द्राय रावणाय न्यवेदयन् ॥
 श्रुत्वा विनिहतं संख्यं कुम्भकर्णं महाबलम् ।
 रावणः शोकसंतप्तो मुमोह च पपात च ॥
 ततः कृच्छ्रात्समासाद्य संज्ञां राक्षसपुंगवः ।
 कुम्भकर्णवधादीनो विललापाकुलेन्द्रियः ॥
 हा वीर रिपुदर्पघ्न कुम्भकर्णं महाबल ।
 त्वं मां विहाय वै दैवाद्यातांऽसि यममादनम ॥
 इदानीं खल्वहं नास्मि यस्य मे पतितो भुजः ।
 दक्षिणोऽयं समाश्रित्य न विभेमि सुरासुरान् ॥
 एवं विलपमानस्य रावणस्य दुरात्मनः ।
 श्रुत्वा शंकाभिभूतस्य त्रिशिरा वाक्यमब्रवीत् ॥
 नूनं त्रिभुवनस्यापि पर्याप्तस्त्वमसि प्रभो ।
 स कस्मात्प्राकृत इव शोचस्यात्मानमीदृशम् ॥
 कामं तिष्ठ महाराज निर्गमिष्याम्यहं रणे ।
 उद्धरिष्यामि ते शत्रून्गरुडः पन्नगानिव ॥
 श्रुत्वा त्रिशिरसो वाक्यं रावणो राक्षसाधिपः ।
 पुनर्जातमिवात्मानं मन्यते कालचोदितः ॥
 ततोऽहमहमित्येव गर्जन्तो नैऋतर्षभाः ।
 रावणस्य सुता वीराः शक्रतुल्यपराक्रमाः ॥
 स पुत्रान्संपरिष्वज्य भूषयित्वा च भूषणैः ।
 आशीर्भिश्च प्रशस्ताभिः प्रेषयामास वै रणे ॥
 तेऽभिवाद्य महात्मानं रावणं लोकरावणम् ।

कृत्वा प्रदक्षिणं चैव महाकायाः प्रतस्थिरं ॥
 म रराज रथे तस्मिन् राजसूनुर्महाबलः ।
 मरणं वापि निश्चिन्य शत्रूणां वा पराजयम् ॥
 इति कृत्वा मतिं वीराः संजग्मुः संयुगार्थिनः ।
 जगर्जुश्च प्रणंदुश्च चित्तिपुश्चापि मायकान् ॥
 ददृशुर्वानरानीकं समुद्यतशिलानगम् ।
 हरयांऽपि महात्मानो ददृशु राक्षसं बलम् ॥
 ततः शैलैश्च शृङ्गैश्च विमृष्टैर्हरिराक्षसैः ।
 मुहूर्तेनावृता भूमिरभवच्छ्राणितैश्चिता ॥
 विकीर्णैः पर्वताकारै रक्षोभिरभिमर्दितैः ।
 आसीद्वसुमती पूर्णा तदा युद्धमदान्वितैः ॥
 वानरान्वानरैरेव जघ्नुस्ते नैऋतर्पभाः ।
 राक्षसान् राक्षसैरेव जघ्नुस्ते वानरा अपि ॥
 आक्षिप्य च शिलाः शैलाञ्जघ्नुस्ते राक्षसास्तदा ।
 तेषां चाच्छिद्य शस्त्राणि जघ्नु रक्षांसि वानराः ॥
 निर्जघ्नुः शैलशृङ्गैश्च विभिदुश्च परस्परम् ।
 सिंहनादान्विनेदुश्च रणे राक्षसवानराः ॥
 छिन्नवर्मतनुत्राणा राक्षसा वानरैर्हताः ।
 रुधिरं प्रस्रुतास्तत्र रससारमिव द्रुमाः ॥
 अथाङ्गदो मृत्युसमानवेगं संवर्त्य मुष्टिं गिरिशृङ्गकल्पम् ।
 निपातयामास तदा महात्मा नरान्तकस्योरसि वालिपुत्रः ॥
 स मुष्टिनिर्भिन्ननिमग्नवक्त्रा ज्वाला वमञ्छोणितदिग्धगात्रः ।

नरान्तको भूमितले पपात यथाचला वज्रनिपातभग्नः ॥

नरान्तकं हतं दृष्ट्वा चुक्रुशुनैर्ऋतर्षभाः ।

देवान्तकस्त्रिमूर्धा च पौलस्त्यश्च महोदरः ॥

पितृव्यं निहतं दृष्ट्वा त्रिशिराश्चापमाददे ।

हनूमन्तं च संक्रुद्धो विव्याध निशितैः शरैः ॥

खड्गप्रहाराभिहतो हनूमान्मारुतात्मजः ।

आजघान त्रिमूर्धानं तलेनारमि वीर्यवान् ॥

स तलाभिहतस्तेन स्रस्तहस्ताम्बरा भुवि ।

निपपात महातेजास्त्रिशिरास्यक्तचतनः ॥

हतं त्रिशिरसं दृष्ट्वा युद्धान्मत्तं तथैव च ।

हतौ प्रेक्ष्य दुराधर्षा देवान्तकनरान्तकौ ॥

चुकोप परमामर्षा मत्तो राक्षसपुंगवः ।

जग्राहार्चिष्मतीं चापि गदां सर्वायसीं तदा ॥

अभिदुद्राव वेगेन गदां तस्य महात्मनः ।

तां गृहीत्वा गदां भीमामाविध्य च पुनःपुनः ॥

निपपात तदा मत्तो वज्राहत इवाचलः ।

विशीर्णनयनो भूमौ गतमन्त्रां गतायुपः ।

पतितं राक्षसे तस्मिन्विद्रुतं राक्षसं बलम् ॥

स्वबलं व्यथितं दृष्ट्वा तुमुलं लोमहर्षणम् ।

भ्रातृश्च निहतान्दृष्ट्वा शक्रतुल्यपराक्रमान् ॥

पितृव्यौ चापि संदृश्य ममरं संनिपातितौ ।

युद्धान्मत्तं च मर्त्तं च भ्रातृगौ राक्षसोत्तमौ ॥

चुकोप च महातेजा ब्रह्मदत्तवरो युधि ।
 अतिकायांऽद्रिसंक्राशो देवदानवदर्पहा ॥
 स भास्करसहस्रस्य संघातमिव भास्वरम् ।
 रथमारुह्य शक्रारिरभिदुद्राव वानरान् ॥
 ततोऽतिकायं काकुत्स्थो रथस्थं पर्वतोपमम् ।
 ददर्श धन्विनं दृराद्गर्जन्तं कालमेघवत् ॥
 स तं दृष्ट्वा महाकायं राघवस्तु सुविस्मितः ।
 वानरान्समान्त्वयित्वा च विभीषणमुवाच ह ॥
 कोऽसौ पर्वतसंक्राशो धनुष्मान्हरिलोचनः ।
 युक्ते हयसहस्रेण विशालं स्यन्दने स्थितः ॥
 स पृष्ट्वा राजपुत्रेण रामेणामिततेजसा ।
 आचचक्षं महातेजा राघवाय विभीषणः ॥
 एषाऽतिकायां बलवान्राक्षसानामथर्षभः ।
 स रावणसुतो धीमान्देवदानवदर्पहा ॥

स राक्षसेन्द्रो हरियूथमध्यं नायुध्यमानं निजघान कंचित् ।
 उत्पत्य रामं सधनुःकलापी सगर्वितं वाक्यमिदं बभाषं ॥
 रथे स्थितोऽहं शरचापपाणिर्न प्राकृतं कंचन यांधयामि ।
 यस्यास्ति शक्तिर्व्यवसाययुक्तो ददातु मे शीघ्रमिहाद्य युद्धम् ॥

क्रुद्धः सौमित्रिरुत्पत्य तूणादाक्षिप्य सायकम् ।
 पुरस्तादतिकायस्य विचकर्ष महद्धनुः ॥
 सौमित्रेश्चापनिर्घोषं श्रुत्वा प्रतिभयं तदा ।
 विसिस्मिये महातेजा राक्षसेन्द्रात्मजो बली ॥

तदातिकायः कुपितो दृष्ट्वा लक्ष्मणमुत्थितम् ।

आदाय निशितं बाणमिदं वचनमब्रवीत् ॥

बालस्त्वमसि सौमित्रे विक्रमं प्वविचक्षणः ।

गच्छ किं कालसंकाशं मां योधयितुमिच्छसि ॥

इत्येवमुक्त्वा संक्रुद्धः शरं धनुषि संदधे ॥

श्रुत्वातिकायस्य वचः संग्रहं सगर्वितं संयति राजपुत्रः ।

स संचुकोपातिबलो मनस्वी उवाच वाक्यं च ततो बृहच्छ्रीः ॥

कर्मणा सूचयात्मानं न विकन्थितुमर्हसि ।

पौरुषेण तु यां युक्तः स तु शूर इति स्मृतः ॥

बालोऽयमिति विज्ञाय न चावज्ञानुमर्हसि ।

बालो वा यदि वा वृद्धो मृत्युं जानीहि संयुगे ॥

ततोऽतिकायः कुपितश्चापमारण्य सायकम् ।

लक्ष्मणाय प्रचिक्षेप संक्षिपन्निव चाम्बरम् ॥

तमापतन्तं निशितं शरमाशीविषोपमम् ।

अर्धचन्द्रेण चिच्छेद लक्ष्मणः परवीरहा ॥

तं निकृत्तं शरं दृष्ट्वा कृत्तभोगमिवोरगम् ।

अतिकायां भृशं क्रुद्धः पञ्च बाणान्समादधे ॥

स ताञ्छित्त्वा शितैर्बाणैर्लक्ष्मणः परवीरहा ।

आददे निशितं बाणं ज्वलन्तमिव तंजसा ॥

तदस्त्रं ज्वलितं धारं लक्ष्मणः शरमाहितम् ।

अतिकायाय चिक्षेप कालदण्डमिवान्तकः ॥

तान्यायुधान्यद्भुतविग्रहाणि मोघानि कृत्वा स शरोऽग्निदीपः ।

प्रग्रह्य तस्यैव किरीटजुष्टं तदातिकायस्य शिरां जहार ॥

तच्छिरः सशिरस्त्राणं लक्ष्मणेपुप्रमर्दितम् ।

पपात सहसा भूमौ शृङ्गं हिमवतां यथा ॥

तं भूमौ पतितं दृष्ट्वा विक्षिप्ताम्बरभूषणम् ।

वभूवुर्व्यथिताः सर्वे हतशेषा निशाचराः ॥

अतिकायं हतं श्रुत्वा लक्ष्मणेन महात्मना ।

उद्वेगमगमद्राजा वचनं चंदमब्रवीत् ॥

धूम्राक्षः परमामर्षी सर्वशस्त्रभृतांवरः ।

अकम्पनः प्रहस्तश्च कुम्भकर्णस्तथैव च ॥

एतं महाबला वीरा राक्षसा युद्धकाङ्क्षिणः ।

जंतारः परसैन्यानां परैर्नित्यापराजिताः ॥

ससैन्यास्तं हता वीरा रामेणाक्लिष्टकर्मणा ।

राक्षसाः सुमहाकाया नानाशस्त्रविशारदाः ॥

ततस्तु राजानमुदीक्ष्य दीनं शोकार्णवे संपरिपुल्लवानम् ।

रथर्षभो राक्षसराजमूनुस्तमिन्द्रजिद्राक्ष्यमिदं वभाषं ॥

न तात मातुं परिगन्तुमर्हसं यत्रेन्द्रजिजीवति नैऋतिश ।

नेन्द्रारिबाणाभिहतो हि कश्चित्प्राणान्समर्थः समरंऽभिपातुम् ।

पश्याद्य रामं सह लक्ष्मणेन मद्राणनिर्भिन्नविकीर्णदेहम् ।

गतायुषं भूमितले शयानं शितैः शरैराचितसर्वगात्रम् ॥

समास्थाय महातेजा रथं हरिरथोपमम् ।

जगाम सहसा तत्र यत्र युद्धमरिंदमः ॥

इन्द्रजित् तदा क्रद्धो महातेजा महाबलः ।

वानराणां शरीराणि व्यधमद्रावणात्मजः ॥

शरैर्गैकैः च हरीन्निव पञ्च च सप्त च ।

विभेद समरं क्रुद्धां राक्षमान्संप्रहर्षयन् ॥

स्वसैन्यमुत्सृज्य समेत्य तूर्णं महाहवे वानरवाहिनीषु ।

अदृश्यमानः शरजालमुग्रं बवर्ष नीलाम्बुधरा यथाम्बु ॥

सर्माक्षमाणः परमाद्भुतश्री रामस्तदा लक्ष्मणमित्युवाच ।

असौ पुनर्लक्ष्मण राक्षसेन्द्रो महास्त्रमाश्रित्य सुरेन्द्रशत्रुः ॥

निपातयित्वा हरिसैन्यमस्माञ्चितैः शरैर्दयति प्रसक्तम् ॥

स्वयम्भुवा दत्तवरा महात्मा समाहितोऽन्तर्हितभीमकायः ।

कथं नु शक्यो युधि नष्टदेहो निहन्तुमद्यंन्द्रजिदुद्यताम्बुः ॥

एतच्च सर्वं पतिताग्र्यशूरं न भ्राजते वानरराजसैन्यम् ।

आवां तु दृष्ट्वा पतितौ विसंज्ञौ निवृत्तयुद्धौ हतहर्षराषौ ।

ततस्तु ताविन्द्रजितोऽस्त्रजालैर्बभूवतुस्तत्र तदा विशस्ता ।

स चापि तौ तत्र विपादयित्वा ननाद हर्षाद्युधि राक्षसेन्द्रः ॥

ततस्तदा वानरसैन्यमवन्तं रामं च संख्यं सह लक्ष्मणम् ।

निपूदयित्वा सहसा विवेश पुरीं दशग्रीवभुजाभिगुप्ताम् ।

तयोस्तदामादितयो रणाग्रे मुमाह सैन्यं हरियूथपानाम् ।

सुग्रीवनीलाङ्गदजाम्बवन्तो न चापि किञ्चित्प्रतिपदिरे तं ॥

ततोऽब्रवीन्महातेजा हनूमन्तं स जाम्बवान् ।

आगच्छ हरिशार्दूल वानरांश्चातुमर्हसि ॥

ऋक्षवानरवीराणामनीकानि प्रहर्षय ।

विशल्यौ कुरुचाप्यंतौ सादितौ रामलक्ष्मणौ ॥

गत्वा परममध्वानमुपर्युपरि सागरम् ।
 हिमवन्तं नगश्रेष्ठं हनूमन्गान्तुमर्हसि ॥
 ततः काञ्चनमत्युग्रमृषभं पर्वतोत्तमम् !
 कैलामशिखरं चात्र द्रक्ष्यस्यरिनिपूदन ॥
 तयाः शिखरयोर्मध्यं प्रदीप्तमतुलप्रभम् ।
 सर्वोपधियुतं वीर द्रक्ष्यस्यापधिपर्वतम् ॥
 तस्य वानरशादृलं चतस्रां मूर्ध्नि संभवाः ।
 द्रक्ष्यस्यापधया दीप्ता दीपयन्तीर्दिशो दश ॥
 मृतसंजीवनीं चैव विशल्यकरणीमपि ।
 सुवर्णकरणीं चैव संधानीं च महौपधीम् ॥
 ताः सर्वा हनुमन्गृह्य क्षिप्रमागन्तुमर्हसि ।
 आश्वासय हरीन्प्राणैर्योज्य गन्धवहात्मज ॥
 श्रुत्वा जाम्बवतो वाक्यं हनूमान्मारुतात्मजः ।
 आदित्यपथमाश्रित्य जगाम स गतश्रमः ।
 हनूमांस्त्वरितो वीरः पितुस्तुल्यपराक्रमः ॥
 स योजनसहस्राणि समतीत्य महाकपिः ।
 दिव्यौपधिधरं शैलं व्यचरन्मारुतात्मजः ॥
 महौपध्यस्ततः सर्वास्तस्मिन्पर्वतसत्तमं ।
 विज्ञायार्थिनमायान्तं ततो जग्मुर्दर्शनम् ॥
 स तस्य शृङ्गं सनगं सनागं सकाञ्चनं धातुसहस्रजुष्टम् ।
 विकीर्णकूटं ज्वलिताग्रमानुं प्रगृह्य वेगात्महसोन्ममाथ ॥
 स तं समुत्पाद्य खमुत्पपात वित्रास्य लोकान्सुरान्सुरेन्द्रान् ।

संस्तूयमानः खचरैरनेकैर्जगाम वेगाद्गरुडोप्रवेगः ॥
 ततो महात्मा निपपात तस्मिञ्शैलान्तमे वानरसैन्यमध्यं ।
 हर्युत्तमेभ्यः शिरसाभिवाद्य विभीषणं तत्र च सम्वजे सः ॥
 तावप्युभौ मानुषराजपुत्रौ तं गन्धमाघ्राय महौपधीनाम् ।
 बभूवुस्तत्र तदा विशल्यावुत्तस्थुरन्यं च हरिप्रवाराः ॥

ततोऽस्तं गत आदित्यं रौद्रे तस्मिन्निशामुखं ।
 लङ्कामभिमुखा सेल्का जग्मुस्तं प्लवगर्पभाः ॥
 गोपुरादृप्रतोलीषु चर्यासु विविधासु च ।
 प्रामादेषु च संहृष्टाः समृजुस्तं हुताशनम् ॥
 तेषां गृहसहस्राणि ददाह हुतमुक्तदा ॥
 प्रामादाः पर्वताकाराः पतन्ति धरणीतलं ॥
 उद्घुष्टं वानराणां च राक्षसानां च निःस्वनम् ।
 दिशां दश समुद्रं च पृथिवीं च व्यनादयत् ॥
 विशल्यौ च महात्मानौ तावुभौ रामलक्ष्मणौ ।
 असंभ्रान्तौ जगृहतुस्ते उभे धनुषी वरं ॥
 ततो रामशरान्दृष्ट्वा विमानेषु गृहेषु च ।
 संनादां राक्षसेन्द्राणां तुमुलः समपद्यत ॥
 तेषां संनह्यमानानां सिंहनादं च कुर्वताम् ।
 शर्वरी राक्षसेन्द्राणां रौद्रीव समपद्यत ॥
 आदिष्टा वानरेन्द्रास्तं सुग्रीवेण महात्मना ।
 आसन्नं द्वारमासाद्य युध्यध्वं च प्लवंगमाः ॥
 तेषु वानरमुख्येषु दीप्तालकाञ्ज्वलपाणिषु ।

स्थितेषु द्वारमाश्रित्य रावणं क्रोध आविशत् ॥
 स कुम्भं च निकुम्भं च कुम्भकर्णात्मजावुभौ ।
 प्रेषयामास संक्रुद्धो राक्षसैर्बहुभिः सह ॥
 ततस्तु चोदितास्तेन राक्षसा ज्वलितायुधाः ।
 लङ्काया निर्ययुर्वीराः प्रणदन्तः पुनःपुनः ॥
 तद्दृष्ट्वा बलमायातं राक्षसानां दुरासदम् ।
 संचचाल प्लवंगानां बलमुच्चैर्ननाद च ॥
 घ्नन्तमन्यं जघानान्यः पातयन्तमपातयत् ।
 गर्हमाणं जगर्हान्यां दशन्तमपरांऽदशत् ॥
 देहीत्यन्यां ददात्यन्यां ददामीत्यपरः पुनः ।
 किं क्लेशयसि तिष्ठति तत्रान्यान्यं बभाषिरे ॥
 निपातितमहावीरां दृष्ट्वा रक्षश्चमूं तदा ।
 कुम्भः प्रचक्रं तेजस्वी रणे कर्म सुदुष्करम् ॥
 सांऽङ्गदं बहुभिर्वाणैः कुम्भा विव्याध वीर्यवान् ॥
 अकुण्ठधारैर्निशितैस्तीक्ष्णैः कनकभूपणैः ।
 ततः कुम्भं समुत्क्षिप्य सुग्रीवो लवणाम्भसि ।
 पातयामास वेगेन दर्शयन्नुदघेः स्थलम् ॥
 स तु तेन प्रहारेण विह्वलो भृशपीडितः ।
 निपपात तदा कुम्भां गतार्चिरिव पावकः ॥
 निकुम्भो भ्रातरं दृष्ट्वा सुग्रीवेण निपातितम् ।
 प्रदहन्निव कोपेन वानरेन्द्रमुदैक्षत ॥
 आददे परिघं धीरा महेन्द्रशिखरोपमं ।

यमदण्डोपमं भीमं रक्षसां भयनाशनम् ॥
 निकुम्भपरिघाघूर्णं भ्रमतीव नभस्थलम् ।
 दुरासदश्च संजज्ञं परिघाभ्रमणप्रभः ॥
 क्रोधेन्धनो निकुम्भाग्रियुगान्ताग्निरिवोत्थितः ।
 राक्षसा वानराश्चापि न शंकुः स्पन्दितुं भयात्
 हनुमांस्तु विवृत्यारस्तस्थौ प्रमुखतो बली ॥
 परिघोपमबाहुस्तु परिघं भास्करप्रभम् ।
 बली बलवतस्तस्य पातयामास वक्षसि ॥
 स्थिरं तस्यारसि व्यूढं परिघः शतधा कृतः ।
 विकीर्यमाणः सहसा उल्काशतमिवाम्बरं ॥
 स तथाभिहतस्तेन हनूमान्प्लवगोत्तमः ।
 मुष्टिं सम्बर्त्तयामास बलेनातिमहाबलः ।
 तमुद्यम्य महातेजा निकुम्भारमि वीर्यवान् ॥
 अभिचिक्षेप वेगंन वेगवान् वायुविक्रमः ।
 तत्र पुस्फोटवर्मास्य प्रसुस्त्राव च शोणितम् ॥
 निक्षिप्य परमायत्तो निकुम्भं निष्पिपंष च ॥
 उत्पत्य चास्यवेगंन पपातारसि वेगवान् ।
 उत्पाटयामास शिरां भैरवं नदतो महान् ॥
 निकुम्भं निहतं दृष्ट्वा कुम्भं च विनिपातितम् ॥
 रावणः परमामर्षी प्रज्ज्वालानलो यथा ।
 नैर्ऋतः क्रोधशोकाभ्यां द्वाभ्यां तु परिमूर्च्छितः
 खरपुत्रं विशालाक्षं मकराक्षमचोदयत् ।

गच्छ पुत्र मयाज्ञप्तो बलेनाभिसमन्वितः ॥
 राघवं लक्ष्मणं चैव जहि तौ सवनौकसौ ।
 सांभिवाद्य दशग्रीवं कृत्वा चापि प्रदक्षिणम् ॥
 निर्जगाम गृहाच्छुभ्राद्रावणस्याज्ञया बली ॥
 स तं दृष्ट्वापतन्तं तु प्रहस्य रघुनन्दनः ।
 पावकान्त्रं ततो रामः संदधे तु शरासने ॥
 तेनास्त्रेण हतं रक्तः काकुत्स्थेन तदा रणं ।
 मच्छिन्नहृदयं तत्र पपात च ममार च ॥
 मकरान्नं हतं श्रुत्वा रावणः समितिंजयः ।
 रोषेण महताविष्टो दन्तान्कटकटाय्य च ॥
 कुपितश्च तदा तत्र किं कार्यमिति चिन्तयन् ।
 आदिदेशाथ संक्रुद्धो रणायेंद्रजितं सुतम् ॥
 जहि वीर महावीर्यौ भ्रातरौ रामलक्ष्मणौ ।
 अदृश्यां दृश्यमानो वा सर्वथा त्वं बलाधिकः ।
 तथांक्तो राक्षसेन्द्रेण प्रतिपृह्य पितुर्वचः ।
 यज्ञभूमौ स विधिवत्पावकं जुहवेन्द्रजित् ॥
 आपपाताथ संक्रुद्धो दशग्रीवेण चोदितः ।
 स तु वैहायसरथां युधि तौ रामलक्ष्मणौ ॥
 अचक्षुर्विषयं तिष्ठन्विष्याध निशितैः शरैः ।
 तौ हन्यमानौ नाराचैर्धाराभिरिव पर्वतौ ।
 हेमपुङ्खान्नरव्याघ्रौ तिग्मान्मुमुचतुः शरान् ॥
 अन्तरिक्षं समासाद्य रावणिं कङ्कपत्रिणः ।

निवृत्य पतगा भूमौ पंतुस्ते शोणिताप्लुताः ॥
 इन्द्रजित्तु ततो दृष्ट्वा भ्रातरौ रामलक्ष्मणौ ।
 रणायात्युद्धतौ वीरौ मायां प्रादुष्करात्तदा ॥
 इन्द्रजित्तु रथं स्थाप्य सीतां मायामयीं तदा ।
 बलेन महतावृत्य तस्या वधमरोचयन् ॥
 कृत्वा विकोशं निस्त्रिंशं मूर्ध्नि सीतामकर्षयन् ।
 तां स्त्रियं पश्यतां तेषां ताडयामास राक्षसः ॥
 क्रोशन्तीं रामरामेति मायया योजितां रथे ।
 गृहीतमूर्धजां दृष्ट्वा हनूमान्दैन्यमागतः ।
 अभ्यधावत्सुसंकुद्धो राक्षसेन्द्रसुतं प्रति ॥
 तामिन्द्रजित्स्त्रियं हत्वा हनूमन्तमुवाच ह ।
 मया रामस्य पश्यंमां प्रियां शस्त्रनिपूदिताम् ॥
 एषा विशस्ता वैदेही निष्फला वः परिश्रमः ।
 स तु शोकंन चाविष्टः कोपेन महता कपिः ॥
 शीघ्रमागम्य रामाय दुःखितो वाक्यमब्रवीन् ।
 समरं युध्यमानानामस्माकं प्रेक्षतां च मः ॥
 जघान रुदतीं सीतामिन्द्रजिद्रावणात्मजः ।
 उद्भ्रान्तचित्तस्तां दृष्ट्वा विषण्णाऽहमरिंदम ॥
 तदहं भवतां वृत्तं विज्ञापयितुमागतः ।
 तस्य तद्वचनं श्रुत्वा राघवः शोकमूर्च्छितः ॥
 निपपात तदा भूमौ छिन्नमूल इव द्रुमः ।
 तं भूमौ देवसंकाशं पतितं दृश्य राघवम् ॥

अभिपंतुः समुत्पत्य सर्वतः कपिसत्तमाः ।
 आसिञ्चन्सलिलैश्चैनं पद्मांत्पलसुगन्धिभिः ॥
 तं लक्ष्मणोऽथ बाहुभ्यां परिष्वज्य सुदुःखितः ।
 विभीषणमुखं दृष्ट्वा सुग्रीवं तांश्च वानरान् ॥
 लक्ष्मणोवाच मन्दार्थमिदं वाष्पपरिप्लुतः ।
 हता इन्द्रजिता सीता इति श्रुत्वैव राघवः ॥
 हनूमद्रचनात्सौम्य ततो मोहमुपाश्रितः ।
 कथयन्तं तु सौमित्रिं संनिवार्य विभीषणः ॥
 पुष्कलार्थमिदं वाक्यं विसंज्ञं राममब्रवीत् ।
 मनुजंन्द्रार्तरूपेण यदुक्तं त्वं हनूमता ॥
 तदयुक्तमहं मन्यं सागरस्येव शोषणम् ॥
 अभिप्रायं तु जानामि रावणस्य दुरात्मनः ।
 सीतां प्रति महाबाहो न च घातं करिष्यति ॥
 लक्ष्मणं प्रेषयास्माभिः सह सैन्यानुकर्षिभिः ॥
 एष तं नरशार्दूलो रावणिं निशितैः शरैः ।
 त्याजयिष्यति तत्कर्म ततो वध्यो भविष्यति ॥
 विभीषणवचः श्रुत्वा रामो वाक्यमथाब्रवीत् ।
 जानामि तस्य रौद्रस्य मायां सत्यपराक्रम ॥
 हनूमन्प्रमुखैश्चैव यूथपैः सह लक्ष्मण ॥
 जहि तं राक्षससुतं मायाबलसमन्वितम् ॥
 सोऽभिवाद्य गुरोः पादौ कृत्वा चापि प्रदक्षिणम् ।
 निकुम्भिलामभिययौ चैत्यं रावणिपालितम् ॥

विभीषणेन सहितो राजपुत्रः प्रतापवान् ।
 कृतस्वस्त्ययनो भ्रात्रा लक्ष्मणस्त्वरितो ययौ ॥
 वानराणां सहस्रैस्तु हनूमान्वहुभिर्वृतः ।
 विभीषणश्च सामात्यो लक्ष्मण स्त्वरितं ययौ ॥
 स गत्वा दूरमध्वानं सौमित्रिर्मित्रनन्दनः ।
 राक्षसेन्द्रबलं दूरादपश्यद्व्यूहमाश्रितम् ॥
 ऋक्षाः शाखामृगाश्चैव द्रुमप्रवरयाधिनः ।
 अभ्यधावन्त सहितास्तदनीकमवस्थितम् ॥
 राक्षसाश्च शितैर्बाणैरसिभिः शक्तितोमरैः ।
 अभ्यवर्तन्त समरं कपिसैन्यजिघांसवः ॥
 स संप्रहारस्तुमुलः संजज्ञं कपिरक्षसाम् ।
 शब्देन महता लङ्कां नादयन्वै समन्ततः ॥
 अविदूरं ततो गत्वा प्रविश्य तु महद्वनम् ।
 अदर्शयत् तत्कर्म लक्ष्मणाय विभीषणः ॥
 तेजस्वी रावणभ्राता लक्ष्मणाय न्यवेदयत् ॥
 इहोपहारं भूतानां बलवान् रावणात्मजः ।
 उपहृत्य ततः पश्चात्सङ्ग्राममभिवर्तते ॥
 अदृश्यः सर्वभूतानां ततो भवति राक्षसः ।
 निहन्ति समरं शत्रून्बध्नाति च शरान्तमैः ॥
 तमप्रविष्टं न्यग्रोधं बलिनं रावणात्मजम् ।
 विध्वंसय शरैर्दीप्तैः मरथं साश्वसारथिम् ॥
 तथेत्युक्त्वा महातंजाः सौमित्रिर्मित्रनन्दनः ।

बभूवावस्थितस्तत्र चित्रं विस्फारयन्धनुः ॥
 स रथेनाग्निवर्णेन बलवान् रावणात्मजः ।
 इन्द्रजित्कवची खड्गी सध्वजः प्रत्यदृश्यत ॥
 तमुवाच महातेजाः पौलस्त्यमपराजितम् ।
 समाह्वयं त्वां समरे सम्यग्युद्धं प्रयच्छ मे ॥
 एवमुक्तो महातेजा मनस्वी रावणात्मजः ।
 अब्रवीत्पुरुषं वाक्यं तत्र दृष्ट्वा विभीषणम् ॥
 इह त्वं जातसंवृद्धः साक्षाद्भ्राता पितुर्मम
 कथं द्रुह्यसि पुत्रस्य पितृव्यो मम राक्षस ॥
 न जातित्वं न सौहार्दं न जातिस्तव दुर्मते ।
 प्रमाणं न च सौंदर्यं न धर्मो धर्मदृषण ॥
 गुणवान्वा परजनः स्वजनो निगुर्णाऽपि वा ।
 निगुर्णः स्वजनः श्रयान्यः परः पर एव सः ॥
 यः स्वपक्षं परित्यज्य परपक्षं निषेवते ।
 स स्वपक्षे क्षयं याते पश्चात्तैरेव हन्यते ॥
 इत्युक्तो भ्रातृपुत्रेण प्रत्युवाच विभीषणः ।
 अजानन्निव मच्छीलं किं राक्षस विकृत्यसे ॥
 धर्मात्प्रच्युतशीलं हि पुरुषं पापनिश्चयम् ।
 त्यक्त्वा सुखमवाप्नोति हस्तादाशीविषं यथा ॥
 परस्वहरणे युक्तं परदाराभिमर्शकम् ।
 त्याज्यमाहुर्दुरात्मानं वेश्म प्रज्वलितं यथा ॥
 अतिमानश्च बालश्च दुर्विनीतश्च राक्षस ।

बद्धस्त्व' कालपाशेन ब्रूहि मां यद्यदिच्छसि ॥
 एवमुक्तो धनुर्भीमं परामृश्य महाबलः ।
 ससर्ज निशितान्बाणानिन्द्रजित्समितिंजयः ॥
 स शरैरतिविद्वाङ्गो रुधिरंण समुत्तितः ।
 शुशुभे लक्ष्मणः श्रीमान्विधूम इव पावकः ॥
 इन्द्रजित्त्वात्मनः कर्म प्रसमीक्ष्याभिगम्य च ।
 विनद्य सुमहानादमिदिं वचनमब्रवीत् ॥
 अद्य गोमायुसङ्घाश्च श्येनमङ्घाश्च लक्ष्मण ।
 गृध्राश्च निपतन्तु त्वां गतासु' निहतं मया ॥
 इति ब्रुवाणं संक्रुद्धः परुषं रावणात्मजम् ।
 हेतुमद्वाक्यमर्थज्ञो लक्ष्मणः प्रत्युवाचह ॥
 वाग्वलं त्यज दुवु'द्धे क्रूरकर्मन्हि राक्षस ।
 अकृत्वा कथ्यसे कर्म किमर्थमिह राक्षस ।
 कुरु तत्कर्म येनाहं श्रद्धेयं तव कथ्यनम् ॥
 इत्युक्त्वा पञ्च नाराचानाकर्णापूरिताञ्छरान् ।
 विजघान महावेगांल्लक्ष्मणो राक्षसोरसि ॥
 विक्रान्तौ बलसंपन्नावुभौ विक्रमशालिनौ ।
 उभौ परमदुर्जेयावतुल्यबलतेजसौ ॥
 अभीक्ष्णं निःश्वसन्तौ वै युध्यंतां तुमुलौ युधि ।
 शरसंकृत्तसर्वाङ्गौ सर्वता रुधिराक्षितौ ।
 सुदीर्घकालं तौ वीरावन्योन्य' निशितैः शरैः ॥
 अथ राक्षससिंहस्य कृष्णान्कनकभूषणान् ।

शरैश्चतुर्भिः सौमित्रिर्विव्याध चतुरां हयान् ॥
 स हताश्रो महातंजा भूमौ तिष्ठन्निशाचरः ।
 इन्द्रजित्परमक्रुद्धः संप्रजज्वाल तेजसा ॥
 स मण्डलीकृतधनू रावणिः समितिंजयः ।
 हरीनभ्यहनत्क्रुद्धः परं लाघवमास्थितः ॥
 अथैन्द्रमस्त्रं सौमित्रिः संयुगेष्वपराजितम् ।
 लक्ष्मणः समरं वीरः ससर्जेन्द्रजितं प्रति ॥
 तच्छिरः शशिरन्त्राणं श्रीमज्ज्वलितकुण्डलम् ।
 प्रमथ्येन्द्रजितः कायात्पातयामास भूतलं ॥
 चुक्रुशुस्तं ततः सर्वे वानराः सविभीषणाः ।
 जज्ञं ऽथ जयसंनादो गन्धर्वाप्सरसामपि ॥
 हतमिन्द्रजितं दृष्ट्वा शयानं च रणक्षितौ ।
 राक्षसानां महस्रंषु न कश्चित्प्रत्यदृश्यत ॥
 यथास्तंगत अदित्यं नावतिष्ठन्ति रश्मयः ।
 तथा तस्मिन्निपतितं राक्षसास्तं गता दिशः ॥
 तदसुकरमथाभिवीक्ष्य दृष्ट्वाः प्रियसुहृदो युधि लक्ष्मणस्य कर्म ।
 परममुपलभन्मनःप्रहर्षं विनिहतमिन्द्ररिपुं निशम्य देवाः ॥
 ततो राममभिक्रम्य सौमित्रिरभिवाद्य च ।
 तस्थौ भ्रातृसमीपस्थः शक्रस्येन्द्रानुजो यथा ॥
 रावणेस्तु शिरश्छिन्नं लक्ष्मणेन महात्मना ।
 न्यवदेयत रामाय तदा दृष्टो विभीषणः ॥
 श्रुत्वैव तु महावीर्यां लक्ष्मणेनेन्द्रजिद्वधम् ।

प्रहर्षमतुलं लेभे वाक्यं चेदमुवाच ह ॥
 साधु लक्ष्मण तुष्टोऽस्मि कर्म चासुकरं कृतम् ।
 रावणेहि विनाशेन जितमित्युपधारय ॥
 स तं शिरस्युपाघ्राय लक्ष्मणं कीर्तिवर्धनम् ।
 लज्जमानं बलात्स्नेहादङ्कमारोग्य वीर्यवान् ॥
 उपवेश्य तमुत्सङ्गे परिष्वज्यावपीडितम् ।
 भ्रातरं लक्ष्मणं स्निग्धं पुनः पुनरुदैक्षत ॥
 ततः प्रकृतिमापन्नो हृतशल्यां गतक्लमः ।
 सौमित्रिर्मुमुदे तत्र क्षणं विगतज्वरः ॥
 ततः पौलस्त्यसचिवाः श्रुत्वा चेन्द्रजितो बधम् ।
 आचचक्षुरवज्ञाय दशग्रीवाय सत्वराः ॥
 धारमिन्द्रजितः संख्यं कश्मलं प्राविशन्महत् ।
 उपलभ्य चिरात्संज्ञां राजा राक्षसपुंगवः ॥
 पुत्रशोकाकुलो दीनो विललापाकुलेन्द्रियः ।
 हा राक्षसचमूमुख्य मम वत्स महाबल ॥
 जित्वेन्द्रं कथमद्य त्वं लक्ष्मणस्य वशंगतः ।
 ननु त्वमिषुभिः क्रुद्धो भिन्द्याः कालान्तकावपि
 अद्य लोकान्त्रयः कृत्स्ना पृथिवी च सकानना ।
 एकेनेन्द्रजिता हीना शून्येव प्रतिभाति मे ॥
 यौवराज्यं च लङ्कां च रक्षांसि च परंतप ।
 मातरं मां च भार्याश्च क्व गतोऽसि विहाय नः ।
 मम नाम त्वया वीर गतस्य यमसादनम् ।

प्रेतकार्याणि कार्याणि विपरीतं हि वर्तसे ॥
 एवमादि विलापार्तं रावणं राक्षसाधिपम् ।
 आविवेश महान्कोपः पुत्रव्यसनसंभवः ॥
 प्रकृत्या कोपनं ह्येनं पुत्रस्य पुनराधयः ।
 दीप्तं संदीपयामासुर्धर्मैर्कमिव रश्मयः ॥
 स पुत्रवधसंतप्तः क्रूरः क्रोधवशं गतः ।
 समीक्ष्य रावणां बुध्या सीतां हन्तुं व्यवस्यत ॥
 मायया मम वत्सेन वञ्चनार्थं वनौकसाम् ।
 किञ्चिदं व हतं तत्र सीतेयमिति दर्शितम् ॥
 तदिदं तथ्यमेवाहं करिष्यं प्रियमात्मनः ।
 वैदेहीं नाशयिष्यामि क्षत्रबन्धुमनुव्रताम् ॥
 इत्यं वमुक्त्वा सचिवान्बद्धमाशु परामृशत् ।
 अभिदुद्राव वैदेहीं रावणः क्रोधमूर्च्छितः ॥
 मैथिलीं रक्ष्यमाणा तु राक्षसीभिरनिन्दिता ।
 ददर्श राक्षसं क्रुद्धं निस्त्रिंशवरधारिणम् ॥
 एतस्मिन्नन्तरं तस्य अमात्यः शीलवाञ्छुचिः ।
 सुपाश्र्वो नाम मेधावी रावणं रक्षसां वरम् ।
 निवार्यमाणः सचिवैरिदं वचनमब्रवीत् ॥
 कथं नाम दशग्रीव साक्षाद्ब्रूयैव श्रवणानुज ।
 हन्तुमिच्छसि वैदेहीं क्रोधाद्धर्ममपास्य च ॥
 स तद्दुरात्मा सुहृदा निवेदितं वचः सुधर्म्यं प्रतिगृह्य रावणः ।
 गृहं जगामाथ ततश्च वीर्यवान्पुनः सभां च प्रययौ सुहृद्गतः ॥

आर्तानां राक्षसीनां तु लङ्कायां वै कुलेकुले ।
 रावणः करुणं शब्दं शुश्राव परिदेवितम् ॥
 स तु दीर्घं विनिःश्वस्य मुहूर्तं ध्यानमास्थितः ।
 बभूव परमक्रुद्धो रावणो भीमदर्शनः ॥
 संदश्य दशनैरोष्ठं क्रोधसंरक्तलोचनः ।
 राक्षसैरपि दुर्दर्शः कालाग्निरिव मूर्तिमान् ॥
 उवाच च समीपस्थान् राक्षसान् राक्षसेश्वरः ।
 क्रोधाव्यक्तकथस्तत्र निर्दहन्निव चक्षुषा ॥
 अद्य वाणैर्धनुर्मुक्तैर्युगान्तादित्यसंनिभैः ।
 राघवं लक्ष्मणं चैव नेष्यामि यममादनम् ॥
 हतो भ्राता च येषां वै येषां च तनयो हतः ।
 वधेनाद्य रिपोस्तेषां कराम्यश्रुप्रमार्जनम् ॥
 अद्य काकाश्च गृध्राश्च ये च मांसाशिनोऽपरे ।
 सर्वांस्तांस्तर्पयिष्यामि शत्रुमांसैः शराहतैः ॥
 कल्प्यतां मे रथः शीघ्रं क्षिप्रमानीयतां धनुः ।
 अनुप्रयान्तु मां युद्धं यंऽत्र शिष्टा निशाचराः ॥
 ततो मुहूर्तान्निष्पन्तू राक्षसा भीमदर्शनाः ।
 नदन्तां भीमवदन्ता नानाप्रहरणैर्भुजैः ॥
 असिभिः पट्टिशैः शूलैर्गदाभिर्मुसलैर्हलैः ।
 शक्तिभिस्तीक्ष्णधाराभिर्महद्भिः कूटमुद्गरैः ॥
 ततः प्रयातः सहसा राक्षसैर्वहुभिर्वृतः ।
 रावणः सत्त्वगाम्भीर्याद्भारयन्निव मेदिनीम् ॥

ततश्चासीन्महानादस्तूर्याणां च ततस्ततः ।
 मृदङ्गैः पटहैः शङ्खैः कलहैः सह रत्नसाम ॥
 तेन नादेन महता पृथिवी समकम्पत ।
 तं शब्दं सहसा श्रुत्वा वानरा दुद्रुवुर्भयात् ॥
 ततो निष्पततोयुद्धं दशग्रीवस्य रत्नसः ।
 रणे निधनशंसीनि रूपाण्यंतानि जज्ञिरं ॥
 अन्तरिक्षात्पपातोल्का निर्घातसमनिःस्वना ।
 विनेदुरशिवा गृध्रा वायसैरभिमिश्रिताः ॥
 एतानचिन्तयन्धारानुत्पातान्समवस्थितान् ।
 निर्ययौ रावणो मोहाद्गुह्यार्थं कालचोदितः ॥
 ततः क्रुद्धो दशग्रीवः शरैः काञ्चनभूषणैः ।
 वानराणामनीकेषु चकार कदनं महत् ॥
 दशाननः क्रोधविवृत्तनेत्रो यतोयतोऽभ्यति रथेन संख्यं ।
 ततस्ततस्तस्य शरप्रवेगं मांदुं न शक्नुर्हरियूथपास्ते ॥
 कदनं तरसा कृत्वा राक्षसेन्द्रो वनौकसाम् ।
 आमसाद ततो युद्धं त्वरितं राघवं रणे ॥
 स राघवं समासाद्य क्रोधसंरक्तलोचनः ।
 व्यमृजच्छरवर्षाणि रावणो राक्षसेश्वरः ॥
 ताञ्छरौघास्ततो भल्लैस्तीक्ष्णैश्चिच्छेद राघवः ।
 दीप्यमानान्महाधाराञ्छरानाशीविषोपमान् ॥
 राघवो रावणं तूर्णं रावणो राघवं तथा ।
 अन्योन्यं विविधैस्तीक्ष्णैः शरवर्षैर्ववर्षतुः ॥

उभौ हि परमेष्वात्मावुभौ युद्धविशारदौ ।
 उभावस्त्रविदां मुख्यावुभौ युद्धे विचरेतुः ॥
 ततो विव्याध गात्रेषु सर्वेषु समितिंजय ।
 राघवस्तु सुसंकुद्धो रावणं बहुभिः शरैः ॥
 एतस्मिन्नन्तरं क्रुद्धो राघवस्यानुजां बली ।
 लक्ष्मणः सायकान्सप्र जग्राह परवीरहा ॥
 तैः सायकैर्महावेगै रावणस्य महाद्युतिः ।
 ध्वजं मनुष्यशीर्षं तु तस्य चिच्छेद नैकधा ॥
 ततः शक्तिं महाशक्तिः प्रदीपामशनीमिव ।
 विभीषणाय चित्तं प राक्षसेन्द्रः प्रतापवान् ।
 अप्राप्तामेव तां बाणैस्त्रिभिश्चिच्छेद लक्ष्मणः ।
 मोक्षितं भ्रातरं दृष्ट्वा लक्ष्मणेन स रावणः ।
 लक्ष्मणाभिमुखस्तिष्ठन्निदं वचनमब्रवीत् ॥
 मोक्षितस्ते बलशलाघिन्यस्मादेवं विभीषणः ।
 विमुच्य राक्षसं शक्तिस्त्वयीयं विनिपात्यते ॥
 इत्येवमुक्त्वा तां शक्तिमष्टघण्टां महास्वनाम्
 मयेन मायाविहिताममोघां शत्रुघातिनीम् ॥
 लक्ष्मणाय समुद्दिश्य ज्वलन्तीमिव तेजसा ।
 रावणः परमक्रुद्धश्चित्तं प च ननाद च ॥
 सा क्षिप्ता भीमवेगेन वज्राशनिसमस्वना ।
 शक्तिरभ्यपतद्द्वेगाल्लक्ष्मणं रणमूर्धनि ॥
 स ददर्श ततो रामः शक्त्या भिन्नं महाहवे ।

लक्ष्मणं रुधिरादिग्धं सपन्नगमिवाचलम् ॥
 तां कराभ्यां परामृश्य रामः शक्तिं भयावहाम् ।
 बभञ्ज समरे क्रुद्धो बलवान्विचकर्ष च ॥
 अब्रवीच्च हनूमन्तं सुग्रीवं च महाकपिम् ॥
 लक्ष्मणं परिवार्यैवं तिष्ठध्वं वानरोत्तमाः ।
 पराक्रमस्य कालोऽयं संप्राप्तो मे चिरंप्सितः ॥
 काङ्क्षितं चातकस्यैव घर्मान्ते मेघदर्शनम् ॥
 अस्मिन्मुहूर्ते न चिरात्सत्यं प्रतिशृणोमि वः ।
 अरावणमरामं वा जगद् द्रक्ष्यथ वानराः ॥
 एवमुक्त्वा शितैर्बाणैस्तप्रकाञ्चनभूषणैः ।
 आजघान रणे रामो दशग्रीवं समाहितः ॥
 तथा प्रविष्टैर्नाराचैर्ममलैश्चापि रावणः ।
 अभ्यवर्पत्तदा रामं धाराभिरिव तांयदः ॥
 विकीर्यमाणः शरजालवृष्टिभिर्महात्मना दीपधनुष्मतादितः ।
 भयात्प्रदुद्राव समेत्य रावणो यथानिलेनाभिहतो बलाहकः ॥
 शक्त्या निपातितं दृष्ट्वा रावणेन बलीयसा ।
 लक्ष्मणं समरे शूरं शोणितौघपरिप्लुतम् ॥
 स दत्त्वा तुमुलं युद्धं रावणस्य दुरात्मनः ।
 विसृजन्नेव बाणौघान्सुपेणमिदमब्रवीत् ॥
 शोणितार्द्रमिमं वीरं प्राणैः प्रियतरं मम ।
 पश्यतो मम का शक्तिर्योद्धुं पर्याकुलात्मनः ॥
 अयं स समरश्लाघी भ्राता मे शुभलक्षणः ।

यदि पञ्चत्वमापन्नः प्राणैर्मै किं सुखेन वा ॥
 लज्जतीव हि मे वीर्यं भ्रश्यतीव कराद्धनुः ।
 सायका व्यवसीदन्ति दृष्टिर्बाष्पवशं गता ॥
 देशेदेशे कलत्राणि देशेदेशे च बान्धवाः ।
 तं तु देशं न पश्यामि यत्र भ्राता सहोदरः ॥
 किं नु राज्यं न दुर्धर्षं लक्ष्मणेन विना मम ।
 कथं वक्ष्याम्यहं त्वम्बां सुमित्रां पुत्रवत्सलाम् ॥
 गममेवं ब्रुवाणं तु शोकव्याकुलितेन्द्रियम् ॥
 आश्रामयन्नवाचेदं सुप्रेणः परमं वचः ।
 त्यजेमां नरशादृलं बुद्धिं वैकुण्ठव्यकारिणीम् ॥
 नैव पञ्चत्वमापन्नो लक्ष्मणो लक्ष्मिवर्धनः ॥
 नह्यस्य विकृतं वक्त्रं न च श्यामत्वमागतम् ।
 समीपस्थमुवाचेदं हनूमन्तं महाकपिम् ।
 सौम्य शीघ्रमितां गत्वा पर्वतं हि महोदयम् ॥
 पूर्वं तु कथितो याऽसौ वीर जाम्बवता तव ।
 दक्षिणं शिखरं जातां महोपधिमिहानय ॥
 इत्येवमुक्तां हनुमान्गत्वा चौषधिपर्वतम् ।
 चिन्तामभ्यगमच्छ्रीमानजानंस्ता महोपधी ॥
 तस्य बुद्धिः समुत्पन्ना मारुतेरमितौजसः ।
 इदमेव गमिष्यामि गृहीत्वा शिखरं गिरः ॥
 इति संचिन्त्य हनुमान्गत्वा क्षिप्रं महाबलः ।
 आसाद्य पर्वतश्रेष्ठं त्रिः प्रकम्प्य गिरंस्तटम् ॥

गृहीत्वा हरिशार्दूलो हस्ताभ्यां समतोलयत् ॥
 समागम्य महावेगः संन्यस्य शिखरं गिरं ।
 विश्रम्य किञ्चिद्वनुमान्सुपंगमिदमब्रवीत् ॥
 तदिदं शिखरं कृत्स्नं गिरंस्तस्यादृतं मया ॥
 ततः संच्छादयित्वा तामोपधीं वानरोत्तमः ।
 लक्ष्मणस्य ददौ नस्तः सुपंगः सुमहाद्युतिः ॥
 सशल्यः स समाधाय लक्ष्मणः परवीरहा ।
 विशल्यो विरुजः शीघ्रमुदतिष्ठन्महीतलात् ॥
 तमुत्थितं तु हरयो भूतलात्प्रेक्ष्य लक्ष्मणम् ।
 माधुसाध्विति सुप्रीता लक्ष्मणं प्रत्यपूजयन् ॥
 गृह्यंहीत्यब्रवीद्रामो लक्ष्मणं परवीरहा ।
 सस्वजे गाढमालिङ्ग्य बाष्पपर्याकुलेक्ष्णः ॥
 अब्रवीच्च परिष्वज्य सौमित्रिं राघवस्तदा ।
 दृष्ट्या त्वां वीर पश्यामि मरणात् पुनरागतम् ॥
 नहि मे जीवितेनार्थः सीतयाच जयेन वा ।
 कोहिमे जीवितेनार्थं स्वयि पञ्चत्वमागते ॥
 इत्येवं ब्रुवतस्तस्य राघवस्य महात्मनः ।
 खिन्नः शिथिलया वाचा लक्ष्मणो वाक्यमब्रवीत् ॥
 अहन्तु वधमिच्छामि शीघ्रमस्य दुरात्मनः ।
 यावदस्तं नयात्वेपः कृतकर्म दिवाकरः ॥
 लक्ष्मणेन तु तद्वाक्यमुक्तं श्रुत्वा स राघवः ।
 सन्दधे परवीरघ्नो धनुरादाय वीर्यवान् ॥

रावणाय शरान् धारान् विससज्जं चमूमुखे ॥
 स तु तेन तदा क्रोधात्काकुत्स्थेनार्दितो भृशम् ।
 रावणः समरश्लाघी महाक्रोधमुपागमन् ॥
 स दीपनयनोऽमर्षाच्चापमुद्यम्य वीर्यवान् ।
 अभ्यर्दयत्सुसंकुद्धो राघवं परमाहवे ॥
 ततः क्रोधममाविष्टो रामो दशरथात्मजः ।
 उवाच रावणं वीरः प्रहस्य परुषं वचः ॥
 मया विरहितां दीनां वर्तमानां महावने ।
 वैदेहीं प्रसभं हृत्वा शूरोऽहमिति मन्यसे ॥
 स्त्रीषु शूरविनाश्यासु परदाराभिमर्शनम् ।
 कृत्वा कापुरुषं कर्म शूरोऽहमिति मन्यसे ॥
 भिन्नमर्यादं निर्लज्जं चारित्र्येणवस्थितं ।
 दर्पान्मृत्युमुपादाय शूरोऽहमिति मन्यसे ॥
 शूरेण धनदभ्रात्रा बलैः समुदितं च ।
 श्लाघनीयं महत्कर्म यशस्यं च कृतं त्वया ॥
 उत्संकेनाभिपन्नस्य गर्हितस्याहितस्य च ।
 कर्मणः प्राप्नुहीदानीं तस्याद्य सुमहत्फलम् ॥
 शूरोऽहमिति चात्मानमवगच्छसि दुर्मते ।
 नैव लज्जास्ति ते सीतां चौरवद्व्यपकर्षतः ॥
 दिष्ट्यासि मम मन्दात्मंश्चतुर्विपयमागतः ।
 अद्य त्वां सायकैस्तीक्ष्णैर्नयामि यमसादनम् ॥
 अद्य ते मच्छरैश्छिन्नं शिरां ज्वलितकुण्डलम् ।

क्रव्यादा व्यपकर्षन्तु विकीर्णं रणपांसुषु ॥
 इत्येवं स वदन्वीरा रामः शत्रुनिवर्हणः ।
 राक्षसेन्द्रं ममीपस्थं शरवर्षैरवाकिरन् ॥
 भूय एवादयद्रामो रावणं राक्षसान्तकृत् ॥
 हरीणां चाश्मनिकरैः शरवर्षैश्च राघवः ।
 हन्यमानां दशग्रीवो विघूर्णहृदयाऽभवत् ॥
 मृतस्तु रथनेतास्य तदवस्थं निरीक्ष्य तम् ।
 शनैर्युद्धादसंभ्रान्ता रथं तस्यापवाहयत् ॥
 स तु माहात्सुसंकुब्धः कृतान्तबलचादितः ।
 क्रोधसंरक्तनयनो रावणः सूतमब्रवीत् ॥
 किमर्थं मामवज्ञाय मच्छन्दमनवेक्ष्य च ।
 त्वया शत्रुसमक्षं मे रथोऽयमपवाहितः ॥
 त्वयाद्य हि ममानार्थं चिरकालमुपार्जितम् ।
 यशो वीर्यं च तेजश्च प्रत्ययश्च विनाशितः ॥
 निवर्तय रथं शीघ्रं यावन्नापैति मे रिपुः ।
 यदि बाध्युपितोऽसि त्वं स्मर्यते यदि मे गुणः ॥
 एवं परुषमुक्तस्तु हितबुद्धिरबुद्धिना ।
 अब्रवीद्रावणं मूढा हितं सानुनयं वचः ॥
 न भीताऽस्मि न मूढाऽस्मिनापजप्ताऽस्मि शत्रुभिः
 न प्रमत्ता न निःस्नेहा विस्मृता न च सत्क्रिया ॥
 मया तु हितकामेन यशश्च परिरक्षता ।
 स्नेहप्रसन्नमनसा हितमित्यप्रियं कृतम् ॥

तव विश्रामहेतोस्तु तथैषां रथवाजिनाम् ।
 स्वेच्छया न मया वीर रथोऽयमपवाहितः ।
 ततो द्रुतं रावणवाक्यंचादितः प्रचोदयामास हयान्स सारथिः ।
 स राक्षसेन्द्रस्य ततो महारथः क्षणेन रामस्य रणाग्रतोऽभवत् ॥

ततः क्रुद्धो दशग्रीवस्ताम्रविम्फारितंक्षणः ।

रथप्रतिमुखं रामं सायकैरवधूनयत् ॥

धर्षणामर्षितो रामो धैर्यं रोपेण लम्बयन् ।

जग्राह सुमहावेगमैन्द्रं युधि शरासनम् ॥

ततः प्रवृत्तं सुकृं रामरावणयोस्तदा ।

सुमहद्द्वैरथं युद्धं सर्वलोकभयावहम् ॥

ततो राक्षसेन्यं च हरीणां च महद्वलम् ।

प्रगृहीतप्रहरणं निश्चेष्टं समवर्तत ॥

नानाप्रहरणैर्व्यग्रैर्भुजैर्विस्मितबुद्धयः ।

तस्थुः प्रेक्ष्य च सर्वं ते नाभिजग्मुः परस्परम् ॥

रावणस्य ततो रामो धनुर्मुक्तैः शितैः शरैः ।

चतुर्भिश्चतुरो दीप्तान्हयान्प्रत्यपसर्पयत् ॥

स क्रोधवशमापन्नो हयानामपसर्पणे ।

मुमोच निशितान्बाणान्राघवाय दशाननः ॥

सोऽतिविद्धो बलवता दशग्रीवेण राघवः ।

जगाम न विकारं च न चापि व्यथितांऽभवत् ॥

मुमोच राघवो वीरः सायकान्स्यन्दने रिपोः ।

रावणोऽपि ततः क्रुद्धो रथस्थो राक्षसेश्वरः ॥

गदामुसलवर्षेण रामं प्रत्यर्दयद्गणे ।
 तत्प्रयुक्तं पुनर्युद्धं तुमुर्ल रोमहर्षणम् ॥
 चकम्पे मेदिनी कृत्स्ना सशैलवनकानना
 रामरावणयोर्युद्धं रामरावणयोरिव ॥
 एवं ब्रुवन्ता ददृशुस्तद्युद्धं रामरावणम् ।
 ततः क्रांधान्महाबाहू रघूणां कीर्तिवर्धनः ॥
 संधाय धनुषा रामः शरमाशीविपोपमम् ।
 रावणस्य शिरोऽच्छिन्दच्छ्रीमज्ज्वलितकुण्डलम् ॥
 तच्छिरः पतितं भूमौ दृष्टं लोकैस्त्रिभिस्तदा ।
 तस्यैव सदृशं चान्यद्रावणस्योत्थितं शिरः ॥
 तत्क्षिप्रं क्षिप्रहस्तेन रामेण क्षिप्रकारिणा ।
 द्वितीयं रावणशिरश्छिन्नं संयति सायकैः ॥
 छिन्नमात्रं च तच्छीर्षं पुनरं व प्रदृश्यतं ।
 एवमेव शतं छिन्नं शिरसां तुल्यवर्चसाम् ॥
 न चैव रावणस्यान्तां दृश्यते जीवितक्षयं ।
 मार्गणैर्बहुभिर्युक्तश्चिन्तयामास राघवः ॥
 मारीचो निहतो यैस्तु खरो यैस्तु सदृषणः ।
 त इमे सायकाः सर्वे युद्धे प्रात्ययिका मम ॥
 किं तु तत्कारणं येन रावणं मन्दतेजसः ।
 अथ संस्मारयामास मातली राघवं तदा ॥
 अजानन्निव किं वीर त्वमेनमनुवर्तसे ।
 यं तस्मै प्रथमं प्रादादगस्त्यो भगवानृषिः ॥

ब्रह्मदत्तं महद्वाणममोघं युधि वीर्यवान् ।
 अभिमन्त्र्य ततो रामस्तं महेषुं महाबलः ॥
 वेदप्रोक्तेन विधिना संदधे कार्मुके बली ।
 तस्मिन्संधीयमाने तु राघवेण शरोत्तमं ॥
 सर्वभूतानि संत्रंसुश्चाल च वमुंधरा ।
 स रावणाय संक्रुद्धो भृशमायम्य कार्मुकम् ॥
 चित्तेप परमायत्तः शरं मर्मविदारणम् ।
 स वज्र इव दुर्धर्षो वज्रिबाहुविसर्जितः ॥
 कृतान्त इव चावार्यो न्यपतद्रावणोरसि ।
 रुधिराक्तः स वेगेन शरीरान्तकरः शरः ॥
 रावणस्य हरन्प्राणान्विवेश धरणीतलम् ।
 गतासुभीमवेगस्तु नैऋतेन्द्रो महाद्युतिः ॥
 पपात स्यन्दनाद्भूमौ वृत्रो वज्रहतो यथा ।
 तं दृष्ट्वा पतितं भूमौ हतशेषा निशाचराः ॥
 हतनाथा भयत्रस्ताः सर्वतः संप्रदुद्रुवुः ।
 अर्दिता वानरैर्भ्रष्टा लङ्कामभ्यपतन्भयात् ॥
 हताश्रयत्वात्करुणैर्वाष्पप्रस्रवणैर्मुखैः ॥
 ततो विनेदुः संहृष्टा वानरा जितकाशिनः ।
 वदन्तो राघवजयं रावणस्य च तद्बधम् ॥
 अथान्तरिक्षं व्यनदत्सौम्यस्त्रिदशदुन्दुभिः ।
 दिव्यगन्धवहस्तत्र मारुतः सुसुखो ववौ ॥
 निपपातान्तरिक्षाच्च पुष्पवृष्टिस्तदा भुवि ।

किरन्ती राघवरथं दुरावापा मनोहरा ॥

राघवस्तवसंयुक्ता गगनं च विशुश्रुवे ।

साधुसाध्विति वागध्या देवतानां महात्मनाम् ॥

ततः प्रजग्मुः प्रशमं मरुद्गणा दिशः प्रसेदुर्विमलं नभोऽभवत्

मही चकम्पे न च मारुतां ववौ स्थिरप्रभश्चाप्यभवद्दिवाकरः ॥

ततस्तु सुग्रीवविभीषणाङ्गदाः सुहृद्दिशिष्टाः सहलक्ष्मणास्तदा

समेत्य दृष्ट्वा विजयं न राघवं रणोऽभिरामं विधिनाभ्यपूजयन् ।

भ्रातरं निहतं दृष्ट्वा शयानं निर्जितं रणं ।

शोकवेगपरीतात्मा विललाप विभीषणः ॥

वीरविक्रान्त विख्यात प्रवीण नयकोविद ।

महार्हशयनोपेतं किं शोभे निहतो भुवि ॥

तदिदं वीर संप्राप्तं यन्मया पूर्वमीरितम् ।

काममाहपरीतस्य यत्तन्न रुचितं तव ॥

आदित्यः पतितो भूमौ मग्नस्तमसि चन्द्रमाः ।

चित्रभानुः प्रशान्ताचिर्व्यवसायां निरुद्यमः ॥

वदन्तं हेतुमद्वाक्यं परिदृष्टार्थनिश्चयम् ।

रामः शोकसमाविष्टमित्युवाच विभीषणम् ॥

नैवं विनष्टाः शोच्यन्ते क्षत्रधर्मव्यवस्थिताः

वृद्धिमाशंसमाना ये निपतन्ति रणाजिरे ॥

इयं हि पूर्वैः संदिष्टा गतिः क्षत्रियसंमता ।

क्षत्रियां निहतः संख्यं न शोच्य इति निश्चयः ॥

तमुक्तवाक्यं विक्रान्तं राजपुत्रं विभीषणः ।

उवाच शोकसंतप्तो भ्रातुर्हितमनन्तरम् ॥
 एषोऽहिताग्निश्च महातपाश्च वेदान्तगः कर्मसु चाग्र्यशूरः ।
 एतस्य यत्प्रेतगतस्य कृत्यं तत्कर्तुमिच्छामि तव प्रसादान् ॥
 स तस्य वाक्यैः करुणैर्महात्मा संबोधितः साधुविभीषणेन ।
 आज्ञापयामास नरंन्द्रसूनुः स्वर्गीयमाधानमदीनसत्त्वः ॥

मरणान्तानि वैराणि निवृत्तं नः प्रयोजनम् ।
 क्रियतामस्य संस्कारा ममाप्येव यथा तव ॥
 रावणं निहतं दृष्ट्वा राववेण महात्मना ।
 अन्तःपुराद्विनिष्पत्तू राक्षस्यः शोककर्षिताः ॥
 वार्यमाणाः सुबहुशो वेष्टन्त्यो रणपांसुषु ।
 विमुक्तकेश्यः शोकार्ता गावो वत्सहता यथा ॥
 आर्यपुत्रंति वादिन्यां हा नाशंति च सर्वशः ।
 परिपेतुः कबन्धाङ्कां महीं शङ्कितकर्दमाम् ॥
 ताः पतिं सहसा दृष्ट्वा शयानं रणपांसुषु ।
 निपेतुस्तस्य गात्रेषु च्छिन्ना वनलता इव ॥
 बहुमानात्परिष्वज्य काचिदेनं रुरोद ह ।
 चरणौ काचिदालम्ब्य काचित्कण्ठेऽवलम्ब्य च ॥
 उत्क्षिप्य च भुजौ काचिद्भूमौ सुपरिवर्तते ।
 हतस्य वदनं दृष्ट्वा काचिन्मोहमुपागमत् ॥
 काचिदङ्कं शिरः कृत्वा रुरोद मुखमीक्षती ।
 स्नापयन्ती मुखं बाष्पैस्तुषारैरिव पङ्कजम् ॥
 दशग्रीवं हतं दृष्ट्वा रामेणाचिन्त्यकर्मणा ।

पतिं मण्डादरी तत्र कृपणा पर्यदेवयत् ॥
 कथं त्रैलोक्यमाक्रम्य श्रिया वीर्येण चान्वितम् ।
 अविपह्यं जघान त्वां मानुषो वनगोचरः ॥
 अथत्रा रामरूपेण कृतान्तः स्वयमागतः ।
 मायां तव विनाशाय विधायाप्रतितर्किताम् ॥
 हा पश्चिमा मं संप्राप्ता दशा वैधव्यदायिनी ।
 या मयासीन्न संवुद्धा कदाचिदपि मन्दया ॥
 पिता दानवराजां मं भर्ता मं राक्षसंश्ररः ।
 पुत्रां मं शक्रनिर्जेता इत्यहं गर्विता भृशम् ॥
 यदा मे तनयः शस्तो लक्ष्मणं नन्द्रजिद्युधि ।
 तदा त्वभिहता तीव्रमद्य त्वस्मि निपातिता ॥
 नय मामपि दुःस्वार्तां न वर्तिष्यं त्वया विना ।
 कस्मात्त्वं मां विहायेह कृपणां गन्तुमिच्छसि ॥
 मैथिलीमाहृतां दृष्ट्वा ध्यात्वा निःश्वस्य चायतम् ।
 सत्यवाक्स महाबाहो देवरां मे यदब्रवीत् ॥
 अयं राक्षसमुख्यानां विनाशः प्रत्युपस्थितः ।
 कामक्रोधसमुत्थेन व्यसनं प्रसङ्गिना ॥
 सुहृदां हितकामानां न श्रुतं वचनं त्वया ।
 भ्रातॄणां चैव कात्स्न्येन हितमुक्तं दशानन ॥
 हेत्वर्थयुक्तं विधिवच्छ्रेयस्करमदारुणम् ।
 विभीषणेनाभिहितं न कृतं हेतुमत्त्वया ॥
 मारीचकुम्भकर्णाभ्यां वाक्यं मम पितुस्तथा ।

दूत वीर्यमत्तेन तस्येदं फलमीदृशम् ॥
 धिगस्तु हृदयं यस्या ममदं न सहस्रधा ।
 त्वयि पञ्चत्वमापन्ने फलते शोकपीडितम् ॥
 इत्येवं विलपन्ती सा बाष्पपर्याकुलेक्षणा ।
 स्नंहोपस्कन्नहृदया तदा मोहमुपागमत् ॥
 कश्मलाभिहता सन्ना वभौ सा रावणोरसि ।
 संध्यानुरक्तं जलदे दीप्ता विद्युदिवोज्ज्वला ॥
 तत्रागतां समुत्थाप्य सपत्न्यस्तां भृशतुराः ।
 पर्यवस्थापयामासू रुदत्यां रुदतीं भृशम् ॥
 एतस्मिन्नन्तरं रामो विभीषणमुवाच ह ।
 संस्कारः क्रियतां भ्रातुः स्त्रीगणः परिमान्तव्यताम् ॥
 तमुवाच तंता धीमान्विभीषण इदं वचः ॥
 राघवस्य वचः श्रुत्वा त्वरमाणा विभीषणः ।
 संस्कारयितुमारंभे भ्रातरं रावणं हतम् ॥
 शास्त्रदृष्टेन विधिना महर्षिविहितेन च ।
 स ददौ पावकं तस्य विधियुक्तं विभीषणः ॥
 स्नात्वा चैवार्द्रवस्त्रेण तिलान्दर्भविमिश्रितान् ।
 उदकेन च संमिश्रान्प्रदाय विधिपूर्वकम् ॥
 ताः स्त्रियांऽनुनयामास सान्त्वयित्वा पुनःपुनः ।
 गम्यतामिति ताः सर्वा विविशुर्नगं ततः ॥
 प्रविष्टासु पुरीं स्त्रीषु राक्षसेन्द्रो विभीषणः ।
 रामपार्श्वमुपागम्य समतिष्ठद्विनीतवत् ॥

राघवः परमप्रीतः सुग्रीवं परिष्वजे ।
 परिष्वज्य च सुग्रीवं लक्ष्मणनाभिवादितः ॥
 अथोवाच स काकुत्स्थः समीपपरिवर्तिनम् ।
 सौमित्रिं मित्रसंपन्नं लक्ष्मणं शुभलक्षणम् ॥
 विभीषणमिमं सौम्य लङ्कायामभिषेचय ।
 अनुरक्तं च भक्तं च तथा पूर्वोपकारिणम् ॥
 एवमुक्तस्तु सौमित्रो राघवेण महात्मना ।
 तथेत्युक्त्वा सुसंहृष्टः सौवर्णं घटमाददं ।
 घटेन तेन सौमित्रिरभ्यपिञ्चद्विभीषणम् ।
 लङ्कायां रक्षसां मध्ये राजानं रामशामनात् ॥
 अभ्यपिञ्चस्तदा सर्वे रक्षसा वानरास्तथा ।
 ततस्तं नाभ्यनुज्ञातो हनुमान्वृत्तवाटिकाम् ॥
 संप्रविश्य यथान्यायं सीताया विदितां हरिः ।
 रामस्य वचनं सर्वमाख्यातुमुपचक्रमं ॥
 वैदेहि कुशली रामः सुग्रीवः सहलक्ष्मणः ।
 कुशलं त्वाह सिद्धार्थो हतशत्रुरमित्रजित् ॥
 विभीषणसहायं रामेण हरिभिः सह ।
 निहतो रावणो देवि लक्ष्मणेन च वीर्यवान् ॥
 अथोवाच पुनः सीतामसंभ्रान्तां विनीतवत् ।
 प्रगृहीताञ्जलिर्हर्षात्सीतायाः प्रमुखे स्थितः ॥
 इमास्तु खलु रक्षस्यो यदि त्वमनुमन्यसे ।
 हन्तुमिच्छामि ताः सर्वा याभिस्त्वं तर्जिता पुरा ॥

इत्युक्ता सा हनुमता कृपणा दीनवत्सला ।
 हनूमन्तमुवाचेदं चिन्तयित्वा विमृश्य च ॥
 राजसंश्रयवश्यानां कुर्वतीनां पराज्ञया ।
 विधेयानां च दासीनां कः कुप्येद्वानरात्तम ॥
 भाग्यवैषम्यदोषेण पुरस्ताद्दुष्कृतं च ।
 मर्येतत्प्राप्यते सर्वं स्वकृतं ह्युपभुज्यते ॥
 मैत्रं वद महाबाहो देवी ह्यपा परा गतिः ।
 प्राप्तव्यं तु दशायोगान्मर्येतदिति निश्चितम् ॥
 दासीनां रावणस्याहं मर्षयामीह दुर्वला ।
 आज्ञप्ता राक्षसेनेह राक्षस्यस्तर्जयन्ति माम् ॥
 हतं तस्मिन्न कुर्वन्ति तर्जनं मारुतात्मज ।
 एवमुक्तस्तु हनुमान्सीतया वाक्यकांविदः ॥
 प्रत्युवाच ततः सीतां रामपत्नीमनिन्दिताम् ।
 युक्ता रामस्य भवती धर्मपत्नी गुणान्विता ॥
 प्रतिमंदिश मां देवि गमिष्यं यत्र राघवः ।
 तमुवाच महाप्राज्ञः सांभिवाद्य प्रवंगमः ॥
 रामं कमलपत्राक्षं वरं सर्वधनुष्मताम् ।
 यन्निमित्तोऽयमारम्भः कर्मणां यः फलोदयः ।
 तां देवीं शोकसंतप्तां द्रष्टुमर्हसि मैथिलीम् ।
 एवमुक्तो हनुमता रामो धर्मभृतां वरः ॥
 अगच्छत्सहसा ध्यानमीपद्वाप्यपरिप्लुतः ।
 स दीर्घमभिनिःश्वस्य जगतीमवलोकयन् ॥

उवाच मंघसंकाशं विभीषणमुपस्थितम् ।
 इह सीतां शिरःस्नातामुपस्थापय मा चिरम् ॥
 प्रविश्यान्तःपुरं सीतां स्त्रीभिः स्वाभिरचोदयन् ।
 ततः सीतां महाभागां द्रष्टुंवाच विभीषणः ॥
 यानमारां ह भद्रं ते भर्ता त्वां द्रष्टुमिच्छति ।
 ततः सीतां शिरःस्नातां संयुक्तां प्रतिकर्मणा ॥
 आरोप्य शिविकां सीतां राक्षसैर्वहनोचितैः ।
 राक्षसैर्बहुभिर्गुप्तमाजहार विभीषणः ॥
 सोऽभिगम्य महात्मानं ज्ञात्वापि ध्यानमास्थितम् ।
 प्रणतश्च प्रहृष्टश्च प्राप्तां सीतां न्यवेदयन् ॥
 तंतां यानगतां सीतां सविमर्शं विचारयन् ।
 विभीषणमिदं वाक्यमहृष्टो राघवांऽब्रवीन् ॥
 विमृज्य शिविकां तस्मात्पद्मामेवापसर्पतु ।
 समीपे मम वैदेहीं पश्यन्त्वेते वनौकसः ॥
 एवमुक्तस्तु रामेण सविमर्शो विभीषणः ।
 रामस्योपानयत्सीतां संनिकर्षं विनीतवन् ॥
 लज्जया त्ववलीयन्ती स्वेषु गात्रेषु मैथिली ।
 विभीषणेनानुगता भर्तारं साभ्यवर्तत ॥
 तां तु पार्श्वे स्थितां प्रह्वां रामः संप्रेक्ष्य मैथिलीम् ।
 हृदयान्तगतं भावं व्याहर्तुमुपचक्रमे ॥
 एषासि निर्जिता भद्रे शत्रुं जित्वा रणजिरं ।
 अद्य मे पौरुषं दृष्टमद्य मे सफलः श्रमः ॥

अथ तीर्णप्रतिज्ञोऽहं प्रभवाम्यद्य चात्मनः ।
 विदितश्चास्तु भद्रं ते यांऽयं रणपरिश्रमः ॥
 सुतीर्णः सुहृदां वीर्यान्न त्वदर्थं मयाकृतः ।
 रक्षता तु मया वृत्तमपवादं च सर्वतः ॥
 प्रख्यातस्यात्मवंशस्य न्यङ्गं च परिमार्जता ।
 प्राप्रचारित्रसंदेहा मम प्रतिमुखं स्थिता ॥
 दीपां नेत्रातुरस्येव प्रतिकूलासि मे दृढा ।
 तद्गच्छ त्वानुजानेऽद्य यथेष्टं जनकात्मजं ॥
 एता दशदिशां भद्रं कार्यमस्ति न मे त्वया ।
 ततः प्रियार्हश्रवणा तदप्रियं प्रियादुपश्रुत्य चिरस्य मानिनी ।
 मुमोच वाष्पं रुदती तदा भृशं गजेन्द्रहस्ताभिहतं वल्लरी ॥
 सा तदश्रुतपूर्वं हि जनं महति मैथिली ।
 श्रुत्वा भर्तुर्वचो धारं लज्जयावनताभवन् ॥
 शनैर्गद्गदया वाचा भर्तारमिदमब्रवीन् ।
 किंमामसदृशं वाक्यंमीदृशं श्रोत्रदारुणम् ।
 रुक्षं श्रावयसे वीर प्राकृतः प्राकृतामिव ॥
 प्रत्ययं गच्छ मे स्वेन चारित्र्येणैव ते शपे ॥
 पृथक् स्त्रीणां प्रचारणं जातित्वं परिशङ्कसे ।
 परित्यजेनां शङ्कान्तु यदि तेऽहं परीक्षिता ॥
 यदहं गात्रसंस्पर्शं गतास्मि विवशा प्रभो ।
 कामकारो न मे तत्र दैवं तत्रापराध्यति ॥
 प्रेषितस्ते महावीरा हनुमानवलोक्कः ।

लङ्कास्थाहं त्वया राजन् किं तदा न विसर्जिता ।
प्रत्यक्षं वानरस्यास्य तद्वाक्यं समनन्तरम् ॥
त्वया संत्यक्त्या वीर त्यक्तं स्याज्जीवितं मया ।
त्वया तु नृपशादूर्ल गंषमंवानुवर्त्तता ॥
लघुनेव मनुष्येण खोत्वमं व पुरस्कृतम् ।
अपदेशो मे जनका त्रोटपत्तिर्वसुधातलात् ।
मम वृत्तञ्च वृत्तञ्च बहु तेन पुरस्कृतम् ॥
न प्रमाणीकृतः पाणिर्बाल्ये मम निपीडितः ।
मम भक्तिश्च शीलं च सर्वं ते पृष्ठतः कृतम् ॥
इति ब्रुवन्ती रुदती बाष्पगद्गदभाषिणी ।
उवाच लक्ष्मणं सीता दीनं ध्यानपरायणम् ॥
चितां मे कुरु सौमित्रे व्यसनस्यास्य भेषजम् ।
स विज्ञाय मनश्छन्दं रामस्याकारसूचितम् ।
चितां चकार सौमित्रिर्मते रामस्य वीर्यवान् ॥
प्रणम्य दैवतेभ्यश्च ब्राह्मणेभ्यश्च मैथिली ।
बद्धाञ्जलिपुटा चंदमुवाचाग्निसमीपतः ॥
यथा मे हृदयं नित्यं नापसर्पति राघवान् ।
तथा लोकस्य साक्षी मां सर्वतः पातु पावकः ॥
एवमुक्त्वा तु वैदेही परिक्रम्य हुताशनम् ।
विवेश ज्वलनं दीप्तं निःशङ्केनान्तरात्मना ॥
विधूयाथ चितां तां तु वैदेहीं हव्यवाहनः ।
उत्तस्थौ मूर्तिमानाशु गृहीत्वा जनकात्मजाम् ॥

अक्लिष्टमाल्याभरणां तथारूपामनिन्दिताम् ।
 ददौ रामाय वैदेहीमङ्गं कृत्वा विभावसुः ॥
 अब्रवीत्तु तदा रामं साक्षी लोकस्य पावकः ।
 एषा ते राम वैदेही पापमस्यां न विद्यते ॥
 विशुद्धभावां निष्पापां प्रतिगृह्णाण्व मैथिलीम् ।
 एवमुक्तां महातेजा धृतिमानुरुविक्रमः ।
 उवाच त्रिदशश्रेष्ठं रामो धर्मभृतां वरः ॥
 अवश्यं चापि लोकेषु सीता पावनमर्हति ।
 दीर्घकालोपिता हीयं रावणान्तःपुरं शुभा ॥
 बालिशो ब्रत कामात्मा रामो दशरथात्मजः ।
 इति वक्ष्यति मां लोकां जानकीमविशोध्य हि ॥
 अनन्यहृदयां सीतां मच्चित्तपरिगन्तिणीम् ।
 अहमप्यवगच्छामि मैथिलीं जनकात्मजाम् ॥
 विशुद्धा त्रिषु लोकेषु मैथिली जनकात्मजा ।
 न विहातुं मया शक्या कीर्तिरात्मवता यथा ॥
 अवश्यं च मया कार्यं सर्वेषां वां वचो हितम् ।
 स्निग्धानां लोकनाथानामेवं च वदतां हितम् ॥
 कृतं कर्म यशःसाध्यं प्राप्तं ते शत्रुसूदन ।
 भ्रातृभिः सह राज्यस्थो दीर्घमायुरवाप्नुहि ॥
 कर्तव्यां न तु वैदेहि मन्युस्त्याग मिमं प्रति ।
 रामेणंदं विशुद्धयर्थं कृतं वै त्व द्वितैपिणा ॥
 इति प्रतिसमादिश्य पुत्रां सीताञ्च राघवः ।

इन्द्रलोकं विमानेन यया दशरथा नृपः ॥
 प्रतिप्रयातं काकुत्स्थं महेन्द्रः पाकशासनः ।
 अब्रवीत्परमप्रीतां राघवं प्राञ्जलिं स्थितम् ॥
 अमोघं दर्शनं राम तवास्माकं नरर्षभ ।
 प्रीतियुक्ताः स्म तेन त्वं ब्रूहि यन्मनसंप्सितम् ॥
 एवमुक्तां महेन्द्रेण प्रसन्नेन महात्मना ।
 सुप्रसन्नमना दृष्ट्वा वचनं प्राह राघवः ॥
 यदि प्रीतिः समुत्पन्ना मयि ते विबुधेश्वर ।
 वक्ष्यामि कुरु मे सत्यं वचनं वदतां वर ॥
 मम हेताः पराक्रान्ता ये गता यममादनम् ।
 ते सर्वे जीवितं प्राप्य समुत्तिष्ठन्तु वानराः
 मत्कृतं विप्रयुक्ता ये पुत्रैर्दारैश्च वानराः ।
 तान्प्रीतमनसः सर्वान्द्रष्टुमिच्छामि मानद ॥
 अकाले चापि पुष्पाणि मूलानि च फलानि च ।
 नद्यश्च विमलास्तत्र तिष्ठेयुर्यत्र वानराः ॥
 श्रुत्वा तु वचनं तस्य राघवस्य महात्मनः ।
 महेन्द्रः प्रत्युवाचेदं वचनं प्रीतिसंयुतम् ॥
 महानयं वरस्तात यस्त्वयांक्तो रघूत्तम ।
 द्विर्मया नांक्तपूर्वं च तस्मादेतद्भविष्यति ॥
 बभूवुर्वानराः सर्वे किं त्वेतदिति विस्मिताः ।
 काकुत्स्थं परिपूर्णार्थं दृष्ट्वा सर्वे सुरोत्तमाः ॥
 अब्रूवन्परमप्रीताः स्तुत्वा रामं सलक्ष्मणम् ।

गच्छायां ध्यामितां राजन्विसर्जय च वानरान् ॥
 मैथिलीं सान्त्वयस्वैनामनुरक्तां यशस्विनीम् ।
 भ्रातरं भरतं पश्य त्वच्छांकाद्ब्रतचारिणम् ॥
 शत्रुघ्नं च महात्मानं मातृः सर्वाः परंतप ।
 अभिपंचय चात्मानं पौरान्गत्वा प्रहर्षय ॥
 एवमुक्त्वा सहस्राक्षं रामं सौमित्रिणा सह ।
 विमानैः सूर्यसंकाशैर्ययौ दृष्टः सुरैः सह ॥
 अभिवाद्य च काकुत्थः सर्वास्तांस्त्रिदशान्तमान ।
 लक्ष्मणेन सह भ्रात्रा वाममाज्ञापयत्तदा ॥

ततस्तु सा लक्ष्मणरामपालिता महाचमूर्द्धंष्टजना यशस्विनी ।
 श्रिया ज्वलन्ती विरराज सर्वतां निशाप्रणीतिं हि शीतरश्मिना ॥

तां रात्रिमुपितं रामं सुगंवादितमरिंदमम् ।
 अत्रवीत्प्राञ्जलिर्वाक्यं जयं पृष्ट्वा विभीषणः ॥
 अहं ते यद्यनुग्राह्यां यदि स्मरसि मे गुणान् ।
 वस तावदिह प्राज्ञ यद्यस्ति मयि सौहृदम् ॥
 लक्ष्मणेन सह भ्रात्रा वैदेह्या भार्यया सह ।
 एवमुक्तस्ततो रामः प्रत्युवाच विभीषणम् ।
 रक्षसां वानराणां च सर्वेषामेव शृण्वताम् ॥
 पूजितोऽस्मि त्वया वीर साचिव्येन परेण च ।
 न खल्वेतन्न कुर्यां ते वचनं राक्षसेश्वर ।
 तं तु मे भ्रातरं द्रष्टुं भ्रतं त्वरते मनः ॥
 मां निवर्तयितुं योऽसौ चित्रकूटमुपागतः ।

शिरसा याचतो यस्य वचनं न कृतं मया ॥
 कौमल्यां च सुमित्रां च कैकेयीं च यशस्विनीम् ।
 गुहं च सुहृदं चैव पौराजानपदैः सह ॥
 अनुजानीहि मां सौम्य पूजितांऽस्मि विभीषण ।
 मन्युर्न खलु कर्तव्यः सगं त्वां चानुमानये ॥
 उपस्थापय मे शीघ्रं विमानं राक्षसेश्वर ।
 कृतकार्यस्य मे वामः कथं स्यादिह संमतः ॥
 एवमुक्तास्तु रामेण राक्षसेन्द्रो विभीषणः ।
 विमानं सूर्यसंकाशमाजुहाव त्वरान्वितः ॥
 उपस्थितमनाधृष्यं तद्विमानं मनोजवम् ।
 निवेदयित्वा रामाय तस्थौ तत्र विभीषणः ॥
 तत्पुष्पकं कामगमं विमानमुपस्थितं भूधरसंनिकाशम् ।
 दृष्ट्वा तदा विस्मयमाजगाम रामः ससौमित्रिरुदारसत्त्वः ॥
 आरुरोह तदा रामस्तद्विमानमनुत्तमम् ।
 अङ्केनादाय वैदेहीं लज्जमानां मनस्विनीम् ॥
 लक्ष्मणेन सह भ्रात्रा विक्रान्तेन धनुष्मता ।
 अब्रवीत्स विमानस्थः पूजयन्सर्ववानरान् ॥
 सुग्रीवं च महावीर्यं काकुत्स्थः सविभीषणम् ।
 अयोध्यां प्रति यास्यामि राजधानीं पितुर्मम ॥
 अभ्यनुज्ञातुमिच्छामि सर्वानामन्त्रयामि वः ।
 एवमुक्तास्तु रामेण हरीन्द्रा हरयस्तथा ॥
 ऊचुः प्राञ्जलयः सर्वे राक्षसश्च विभीषणः ।

अयाध्यां गन्तुमिच्छामः सर्वान्नयतु नो भवान् ॥
 मुद्युक्ता विचरिष्यामो वनान्युपवनानि च ।
 अब्रवीद्वानरान् रामः ससुग्रीवविभीषणान् ॥
 प्रियात्प्रियतरं लब्धं यदहं ससुहृज्जनः ।
 सर्वैर्भवद्भिः सहितः प्रीतिं लप्स्ये पुरीं गतः ॥
 क्षिप्रमारोह सुग्रीव विमानं सह वानरैः ।
 त्वमप्यारोह सामान्यां राक्षसेन्द्र विभीषण ॥
 ततः सपुष्पकं दिव्यं सुग्रीवः सहवानरैः ।
 आरुरोह मुदा युक्तः सामात्यश्च विभीषणः ॥
 तेष्वारूढेषु सर्वेषु कैवरेण परमासनम् ।
 राघवेणाभ्यनुज्ञातमुत्पपात विहायसम् ॥
 पातयित्वा ततश्चक्षुः सर्वतो रघुनन्दनः ।
 अब्रवीन्मैथिलीं सीतां रामः शशिनिभाननाम् ॥
 कैलासशिखराकारं त्रिकूटशिखरं स्थिताम् ।
 लङ्कामीक्षस्व वैदेहि निर्मितां विश्वकर्मणा ॥
 एतदायाधनं पश्य मांसशोणितकर्दमम् ।
 हरीणां राक्षसानां च सीतं विशसनं महत् ॥
 एष संतुर्मया बद्धः सागरं लवणार्णवे ।
 तव हेतोर्विशालाक्षि नलसंतुः सुदुष्करः ॥
 एषा सा दृश्यते सीते किष्किन्धा चित्रकानना ।
 सुग्रीवस्य पुरी रम्या यन्न वाली मया हतः ॥
 अत्राहं वानरेन्द्रेण सुग्रीवेण समागतः ।

एषा सा दृश्यते पम्पा नलिनी चित्रकानना ॥
 त्वया विहीनो यत्राहं विललाप सुदुःखितः ।
 एतत्तदाश्रमपदमस्माकं वरवर्णिनि ॥
 पर्णशाला तथा चित्रा दृश्यते शुभदर्शने ।
 अगस्त्यस्याश्रमश्चैव दृश्यते कदलीवृतः ॥
 असौ सुतनु शैलेन्द्रश्चित्रकूटः प्रकाशते ।
 अत्र मां कैकयीपुत्रः प्रसादयितुमागतः ॥
 इयं च दृश्यते गङ्गा पुण्या त्रिपथगा नदी ।
 शृङ्गचेरपुरं चैतद् गुहो यत्र सखा मम ॥
 एषा सा दृश्यते सीते राजधानी पितुर्मम ।
 अयाध्यां कुरु वैदेहि प्रणामं पुनरागता ॥
 अयाध्यां तु समालोक्य चिन्तयामास राघवः ।
 प्रियकामः प्रियं रामस्ततस्त्वरितविक्रमः ॥
 अयाध्यां त्वरितो गत्वा शीघ्रं प्लवगसत्तम ।
 जानीहि कञ्चित्कुशली जनो नृपतिमन्दिरे ॥
 शृङ्गचेरपुरं प्राप्य गुहं गहनगोचरम् ।
 निषादाधिपतिं ब्रूहि कुशलं वचनान्मम ॥
 अयाध्यायाश्च ते मार्गं प्रवृत्तिं भरतस्य च ।
 निवेदयिष्यति प्रीतो निषादाधिपतिर्गुहः ॥
 भरतस्तु त्वया वाच्यः कुशलं वचनान्मम ।
 सिद्धार्थं शंस मां तस्मै सभार्य सहलक्ष्मणम् ॥
 उपयातं च मां सौम्य भरताय निवेदय ।

सह राक्षसराजेन हरीणामीश्वरेण च ॥
 एतच्छ्रुत्वा यमाकारं भजते भरतस्ततः ।
 स च ते वेदितव्यः स्यात्सर्वं यच्चापि मां प्रति ॥
 सर्वकामसमृद्धं हि हस्त्यश्वरथसंकुलम् ।
 पितृपैतामहं राज्यं कस्य नावर्तयन्मनः ॥
 अथोत्पपात वेगेन हनूमान्मारुतात्मजः ।
 शृङ्गवेरपुरं प्राप्य गुहमासाद्य वीर्यवान् ॥
 स वाचा शुभया दृष्टो हनूमानिदमब्रवीत् ।
 सखा तु तव काकुत्स्थां रामः सत्यपराक्रमः ॥
 ससीतः सह सौमित्रिः स त्वां कुशलमब्रवीत् ।
 पञ्चमीमद्य रजनीमुपित्वा वचनान्मुनेः ॥
 भरद्वाजाभ्यनुज्ञातं द्रक्ष्यस्यत्रैव राघवम् ।
 एवमुक्त्वा महातेजाः संप्रहृष्टतनूरुहः ॥
 उत्पपात महावेगाद्वंगवानविचारयन् ।
 स गत्वा दूरमध्वानं त्वरितः कपिकुञ्जरः ॥
 आससाद द्रुमान्फुल्लान्नन्दिग्रामसमीपगान् ।
 ददर्श भरतं दीनं कृशमाश्रमवासिनम् ॥
 जटिलं मलदिग्धाङ्गं भ्रातृव्यमनकर्षितम् ।
 पादुके ते पुरस्कृत्य प्रशासन्तं वसुंधराम् ॥
 तं धर्ममिव धर्मज्ञं देहबन्धमिवापरम् ।
 उवाच प्राञ्जलिर्वाक्यं हनूमान्मारुतात्मजः ॥
 वसन्तं दण्डकारण्यं यं त्वं चीरजटाधरम् ।

अनुशोचसि काकुत्स्थं स त्वां कौशलमब्रवीत् ।
 प्रियमाख्यामि ते देव शोकं त्यज सुदारुणम् ॥
 अस्मिन्मुहूर्ते भ्रात्रा त्वं रामेण सह संगतः ।
 निहत्य रावणं रामः प्रतिलभ्य च मैथिलीम् ॥
 उपयाति समृद्धार्थः सह मित्रैर्महाबलैः ।
 लक्ष्मणश्च महातंजा वैदेही च यशस्विनी ॥
 एवमुक्तो हनुमता भरतः कैकयीसुतः ।
 पपात सहसा दृष्टो हर्षान्मांहमुपागमत् ॥
 निशम्य रामागमनं नृपात्मजः कपिप्रवीरस्य तदाद्भुतोपमम् ।
 प्रहर्षितो गमदिदृक्षयाभवत्पुनश्च हर्षादिदमब्रवीद्ब्रुचः ॥
 बहूनि नाम वर्षाणि गतस्य सुमहद्वनम् ।
 शृणोम्यहं प्रीतिकरं मम नाथस्य कीर्तनम् ॥
 कल्याणी बत गाथेयं लौकिकी प्रतिभाति माम् ।
 एति जीवन्तमानन्दो नरं वर्षशतादपि ॥
 राघवस्य हरीणां च कथमासीत्समागमः ।
 कस्मिन्देशे किमाश्रित्य तत्त्वमाख्याहि पृच्छतः ॥
 स पृष्टो राजपुत्रेण वृत्त्यां समुपवेशितः ।
 आचचक्षे ततः सर्वं रामस्य चरितं वने ॥
 श्रुत्वा तु परमानन्दं भरतः सत्यविक्रमः ।
 दृष्टमाज्ञापयामास शत्रुघ्नं परवीरहा ॥
 दैवतानि च सर्वाणि चैत्यानि नगरस्य च ।
 सुगन्धमाल्यैर्वादित्रैरर्चन्तु शुचयो नराः ॥

सूताः स्तुतिपुराणज्ञाः सर्वे वैतालिकास्तथा ।
 सर्वे वादित्रकुशला गणिकाश्चैव सर्वशः ॥
 राजदारास्तथामात्याः सैन्याः संनाङ्गनागणाः ।
 ब्राह्मणाश्च सराजन्याः श्रृङ्गीमुख्यास्तथा गणाः ॥
 अभिनिर्यान्तु रामस्य द्रष्टुं शशिनिभं मुखम् ।
 भरतस्य वचः श्रुत्वा शत्रुघ्नः परवीरहा ॥
 विष्टीरनेकसाहस्रीश्चोदयामास भागशः ।
 समीकुरुत निम्नानि विषमाणि समानि च ॥
 ततोऽभ्यवकिरन्त्वन्यं लाजैः पुष्पैश्च सर्वतः ।
 समुच्छ्रितपताकास्तु रथ्याः पुरवंगत्तमं ॥
 प्राञ्जलिर्भरतो भूत्वा प्रहृष्टो राघवोन्मुखः ।
 यथार्थेनार्घ्यपाद्याद्यैस्ततो राममपूजयत् ॥
 ववन्दे प्रणतो रामं मेरुस्थमिव भास्करम् ॥
 ततो रामाभ्यनुज्ञातं तद्विमानमनुत्तमम् ।
 हंसयुक्तं महावेगं निपपात महीतलम् ॥
 आरापितो विमानं तद्भरतः सत्यविक्रमः ।
 राममासाद्य मुदितः पुनरेवाभ्यवादयत् ॥
 तं समुत्थाय काकुत्स्थश्चिरस्यात्तिपथं गतम् ।
 अङ्गे भरतमाराप्य मुदितः परिपस्वजे ॥
 ततो लक्ष्मणमासाद्य वैदेहीं च परंतपः ।
 अथाभ्यवादयत्प्रीतो भरतो नाम चाब्रवीत् ॥
 सुग्रीवं कैकयीपुत्रो जाम्बवन्तमथाङ्गदम् ।

मैन्दं च द्विविदं नीलमृषभं चैव षस्वजे ॥
 सुपेणं च नलं चैव गवाक्षं गन्धमादनम् ।
 शरभं पनसं चैव परितः परिषस्वजे ॥
 ते कृत्वा मानुषं रूपं वानराः कामरूपिणः ।
 कुशलं पर्यपृच्छंस्ते प्रहृष्टा भरतं तदा ॥
 रामो मातरमासाद्य विवर्णां शोककर्षिताम् ।
 जग्राह प्रणतः पादौ मनो मातुः प्रहर्षयन् ॥
 अभिवाद्य सुमित्रां च कैकेयीं च यशस्विनीम् ।
 स मातश्च ततः सर्वाः पुरोहितमुपागमन् ॥
 स्वागतं तं महाबाहो कौसल्यानन्दवर्धन ।
 इति प्राञ्जलयः सर्वे नागरा राममब्रुवन् ॥
 पादुके ते तु रामस्य गृहीत्वा भरतः स्वयम् ।
 चरणाभ्यां नरेन्द्रस्य याजयामास धर्मवित् ॥
 अब्रवीच्च तदा रामं भरतः स कृताञ्जलिः ।
 एतत्ते सकलं राज्यं न्यासं निर्यातितं मया ॥
 अद्य जन्म कृतार्थं मे संवृत्तश्च मनोरथः ।
 यत्त्वां पश्यामि राजानमयोध्यां पुनरागतम् ॥
 भरताश्रममासाद्य ससैन्यो राघवस्तदा ।
 अवतीर्य विमानाग्रादवतस्थे महीतले ॥
 अब्रवीत्तु तदा रामस्तद्विमानमनुत्तमम् ।
 वह वैश्रवणं देवमनुजानामि गम्यताम् ॥
 ततो रामाभ्यनुज्ञातं तद्विमानमनुत्तमम् ।

उत्तरां दिशमुद्दिश्य जगाम धनदालयम् ॥
 शिरस्यञ्जलिमाधाय कैकेयीनन्दिवर्धनः ।
 वभाषं भरतो ज्येष्ठं रामं सत्यपराक्रमम् ॥
 पूजिता मामिका माता दत्तं राज्यमिदं मम ।
 तद्दामि पुनस्तुभ्यं यथा त्वमददा मम ॥
 जगदद्याभिषिक्तं त्वामनुपश्यतु राघव ।
 प्रतपन्तमिवादित्यं मध्याह्ने दीप्ततेजसम् ॥
 भरतस्य वचः श्रुत्वा रामः परपुरंजयः ।
 तथेति प्रतिजग्राह निपसादासने शुभे ॥
 अयाध्यायां च सचिवा राज्ञो दशरथस्य च ।
 पुंगहितं पुरस्कृत्य मन्त्रयामासुरर्थवत् ॥
 सर्वमेवाभिषेकार्थं जयार्हस्य महात्मनः ।
 कर्तुमर्हथ रामस्य यद्यन्मङ्गलपूर्वकम् ॥
 इति ते मन्त्रिणः सर्वे संदिश्य च पुंगहितः ।
 नगरान्निर्ययुस्तूर्णं रामदर्शनबुद्धयः ॥
 हरियुक्तं सहस्राक्षं रथमिन्द्र इवानघः ।
 प्रययौ रथमास्थाय रामो नगरमुत्तमम् ॥
 जग्राह भरतो रश्मीञ्शत्रुघ्नश्छत्रमाददे ।
 लक्ष्मणा व्यजनं तस्य मूर्ध्नि संवीजयंस्तदा ॥
 श्वेतं च वालव्यजनं जगृहे परितः स्थितः ।
 अपरं चन्द्रसंकाशं राक्षसेन्द्रो विभीषणः ॥
 अभिषेकाय रामस्य शत्रघ्नः सचिवैः सह ।

पुराहिताय श्रेष्ठाय सुहृद्भ्यश्च न्यवेदयत् ॥
 ततः स प्रयतो वृद्धो वसिष्ठो ब्राह्मणैः सह ।
 रामं रत्नमयं पीठं ससीतं संन्यवेशयत् ॥
 वसिष्ठो विजयश्चैव जाबालिरथ काश्यपः ।
 कात्यायनो गौतमश्च वामदेवस्तथैव च ॥
 अभ्यपिञ्चन्नरव्याघ्रं प्रसन्नेन सुगन्धिना ।
 सलिलेन सहस्राक्षं वसवो वासवं यथा ॥
 ऋत्विग्भिर्ब्राह्मणैः पूर्वं कन्याभिर्मन्त्रिभिस्तथा ।
 याधैश्चैवाभ्यपिञ्चंस्तं संप्रहृष्टैः सनैर्गमैः ॥
 किरीटेन ततः पश्चाद्वसिष्ठेन महात्मना ।
 ऋत्विग्भिर्भूषणैश्चैव समयाक्षयत राघवः ॥
 छत्रं तस्य च जग्राह शत्रुघ्नः पाण्डुरं शुभम् ।
 श्वेतं च वालव्यजनं सुग्रीवो वानरेश्वरः ॥
 अपरं चन्द्रसंकाशं राक्षसेन्द्रो विभीषणः ।
 प्रजगुर्देवगन्धर्वा ननृतुश्चाप्सरोगणाः ॥
 अभिपंके तदर्हस्य तदा रामस्य धीमतः ।
 भूमिः सस्यवती चैव फलवन्तश्च पादपाः ॥
 गन्धवन्ति च पुष्पाणि बभूवू राघवोत्सवे ।
 विभीषणाऽथ सुग्रीवो हनूमाञ्जाम्बवांस्तथा ।
 सर्वे वानरमुख्याश्च रामेणाक्लिष्टकर्मणा ॥
 यथार्हं पूजिताः सर्वे कामै रत्नैश्च पुष्कलैः ।
 प्रहृष्टमनसः सर्वे जग्मुरेव यथागतम् ॥

स राज्य मखिलं शासन्निहतारि र्महायशः ।
राघवः परमोदारः शशास परया मुदा ॥
राघवश्चापि धर्मात्मा प्राप्य राज्यमनुत्तमम् ।
ईजे बहुविधैर्यज्ञैः ससुतभ्रातृबान्धवः ॥
न पर्यदेवन्विधवा न च व्यालकृतं भयम् ।
न व्याधिजं भयं चासीद्रामे राज्यं प्रशासति ॥
निर्दस्युरभवल्लोको नानर्थं कश्चिदस्पृशन् ।
न च स्म वृद्धा बालानां प्रेतकार्याणि कुर्वते ॥
सर्वं मुदितमेवासीत्सर्वो धर्मपराऽभवत् ।
राममेवानुपश्यन्तो नाभ्यहिंसन्परस्परम् ॥

इति ।
